

प्राचीनलेखमाला ।

(६३)

विजयनगरमहाराजवंशीयस्य कर्नाटक-द्वितीय-रङ्गस्य
दानपत्रम् ।

श्रीवेङ्कटेशाय नमः ।

यस्य संपर्कपुण्येन नारीरत्नमभूच्छिला ।

यदुपास्यं सुमनसां तद्वस्तुद्वन्द्वमाश्रये ॥

यस्य द्विरदवक्राद्याः पारिषद्याः परश्शताः ।

विघ्नं निघ्नन्ति भजतां विष्वक्सेनं तमाश्रये ॥

जयति क्षीरजलधेर्जातं सव्येक्षणं हरेः ।

आलम्बनं चकोराणाममरायुष्करं महः ॥

पौत्रस्तस्य पुरुरवा बुधसुतस्तस्यायुरस्यात्मजः

संजज्ञे नहुषो ययातिरभवत्तस्माच्च पूरुस्ततः ।

तद्वंशे भरतो बभूव नृपतिस्तत्संततौ शंतनु-

स्तत्तुर्यो विजयोऽभिमन्युरुदभूत्तस्मात्परीक्षिततः ॥

तन्दस्तस्याष्टमोऽभूत्समजनि नवमस्तस्य राज्ञश्चलिक-

क्षमापस्तत्सप्तमः श्रीपतिरुचिरभवद्राजपूर्वो नरेन्द्रः ।

तस्यासीद्विज्जलेन्द्रो दशम इह नृपो वीरहेमालिराय-

स्तातीयीको मुरारौ कृतनतिरुदभूत्तस्य मायापुरीशः ॥

तत्तुर्योऽजनि तातपिन्नममहीपालो निजालोकन-

त्रस्तामित्रगणस्ततोऽजनि हरन्दुर्गाणि सप्ताहितात् ।

अद्वैकेन स सोमिदेवनृपतिस्तस्यैव जज्ञे सुतो

वीरो राघवदेवराडिति ततः श्रीपिन्नमोऽभून्नृपः ॥

आरवीटिनगरीविभोर[भू]त्तस्य बुक्कधरणीपतिः सुतः ।
येन सालुवनृसिंहराज्यमप्येधमानमहसा स्थिरीकृतम् ॥

स्वःकामिनीः स्वतनुकान्तिभिराक्षिपन्तीं

बुक्कावनीपतिलको बुधकल्पशाखी ।

कल्याणिनीं कमलनाभ इवाब्धिकन्यां

बल्लाम्बिकामुदवहद्बहुमान्यशीलाम् ॥

सुतेव कलशाम्बुधेः सुरभिलाशुगं माधवा-

त्कुमारमिव शंकरात्कुलमहीभृतः कन्यका ।

जयन्तममरप्रभोरपि शचीव बुक्काधिपा-

च्छ्रुतं जगति वल्लभालभत रामराजं सुतम् ॥

श्रीरामराजक्षितिपस्य तस्य चिन्तामणीरर्थिकदम्बकानाम् ।

लक्ष्मीरिवाम्भोरुहलोचनस्य लक्ष्माम्बिकामुप्य महिष्यलासीत् ॥

तस्याधिकैः समभवत्तनयस्तपोभिः

श्रीरङ्गराजनृपतिः शशिवंशदीपः ।

आसन्समुल्लसति धामनि यस्य चित्रं

नेत्राणि वैरिसुदृशां च निरञ्जनानि ॥

सतीं तिरुमलाम्बिकां चरितलील्यारुन्धती-

प्रथामपि तितिक्षया वसुमतीयशो रुन्धतीम् ।

हिमांशुरिव रोहिणीं हृदयहारिणीं सद्गुणै-

रमोदत सधर्मिणीमयमवाप्य वीराग्रणीः ॥

रचितनयविचारं रामराजं च धीरं

वरतिरुमलरायं वेङ्कटाद्रिक्षितीशम् ।

अजनयत स एतानानुपूर्व्यात्कुमारा-

निह तिरुमलदेव्यामेव राजा महौजाः ॥

फलभुवनकण्टकानरातीन्समिति निहत्य स रामराजध्वीरः(वीरः) ।

भरतश्च भगीरथादिगजप्रथितयशाः प्रशशास चक्रमर्व्याः ॥

व्यराजत श्रीवरवेङ्कटाद्रिराजः क्षितौ लक्ष्मणचारुमूर्तिः ।

ज्याघोषदूरीकृतमेघनादः कुर्वन्सुमित्राशयहर्षपोषम् ॥

त्रिषु श्रीरङ्गक्षमापरिवृढकुमारेष्वधरिणं

विजित्यारिक्षमापांस्तिरुमलमहाराजनृपतिः ।

महौजाः साम्राज्ये सुमतिरभिषिक्तो निरुपमे

प्रशास्त्युर्वीं सर्वामपि तिसृषु मूर्तिष्विव हरिः ॥

यशस्विनामग्रसरस्य यस्य पट्टाभिषेके सति पार्थिवेन्द्रोः ।

दानाम्बुपूरैरभिषिच्यमाना देवीपदं भूमिरियं दधाति ॥

सामादयो विधिमुखादिव सत्यवाचः

सामाद्युपायनिवहा इव सांयुगीनात् ।

रामादयो दशरथादिव राजमौले-

स्तस्मादमेययशस्तनया बभूवुः ॥

राजा ततोऽभूद्दधुनाथनामा श्रीरङ्गराजः श्रितपारिजातः ।

श्रीरामराजः शिशिरांशुरुर्व्या विख्यातिमान्वेङ्कटदेवरायः ॥

श्रीरङ्गरायः सहजेषु तेषु पारंगतो नीतिपयःपयोधेः ।

अष्टासु दिक्षु प्रथितस्य लेभे पट्टाभिषेकं पे(पि)नुगोण्डराज्ये ॥

अथ श्रीवेङ्कटपतिदेवरायो नयोज्ज्वलः ।

अवनीमशिषत्कीर्त्या दिशो दश विशोभयन् ॥

तज्ज्यायसः सुरद्रुमलज्जावहचरितरामराजविभोः ।

जातस्तिरुमलराजः ख्यातः श्रीरङ्गराजोऽपि ॥

[ततः] श्रीरङ्गरायस्य तनया विनयाधिकाः ।

अजायन्त दयावन्तः श्रुतवन्तो यशस्विनः ॥

श्रीरङ्गरायनृपतेस्तनयेषु तेषु

पारं गिरामधिगतः कविपुंगवानाम् ।

रत्नेषु कौस्तुभ इवाम्बुधिसंभवेषु

श्रीरामरायनृपतिः सुचिरं व्यलासीत् ॥

पूर्वं विश्रुतरामराजनृपतेः श्रीरामभद्राकृतेः

कल्याणोदयशालिनस्तनुभवाः पञ्च प्रपञ्चावने ।

दक्षा नीतिपथानुगाः समभवन्क्षीरापगाकामिनो

गीर्वाणालयभूरुहा इव बुधश्रेणीष्टदानोत्सुकाः ॥

विख्यातचर्येषु नृपेषु तेषु श्रीरङ्गराजः शिशिरांशुरुर्व्याः ।

विश्वत्रये विश्रुतकीर्तिरासीत्सौरेर्षु शालेष्मिव प्रारिजातः ॥

श्रीरङ्गराजस्य तपोविशेषैः संतोषिणः शेषगिरीश्वरस्य ।

कारुण्यभूम्ना कमनीयशोभौ पुत्रावभूतां पुरुहूतमोगौ ॥

पे(पि)दवेङ्कटेन्द्रपिनवेङ्कटाधिराडिति नामकौ प्रकृतिपालनोत्सुकौ ।

खरदूषणप्रहतिदक्षिणानुभौ ददतः प्रमोदमिव रामलक्ष्मणौ ॥

श्रीशाली पे(पि)दवेङ्कटेन्द्रनृपतिर्ज्येष्ठो वयोभिस्तयोः

शौर्यौदार्यगभीरताधृतिकलापूर्वैश्च सर्वैर्गुणैः ।

यस्यारातिनृपालभेदनकलायात्रासु सेनारजः-

पूरैर्भूर्जलधिर्भवेदिति हरिः[श्चिन्तेति] धत्ते [स्थितौ] ॥

श्रीरङ्गराजेन्द्रकुमारकेऽस्मिन्वीरोत्तमे वेङ्कटदेवराये ।

पट्टाभिषेके पे(पि)नुगोण्डराज्ये तदाभिषिक्ताः सुधियोऽपि हेम्ना ॥

ख्यातस्तस्य पितामहानुजतया श्रीवेङ्कटाद्रिक्षमा-

पालश्रीललनास्वयंवृतपतेर्जातानुकम्पास्पदम् ।

आसीदुद्धतशत्रुगन्धकरटिप्रध्वंसवद्धव्रतो(ते)

हर्षक्षः कविलोकरक्षणकलाप्रत्यग्रभोजाकृतिः ॥

तस्य श्रीरङ्गपति[ः] क्षोणीपतिरात्मभूर्गुणाब्धिरभूत् ।

यस्यौदार्यमहिम्ना कल्पतरुः क्वापि नन्दने वसति ॥

राज्ञस्तस्य गुणाद्भुतस्य सुकृतैः प्राचीनजन्मार्जितैः

पुत्रोऽभूत्पुरुहूतकल्पमहिमा गोपालराजाग्रणीः ।

१. 'कल्पद्रुमाणांमिव पारिजातः' इति रघुः. २. 'श्चित्तेश्च' 'मुद्रितपाठः. ३. 'सि
तिम्' मुद्रितपाठः.

सर्वेषां विदुषां समीहितफलं दत्त्वा जगत्यां स्वयं
यो विस्मारयति स्म दानचतुरान्भोजादिकान्पार्थिवान् ॥

सोऽयं प्रियासहचरः सुकृती तपोभि-

राराधयद्वेङ्कटशैलनाथम् ।

प्रीतस्तदानीमगदीदभीष्ट-

दायी स देवः कृपया तमेनम् ॥

पुत्रः सन्धरणीमवाप मधुना श्रीरङ्गरायाभिधो

विख्यातश्चिः(पि)न वेङ्कटेन्द्रनृपतेरुग्रैस्तपोवैभैः ।

पूर्वं श्रीवसुदेवभूर्बलरिपोः कृष्णाभिधोऽयं यथा

नन्दः प्रागिव तं सुतं कलयतां श्रीरङ्गरायाभिधम् ॥

श्रीरङ्गेश्वरदत्तराज्यमहिमा श्रीरङ्गरायाग्रणी-

पादाम्भोजविनम्रभोजमगधक्षमापार्पितप्राभृतः ।

सर्वेषां पृथिवीभुजामधिशिरोविन्यस्तपादाम्बुजः

पृथ्वीं पालयते नयेन महता सप्तार्णवीमेखलाम् ॥

वाराशिगाम्भीर्यविशेषधुर्यचौराशिदुर्गैकविभालवर्यः ।

पराष्टदिग्रायमनःप्रकामभयंकरः शार्ङ्गधरान्तरङ्गः ॥

सारवीर रमया समुल्लसन्नारवीटिपुरहारनायकः ।

कुण्डलीश्वरमहाभुजः[ः] श्रयन्मण्डलीकधरणीवराहताम् ॥

आत्रेयगोत्रजानामग्रसरो भूभुजामुदारयशाः ।

२..... ॥

सोऽयं नीतिजितादिभूपतिततिः सुत्रामशाखी सुधी-

सार्थानां भुजतेजसा स्ववशयन्कर्णाटसिंहासनम् ।

आ सेतोरपि चाहिमाद्रि विमतान्संहृत्य शासनमुदा ।

सर्वोर्वी प्रचकास्ति सिन्धुपरिधां श्रीरङ्गरायाग्रणीः ॥

१. अस्मिन्वृत्ते प्रथमः पादो वसन्ततिलकात्मकः, अवशिष्टा इन्द्रावज्जात्मकाः.

२. आदर्शे त्रुटिचिह्नं नास्ति.

रसर्तुबाणचन्द्राख्यगणिते शकवत्सरे ।
 तारुण्याख्ये महावर्षे मासि फाल्गुणनामके ॥
 पक्षे वलक्षे पुण्यर्क्षे द्वादश्यां च महातिथौ ।
 श्रीवेङ्कटेशपादाब्जसंनिधौ श्रेयसां निधौ ।
 कौण्डिन्यगोत्रजाताय वरापस्तम्बसूत्रिणे ॥
 यजुःशाखावतामग्रययायिनेऽभीष्टदायिने ।
 मिष्टान्नदानसंतुष्टशिष्टाचारद्विजन्मने ॥
 मागण्टिममहाराजपौत्रायतियशस्विने ।
 यल्लमराजपुत्राय कौण्डण्याख्याय धीमते ॥
 कान्तं तिरुवदिराज्ये वलुदलंवद्गुचावडौ (?) ।
 ययल्वानसूरिसीमायां पादूरिप्पत्तुविश्रुतम् (?) ॥
 श्रीआर्यानेत्तग्रामस्य प्राचीं दिशमुपाश्रितम् ।
 कूटडिग्रामरत्नस्य दक्षिणस्यां दिशि स्थितम् ॥
 प्रख्यातमष्टे ग्रामस्य पश्चिमाशामुपाश्रितम् ।
 वालत्ताले महाग्रामस्योत्तरस्यां दिशि स्थितम् ॥
 प्रख्यातचिन्नमःशेट्टिसमुद्रप्रतिनामकम् ।
 कल्लकुर्शिमहाग्रामं सर्वसस्योपशोभितम् ॥
 सर्वमान्यं चतुःसीमासहितं च समन्ततः ।
 निधिनिक्षेपपाषाणसिद्धसाध्यजलान्वितम् ॥
 अक्षिण्यागामिसंयुक्तं गणभोज्यं सभूरुहम् ।
 वापीकूपतटाकैश्च कच्छारामैश्च संयुतम् ॥
 पुत्रपौत्रादिभिर्भोज्यं क्रमादाचन्द्रतारकम् ।
 दानादमनविक्रीतियोग्यं विनिमयोचितम् ॥
 परीतः प्रयतैः स्निग्धैः पुरोहितपुरोगमैः ।
 विविधैर्विबुधैः श्रौतपथिकैरधिकैर्गिरा ॥
 श्रीरङ्गरायभूपालो माननीयो मनस्विनाम् ।
 सहिरण्यपयोधारापूर्वगं दत्तवान्मुदा ॥

वीरश्रीरङ्गरायक्षितिपतिवर्षस्य कीर्तिधुर्यस्य ।
 शासनमिदं सुधीजनकुवलयचन्द्रस्य भूमहेन्द्रस्य ॥
 वीरश्रीरङ्गरायोक्या प्राह पौत्रः सभापतिः ।
 कामकोटिसुतो रामकविशासनवाङ्मयम् ॥
 वीरश्रीरङ्गरायक्षमापतिदेशेन सोमनाथार्यः ।
 शासनमलिखत्कामयतनयः श्रीगणपर्यायपौत्रमणिः ॥
 दानपालनयोर्मध्ये दानाच्छ्रेयोऽनुपालनम् ।
 दानात्स्वर्गमवाप्नोति पालनादच्युतं पदम् ॥
 स्वदत्ताद्विगुणं पुण्यं परदत्तानुपालनम् ।
 परदत्तापहारेण स्वदत्तं निष्फलं भवेत् ॥
 स्वदत्तां परदत्तां वा यो हरेत् वसुंधराम् ।
 षष्टिर्वर्षसहस्राणि विष्टायां जायते किमिः ॥
 एकैव भगिनी लोके सर्वेषामेव भूभुजाम् ।
 न भोज्या न करग्राह्या विप्रदत्ता वसुंधरा ॥
 सामान्योऽयं धर्मसेतुर्नृपाणां काले काले पालनीयो भवद्भिः ।
 सर्वानेतान्भाविनः पार्थिवेन्द्रान्भूयो भूयो याचते रामचन्द्रः ॥
 (इण्डियन् आण्टिकेरी १३१५६-१६०)

(६४)

कोटप्रान्तोपलब्धमहाराजशिवगणकारित-
 शिवमन्दिरप्रशस्तिः ।

ॐ नमः शिवाय ।

नमः सकलसंसारसागरोत्तारहेतवे ।

तमोगर्ताभिसंपातहस्तालम्बाय शंभवे ॥

श्वेतद्वीपानुकाराः क्वचिदपरमितैरिन्दुपादैः पतद्भि-

नित्यस्थैः सान्धकाराः क्वचिदपि निभृतैः फाणियैर्भोगभागैः ।

सोष्माणो नेत्रभाभिः कचिदतिशिशिरा जहुकन्याजलैवै-
 रित्थंभावैर्विरुद्धैरपि जनितमुदः पान्तु शंभोर्जटा वः ॥
 भोगीन्द्रस्य फणामणिद्युतिमिलन्मौलीन्दुलोलांशवो
 नेत्राग्निच्छुरिभस्मधूमकपिशैर्ज्वालाशिखाग्रैः कचित् ।
 मुक्ताकारमरुन्नदीजलकणैराकीर्णशोभाः कचि-
 चैत्थं शाश्वतभूषणव्यतिकराः शंभोर्जटाः पान्तु वः ॥
 स्थाणोर्वः पातु मूर्धा सर इव सततव्योमगङ्गाम्बुलोल-
 स्फूर्जद्भोगीन्द्रपङ्क-श्लथविकटजटाजूटकह्वारहारी ।
 मन्दं यत्र स्फुरन्त्यो धवलनरशिरोवारिजन्मान्तराले
 स्पष्टः प्रोद्यन्मृणालाङ्कुरनिकर इवाभान्ति मौलीन्दुभासः ।
 नेत्रक्रोडप्रसक्तोज्ज्वलदहनशिखा[पिङ्ग]भासां जटानां
 भारं संयम्य कृत्वा समममृतकरोद्भासि मौलीन्दुबिम्बम् ।
 हस्ताभ्यामूर्ध्वमुद्यद्विषशिखिवदनग्रन्थिमातत्य नागं
 स्थाणुः प्रारब्धनृत्तो जगदवतु लयोत्कम्पिपादाङ्गुलीकः ॥
 चूडाचारुमणीन्दुमण्डितभुवः सद्भोगिनामाश्रयः,
 पक्षच्छेदभयार्तिसंकटवतां रक्षाक्षमो भूभृताम् ।
 दूराभ्यागतवाहिनीपरिकरो रत्न[प्र]काशो[ज्ज्वलः]
 श्रीमानित्थमुदारसागरसमो मौर्यान्वयो दृश्यते ॥
 दिङ्मागा इव जात्यसंभृतमुदो दानोज्ज्वलैराननै-
 विस्त्रम्भेण रमन्त्यभीतमनसो मानोद्धुराः सर्वतः ।
 सद्गंशत्ववशप्रसिद्धयशसो यस्मिन्प्रसिद्धा गुणैः
 श्लाघ्या भद्रतया च सत्त्वबहुलाः पक्षैः समं भूभृतः ॥
 इत्थं भवत्सु भूषेषु भुञ्जत्सु सकलां महीम् ।
 धवलात्मां नृपस्तत्र यशसा धवलोऽभवत् ॥

१. पादादौ चंकारोऽनुचितः. २. 'प्रिय' इति मुद्रितः पाठः. ३. 'तरः' इति साधी-
 यान्पाठः. ४. 'प्रकार-' इति मुद्रितः पाठः.

कायादिप्रकटार्जितैरहरहः स्वैरेव दोषैः सदा
 निर्वन्त्राः सततक्षु[धः] प्रतिदिनं स्पष्टीभवद्यातनाः ।
 रात्रीसंचरणा भृशं परगृहेष्वित्थं विजित्यारयो
 येनाद्यापि विकीर्णतां सुविपदो नीताः पिशाचा इव ॥
 कोपालूनमहेभकुम्भविगलन्मुक्ताफलालंकृत-
 स्फीतास्त्रस्तुतिमण्डिता अपि मुहुर्येनोर्जितेन स्वयम् ।
 उन्नालैरिव पङ्कजैः पुनरपि च्छिन्नैः शिरोभिर्द्विषां
 विक्रान्तेन विभूषिता रणभुवस्त्यक्ता नरैः कातरैः ॥
 इत्थं तस्य चिरंतनो द्विजवरः सद्दीर्यसत्तायुध-
 प्रीतिप्रोतनरेन्द्रसत्कृतिमुदः पात्रं प्रसिद्धो गुणैः ।
 यस्याद्यापि रणाङ्गणे विलसितं संसूचयन्ति द्विष-
 च्छुष्यच्छोणितमर्मरा रणभुवः प्रेतप्रियाः प्रायशः ॥
 शब्दस्यार्थ इव प्रह्लादनपटोर्मर्गस्त्रयीसंज्ञितो
 धर्मः सेव्यविशुद्धभावसरलो न्यायस्य मूलं सतः ।
 प्रामाण्यं प्रगतस्य.....यः साध्यस्य संसिद्धये
 तस्याभू[दति]संयतः पृथुसखः श्रीसं(श)ङ्कुकाख्यो नृपः ॥
 द्रेङ्गिणी नाम तस्यासीद्धर्मपत्नी द्विजोद्धवा ।
 तस्यां तस्याभवद्वीरः सूनुः कृतगुणाकरः ॥
 यशस्वी रूपवान्दाता श्रीमाञ्जिशवणो नृपः ।
 शिवस्य नूनं स गणो येन तद्भक्ततां गतः ॥
 खड्गाघातदलत्तनुत्रविचटद्वह्निस्फुलिङ्गोज्ज्वल-
 ज्वालादग्धकबन्धकण्ठकुहरप्रोन्मुक्तदानोल्बणे ।
 नाराचैर्मथिताननाकुलखगप्रोद्धान्तरक्तौसव-
 प्रीतप्रेतजनो रणे रतधिया येनासकृच्चर्वितः ॥
 ज्ञात्वा जन्मजरावियोगमरणक्लेशैरशेषैश्चितं
 स्वार्थस्याप्ययमेव योग उचितो लोके प्रसिद्धः सताम् ।

तेनेदं परमेश्वरस्य भवनं धर्मात्मना कारितं

यद्वृष्टैव समस्तलोकवपुषां नष्टं कलेः कल्मषम् ॥

पुष्पाशोकसमीरणेन सुरभावुत्फुल्लचूताङ्कुरे

[काले] मत्तविलोलषट्पदकुलैर्व्यारुद्धदिङ्मण्डले ।

जातेऽपाङ्गनिरीक्षणैककथके नारीजनस्य स्मरे

हृत्तं सद्भवनं भवस्य सुधिया तेनेह कण्वाश्रमे ॥

काले दोलाकुलानां तनुवलनभरात्स्फुटत्कञ्चुकानां

कान्तानां दृश्यमानैः कुचकलशर्भुजा[व्यक्त]संभोगचिह्नैः ।

यस्मि[न्प्रिया] (?) मुख्यस्थितिज्ञातिनिमत्सस्मितार्वेक्षणानां

भ्रूभङ्गैरेव रम्यैर्हृदयविनिहितः सूच्यते प्रेमबन्धः ॥

मत्तद्विरेफझंकारिसहकारविराजिताः ।

संवीक्ष्य ककुभो बाष्पं मुञ्चन्ति पथिकाङ्गनाः ॥

धूपादिगन्धदीपार्थं खण्डस्फुटितिहेतुना(तवे) ।

ग्रामौ दत्तौ क्षयो निमिः (?) सर्वाङ्गाञ्छोणिपद्रकौ ॥

पालयन्तु नृपाः सर्वे येषां भूमिरियं भवेत् ।

एवं कृते ते धर्मार्थं नूनं यान्ति शिवालयम् ॥

संसारसागरं घोरमनेन धर्मसेतुना ।

तारयिष्यत्यसौ नूनं जन्त्यौ चात्मानमेव च ॥

यावत्ससागरां पृथ्वीं सनगां च सकाननाम् ।

यावदिन्दुस्तपेद्भानुस्तावत्कीर्तिर्भविष्यति ॥

संवत्सरशतैर्यातैः सपञ्चनवत्यर्गलैः ।

सप्तभिर्मालवेशानां मन्दिरं धूर्जटेः कृतम् ॥

अलुब्धः प्रियवादी च शिवभक्तिरतः सदा ।

कारापकः शब्दगुणो धार्मिकः शंसितव्रतः ॥

दृक्षः प्राज्ञो विनीतात्मा शूरभक्तः प्रियंवदः ।

तृप्तोऽत्र रौषुकश्चास्मि (?) कायस्थो गोमिकाङ्गजः ॥

१. '—भुजां भोजि—' इति मुद्रितः पाठः.

उत्कीर्णं शिवनागेन द्वार(रे) शिवस्य सूनुना ।
 सूनुना भट्टसुरभेर्देवद्वेन श्रुतोऽज्ज्वलाः ॥
 श्लोका अमी कृता भक्त्या मौलिचन्द्रसुधाजुषः ।
 कृष्णसुतो गुणाढ्यश्च सूत्रधारोऽत्र गण्णकः ॥
 एतत्कण्वाश्रमं ज्ञात्वा सर्वपापहरं शुभम् ।
 कृतं हि मन्दिरं शंभोर्धर्मकीर्तिविवर्धनम् ॥
 यतिहीनं शब्दहीनं मात्राहीनं तु यद्भवेत् ।
 तत्सर्वं साधु चित्तेन मर्षणीयं बुधैः सदा ॥

(इण्डियन् आण्टिकेरी १३।१६३-१६५)

(६५)

शिवमन्दिरप्रशस्तिः ।

ॐ नमः शिवाय ।

सोमः सोमपवित्रिताधरदलैः संस्तूयते यो द्विजैः
 सौम्यैः सामसमूहसङ्गविमलैः सोमार्चितः[.] सामगैः ।
 कैलासे कलकोकिलालिबहुले देवैश्च दैत्यादिभिः
 सोऽव्यात्सोमसुधावपुर्भुवि भवो भावान्वितान्भक्तिदः ॥
 योगी योगिवरैरगे गणगणैर्यक्षैश्च यक्षालये
 सिद्धैः सिद्धिबलैरलं सुखनिधिलोके च लोकाधिपैः ।
 विद्यापादविलेपनादिविभवैर्विद्याधरैः सादरं
 पूज्यो यः सततं समाधिकुसुमैर्भावोज्ज्वलैः सोऽवतात् ॥
 त्यक्वामात्यनृपे कलावपि सुधीः सत्त्वोज्जितप्राणिनि
 सत्योपेतगुणाकरो नययुतस्त्यागी क्षमी योगवित् ।
 शूरः[.] क्रूरजनं प्रति क्रमवशाच्छ्रीपुण्ययुक्तं कुलं
 त्यक्त्वासौ धनसंपदोऽवकुलजः श्रीयोगचर्या गतः ॥

तेनेदं सुसमाहितेन मनसा संरक्षणायापदां
 शंभोश्चारुसु(शु)भैरकारि भवनं षाषाणकूटैरिदम् ।
 आस्ते यत्र झरेश्वरः सह गणैः शंभुर्विभूर्भूतिद-
 स्तीर्थान्यत्र समाहितान्यवितथं श्रीपुष्करादीन्यपि ॥
^१यं दृष्ट्वापि कथाप्रपञ्चरचनानामादिसंकीर्तना-
 त्संपर्काद्यदि कौतुकाद्भुवि जनः कुर्यादथाराधनम् ॥
 त्यक्त्वा पापमशेषमुग्रभयदं पापैः समापूर्यते ॥
 संवत् ७८३ चैत्रे सुदि ९ पञ्चम्यां निघनमिड्

(इण्डियन् आण्टिकेरी १३।२५०-२५१)

(६६)

यादव-सेउणचन्द्रनृपतेर्दानपत्रम् ।

ॐ स्वस्ति जयोऽभ्युदयश्च ।

त्रैलोक्येशः सृजति भगवाँल्लब्धमाहात्म्यतेजा-
 श्रित्ताराध्यः परमतपसां योगिनां ध्यायतां यः ।
 अप्रत्यक्षं भवति विबुधानामपि प्रायशोऽसौ
 देवः सोऽयं यदुपतिपतेः शंकरः शंकरो नु ॥
 आदौ ख्यातदृढप्रहारनृपतिः श्रीविष्णुरूपः स हि
 त्वायातो निजवंशशेखरतनुर्द्वारावतीपत्तनात् ।
 संग्रामे रिपुहस्तिपत्तिशिरसां संच्छेदभेदे दृढ-
 श्रन्द्रादित्यपुरं प्रसिद्धमकरोत्प्राक्संभवं यो भुवि ॥
 श्रीमत्सेउणचन्द्रनामनृवरस्तस्मादभूद्भूमिपो
 नित्यं देशैः.....पदातिविषये सन्नाम संपादयन् ।
 येनाकारि पुरं च सेउणपुरं श्रीसिन्दिनेरे वरे
 तत्पुत्रः कुलदीपको गुणनिधिः श्रीद्वाडियप्यस्ततः ॥

१. पादत्रयमेव लब्धम्, २. त्रुटिचिह्नमादर्शपुस्तके नास्ति.

आसीत्सत्तदशेषभूतलशशी श्रीमान्वृहद्भिल्लिमः
 श्रीराजस्तदनन्तरं नरपतिर्जीलो महीमण्डनः(म्) ।
 अर्वाक्तस्य बभूव भूतलहरिः श्रीवद्दिगाख्यो नृप-
 स्तस्माच्छ्रीवरभिल्लमक्षितिपतेः प्रत्यक्षधर्माभवत् ॥
 भार्या यस्य च झञ्झराजतनया श्रीलस्थियवाह्वया
 धर्मत्यागविवेकबुद्धिसुगुणा श्रीराष्ट्रकूटान्वया ।
 याजातानवबालनाजसमये यदन्वया(यद्वंशजा) धारिता
 सप्ताङ्गोद्यतराज्यभारधरणाद्राज्यत्रयाध्वार्ततः ॥
 चालुक्यान्यमण्डलीकतिलकाच्छ्रीगोगिराजाकरा-
 दुत्पन्ना दुहितात्रयाद्रुणवती धाम्ना कुलद्योतिता(का) ।
 स्त्रीरत्नं बत वेधसा प्रकटितं सामन्तरत्नासया(?)
 श्रीनाइ(ई)यलदेविनामसुभगा श्रीपट्टराज्ञी सदा ॥
 श्रीतेसूकमहीपतिः समभवद्यस्याङ्गश्लिष्टा(?) ततः
 श्री[मद्]भिल्लमधराधरः(भूपतिः) समुदितः श्रीमण्डलीकाख्यया ।
 त्रैलोक्यं निजवंशकीर्ति[कैलया] संभूषयन्यादवो
 दक्षो दुष्कृतिमर्दनस्य चरणौ संयूजयन्भूतले ॥
 दोर्दण्डप्रबलासिघातनिहतः संग्रामरामेण [भू-]
 शक्रः श्रावमल्लदेवनृपते प्रौढाङ्गकारेण हि ।
 शश्वलब्धसुचक्रवर्तिपदकालंकारिणा राजसु
 संसारस्थिति[कैरकेण] गुणिना तेनोद्भवद्धर्मिणा ॥
 यस्यार्धाङ्गनिषक्तसुन्दरतनुः प्रत्यक्षलक्ष्मीगुणा
 हाम्मा श्रीजयसिंहदेवदुहिता श्रीअव्वल(ल)देवी सती ।
 या चात्राहवमल्लदेवभगिनी चालुक्यवंशान्वया(शोद्धवा)
 श्रेष्ठा कायविशेषकारणपदे सद्धर्मपत्नी क्षितौ ॥

१. 'लस्थि अब्बा' 'लच्छि अब्बा' इति शोधितः पाठः. २. 'निर्मलतया' इत्यादर्श-
 स्थपाठे छन्दोभङ्गः, वा 'कीर्ति'शब्दनिष्काशने 'निजवंशनिर्मलतया' इति पाठः. ३.
 'मातकेन' इति मुद्रितः पाठः.

तद्वंशोद्भवसेउणेन्दुनृपतिर्जातोऽत्र धर्माधिकः

सर्वान्भूवलयाश्रितान्क्षितिपतीन्निर्जित्य शौर्यासिना ।

राज्यं येन समुद्भूतं सतिलकं स्वर्गं गते भिल्लमे

यद्वत्सूकररूपसाम्यहरिणा लोकत्रयं चोद्भूतम् ॥

गोत्रान्वये यमनियमस्वाध्यायध्यानानुष्ठानरतपरमशैवश्रीसोमदेवाचार्याः,
तस्य (तेषां) शिष्याः परमगुरुभक्तिसंपन्ना अनेकशिवागमतत्त्वज्ञाः
शब्दशास्त्रविशारदा दीक्षापरीक्षादानसमर्थाः श्रीमत्सर्वदेवाचार्या राजगु-
रवः तेभ्यः शकसंवत् एकनवत्यधिकनवशतेषु संवत् ९९१ सौम्यसंवत्स-
रीयश्रावणसुदि चतुर्दश्यां गुरुदिने राजगुरोर्भणित्व(?) (गुरुनिमित्त)
दक्षिणायां पादप्रक्षालनार्घ्यादिकं कृत्वा श्रीसेउणचन्द्रमहामण्डलेश्वरेण
अतिभक्तितत्परेण महाप्रचण्डदण्डनायक[ः] श्रीधर । महामात्यश्रीवासु-
देवैय । महाप्रधाननायकश्रीभभियाक । संधिविग्रहिश्रीनायक । पातल-
करणीश्रीभरवैयानायक । राजाध्यक्षश्रीआपैयाक । महत्तमश्री आमादित्यो
मौलिकृतहस्तद्वयेन सह सद्भिर्धर्मार्थप्रेरकैः सततं सकलपरिग्रहविदितं सिं-
हिग्रामद्वादस(श)के चिञ्चुलिग्रामः प्रदत्तः । तस्य च आघाटनानि पूर्व-
दिग्भागे डोङ्गरदन्त । आग्नेय्यां डोङ्गरसत्क उत्तरपानीयप्रवाहः । दक्षिणे
चिञ्चालानामतडाग । नैर्ऋत्ये वडगम्भाग्राम पूर्वतो डोङ्गरदन्त । पश्चिमे
तलठेलीपर्यन्त । वायव्ये तलाडलीच । उत्तरतो(तः) सिंसिग्रामीय डोङ्गरद-
न्ततथा वटवृक्षश्च । ईशान्यां महुयग्रामीयनीगुडीयालानाम तडागं तयसे
वै । इत्यष्टसीमोपलक्षितः सवृक्षमालाकुलः स्वसीमापर्यन्तः सकाष्ठतृणोदकः
समस्तद्रव्योपायसमन्वितः स्वचक्रपरचक्रोत्थितविदुलादिद्रव्योपक्षयाद्युपद्र-
वादिविवर्जितः अकरवातोत्तरः सर्वभोगसमन्वितः परिपालनीयः ।

सामान्योऽयं धर्मसेतुर्नृपाणां काले काले पालनीयो भवद्भिः ।

सर्वानेतान्माविनः पार्थिवेन्द्रान्भूयो भूयो याचते रामभद्रः ॥

मद्वंशजा वा परवंशजा वा ये पुण्यवन्तो मम धर्ममेवम् ।

प्रपालयिष्यन्ति नृपास्तु सर्वे कृताञ्जलिः सादरमाह सर्वान् ॥

यानीह दत्तानि पुरा नरेन्द्रैर्दानानि धर्मार्थयशस्कराणि ।
 निर्मात्यतुल्यानि भवन्ति तानि को नाम साधुः पुनराददीत ॥
 बहुभिर्वसुधा भुक्ता राजभिः सगरादिभिः ।
 यस्य यस्य यदा भूमिस्तस्य तस्य तदा फलम् ॥
 गयागोदावरीगङ्गाप्रयागादिषु दानतः ।
 यत्फलं तत्फलं सर्वं भवेद्भूमिप्रपालनात् ॥
 परत्र संवलं(मतं) दिव्यं भूमिदानात्परं नहि ।
 तस्मात्सर्वादरेणापि भूमिदानं प्रपालयेत् ॥
 रत्नान्नपानगोष्ठ्याद्यं सर्वं भूमौ प्रजायते ।
 तस्माद्भूमिप्रदानेन नरो भवति सर्वदः ॥
 देवस्त्वानि हरन्तीह नरा नरकनिर्भयाः ।
 ब्रह्मस्त्वानि तु ये मोहात्पच्यन्ते नरकेषु ते ॥
 स्वदत्तां परदत्तां वा यो हरेत् वसुंधराम् ।
 दिव्यं(षष्टिः) वर्षसहस्राणि विष्ठायां जायते क्रिमिः ॥
 वापीकूपतडागैश्च वाजपेयशतैरपि ।
 गवां कोटिप्रदानेन भूमिहर्ता न शुध्यति ॥
 भूमिं यः प्रतिगृह्णाति यश्च भूमिं प्रयच्छति ।
 द्वावेतौ पुण्यकर्माणौ नियतं स्वर्गगामिनौ ॥
 चन्द्रार्कौ च तथा भूमिर्नभस्तापनवानिलः (?) ।
 तारकाश्चानलश्चैव धर्मराजस्तथैव च ॥
 तिस्रः संध्यास्त्रयोवेदास्त्रयोदेवास्त्रयोऽग्नयः ।
 अहोरात्रं च(त्रश्च) दानस्य एते वै साक्षिणः स्मृताः ॥
 हर्ता देवस्य यो भूमिं ब्राह्मण(स्या)पि यो हरेत् ।
 स्वदत्तां परदत्तां वा स याति नरकं नरः ॥
 सर्वं वा भूमिहरणाद्धृतमेव न संशयः ।
 भूमिहर्ता वसेत्तस्मान्नरके कालमक्षयम् ॥

यावत्सूर्यशशङ्कौ च यावद्भूधरसागराः ।

तावत्पुत्रप्रपौत्रेभ्यो ग्रामः पाल्यो नृपोत्तमैः ॥

पूर्वलोकेः प्रदत्तं देवब्राह्मणसहितं पालनीयं राज्ञानुद्वेन निरन्तरमिति
शासनं समाप्तम् । पातलकरणीभरथनायकप्रतिहस्तकप्रेकरयेण लिखितम् ।
स्तंबुसुतः(त)सेकारेयानैयकेन घटितम् । मङ्गलं महाश्रीः[.] ॥

(इण्डियन् आण्टिकेरी १२।११९-१२१)

(६७)

यादव-सेउणदेवनृपतेर्द्वितीयं दानपत्रम् ।

ॐ पञ्चपरमेष्ठिभ्यो नमः ।

स्वस्ति श्रीशकसंवत् १०६३ दुन्दुभिसंवत्सरान्तर्गतज्येष्ठसुदि पञ्च-
दश्यां सोमेऽनुराधानक्षत्रे सिद्धयोगेऽस्यां संवत्सरमासपक्षदिवसपूर्वायां
तिथौ समधिगताशेषपञ्चमहाशब्दद्वारावतीपुरपरमेश्वरविष्णुवंशोद्भवयादव-
कुलकमलकलिकाविकासभास्करयादवनारायणसामन्तपितामहसामन्तअमरा
इत्यादिसमस्तनिजराजावलीविराजितमहासामन्तश्रीसेउणदेवविजयराज्ये त-
त्पादप्रसादावाप्तमहामहत्तमप्रतापसंतापितवैरिवर्गः संग्रामशौण्डः शूरवै-
रिघटाविमर्दनकण्ठीरवोऽनवरतदानार्द्रीकृतदक्षिणकरप्रकोष्ठो निशितनिखि-
शविदारितारातिकरिकुम्भस्थलगलितमुक्ताफलमण्डितरणाङ्गनो मनस्विनी-
मानोन्मूलनकंदर्पो दर्पाधर्मरहितशौर्यौदार्यदयादाक्षिण्यधर्मगुणसत्त्वोत्साहम-
न्त्रशीलसंपन्नः प्रजापालनानन्दशत्रुपराजयानन्दतोषितः कीर्तिष्ठावितदिग्बल-
योऽनेकराजनीतिशास्त्रोक्तवर्धितबुद्धिकौशलसहस्रविज्ञानप्रभुत्वमन्त्रोत्साह-
शक्तिसामर्थ्यरूपलावण्यविचित्रवक्तव्यताभोगोपभोगराष्ट्रकौशलाद्यनेकविषय-
गुणगणालंकृतो व्यर्थीकृतपरिपन्थिमनोरथः संग्रामविजयलक्ष्यालानस्तमः
रत्नाकर इवानन्तगाम्भीर्ययुक्तः हिमाद्रिरिवापरिमितमहिमान्वितः षाङ्गुण्य-

१. 'प्रपौत्रादिभ्यः' इति मुद्रितः पाठः. २. पक्षे अनन्तो विष्णुः, 'गाम्भीर्यमगाधता च.
३. वासवदत्ताक्षेपहरणेऽपि पक्षे क्लिष्टेऽर्थः.

संपन्नाविपर्यतानिष्ठः देवद्विजगुरुवराचार्यसाधुपूजाभिरतः दीनानाथोद्धार-
णक्षमः रविरिव प्रतिदिवसोपचीयमानोदयः परिहासप्राकारः ईदृग्गुणवि-
शिष्टश्रीपाणुमडउरीसर्वव्यापारे कुर्वति सतीत्येतस्मिन्काले प्रवर्तमाने श्री-
सेउणाख्येन महानृपेण प्रधानयुक्तेन विचार्य भक्त्या देवाय चन्द्रद्युतये
प्रदत्तं हृदयं भारविवर्जितं च । श्रीसाधुवत्सराजेन स्वकुलतिलकभूतेन
देवद्विजगुरुवराचार्यपूजाभिरतेन श्रीलाथसाधुना स्वकीयं हृदयदानं कृतं तथा
गृहदानं च कृतम् ।

चन्द्र[प्र]भाय देवाय कंदर्पदहनाय च ।

विशुद्धदेहरूपाय सर्वसत्त्वहिताय च ॥

तथा नगरे वर्षे प्रति द्रम्मपञ्चकं कृतम् ।

आयुः पुत्रा धनं सौख्यं सौभाग्यं राज्यमक्षयम् ।

आभिश्चेष्ट्यं यशः स्वर्गं भूमिदो लभते फलम् ॥

बहुभिर्वसुधा भुक्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥

दाता चैवानुमन्ता च स्वर्गस्योपरि तिष्ठति ।

हर्ता हारयिता भूमेः पच्यते रौरवे ध्रुवम् ।

स्वदत्तां परदत्तां वा यो हरेत वसुंधराम् ।

षष्टिर्वर्षसहस्राणि विष्टायां जायते क्रिमिः ॥

श्रीकोल(ले)श्वरपण्डितसुतेन दुष्टगणकगजकण्ठीरवेण साधुगणकचर-
णारविन्दमकरन्दलुब्धषट्पदेन श्रीदिवाकरपण्डितेन हृदशासनमिदं शैल-
(शिला)पट्टे लिखितमिति.....मङ्गलं महाश्रीः]

(इण्डियन् आण्टिकेरी १२१२७-१२८)

(६८)

श्रीविजयादित्यमहाराजानां दानपत्रम् ।

स्वस्ति श्रीमतां सकलभुवनसंस्तूयमानमानव्यसगोत्राणां हारीतिपुत्राणां

१. कादम्बरीक्षेत्रीयम्. २. आदर्शे गद्यसंक्रान्तोऽयं श्लोकः.

कौशिकीवरप्रसादलब्धराज्यानां मातृगण(ण)परिपालितानां स्वामिमहासेन-
पादानुध्यातानां भगवन्नारायणप्रसादसमासादितवरवराहलञ्छनक्षणक्षण-
वशीकृतारातिमण्डलानामश्वमेधावभृथस्नानपवित्रीकृतवपुषां चालुक्यानां कु-
लमलंकरिणोः सत्याश्रयवल्लभेन्द्रस्य भ्राता कुब्जविष्णुवर्धनोऽष्टादश-
वर्षाणि वेङ्गीदेशमपालयत् । तदात्मजो जयसिंहस्त्रयस्त्रिंशतम् । तदनुजे-
न्द्रराजनन्दनो विष्णुवर्धनो नव । तत्सूनुमाङ्गियुवराजः पञ्चविंशतिम् ।
तत्पुत्रो जयसिंहस्त्रयोदश । तदवरजः कक्किलिः षण्मासान् । तस्य ज्येष्ठो
भ्राता विष्णुवर्धनस्तमुच्चाढ्य सप्तत्रिंशतम् । तत्पुत्रो विजयादित्यभट्टा-
रकोऽष्टादश । तत्सुतो विष्णुवर्धनः सप्तत्रिंशतम् । तत्सुतो विजयादित्य-
नरेन्द्रमृगराजश्चाष्टचत्वारिंशतम् । तत्सुतः कलिविष्णुवर्धनोऽध्यर्धवर्षम् ।
तत्सुतो गुणगाङ्कविजयादित्यश्चतुश्चत्वारिंशतम् । तदनुजविक्रमादित्य-
भूपतेः सूनुश्चालुक्यभीमभूपालस्त्रिंशतम् । तत्पुत्रः कोल्लभिगण्डविज-
यादित्यः षण्मासान् । तत्सूनुरम्मराजः सप्त वर्षाणि । तत्सुतं विजया-
दित्यं बालमुच्चाढ्य तालपो मासमेकम् । तं जित्वा चालुक्यभीमतनयो
विक्रमादित्य एकादश मासान् । ततस्तालपराजस्य सुतो युद्धमलः सप्त
वर्षाणि । तत्पुत्रः कोल्लभिगण्डविजयादित्यसुतो भीमराजो द्वादश-
वर्षाणि ।

तस्य महेश्वरमूर्तेरुमासमानाकृतेः कुमारभः ।

लोकमहादेव्याः खलु यः समभवदम्भराजाख्यः ॥

जलजातपत्रचामरकलशङ्कुशलक्षणाङ्ककरचरणतलः ।

लसदाजान्वलम्बितभुजयुगपरिघो गिरीन्द्रसानूरस्कः ॥

यो रूपेण मनोजं विभवेन महेन्द्रमहिमकरमुरुमहसा ।

हरमरिपुरदहनेन न्यकुर्वन्भाति विदितदिगवनीकीर्तिः ॥

स सकलरिपुनृपतिमुकुटतटघटितमणिगणमधुकरनिकरपरिचुम्बितचरण-
सरसीरुहयुगलो युगलोचनपदकमलविलसद्विरेफायमानो नानोन्नतानतोद्धत-
समस्तलोकः समस्तभुवनाश्रयश्रीविजयादिसमहाराजाधिराजः परमेश्वरः

परमभट्टारकः परमब्राह्मण्यः वेलनान्दुविषयनिवासनो राष्ट्रकूटप्रमुखान्कुटु-
म्बिनः समाह्वयेत्थमाज्ञापयति—

विद्वत्कवीन्द्रप्रभवं प्रसिद्धं पूज्योदयं भूरिगुणाधिवासम् ।
धर्मिष्ठभूमिर्नियमस्वधाम पात्रं परं काश्यपगोत्रमासीत् ॥
तत्र भूसुरयथोचितविद्याकर्मशक्तविधिनिर्मलदेहः ।
वेदविद्विदितशास्त्रसमूहो विद्वमय्य इति विश्रुतकीर्तिः ॥
भूदेववंशाम्बुधिशीतरश्मिर्विद्वत्सरोजाकरभानुभानुः ।
तत्सूनुरम्भोजभवोपमानो विद्यामयो विद्वमयप्रसिद्धः ॥
अरुन्वत्या विशिष्टस्य वशिष्टस्योपमामयात् ।
पतिव्रतात्मया धर्मपत्न्या यश्चानमन्वया ॥
कुलक्रमायातमुदारभावमनन्यदृष्ट्याश्रुतपूर्वरूपम् ।
द्व(ध)द्धराधारिधरोपमानस्तयोः सुतः कोरमियाभिधानः ॥
श्रीलोकमहादेव्या समवर्धयत योऽसदम्बया प्रीत्या ।
चातुर्यनागरकयोरावासस्थानमिति मनोहरयोः ॥
अपहसति वाग्मिता वाग्मनितां यत्र स्थिता महाचतुरे ।
असुजनधरानागरिकजलजभवबहुमुखप्रियं सततम् ॥
उत्पद्यते प्रसङ्गात्सुजनतया त्वात्मसहजया यस्य ।
विभवः पतिप्रशंस्यश्चित्रमिदं साधुवाद इति ॥
रसिकानामतिरसिकश्चतुराणामधिकचतुर एवायम् ।
कोरमियनामधेयो विदुषामत्यन्तविज्ञानी ॥
सेवितसमस्तभूपतिहृदयस्थितिभागुणोपपन्नोऽमूल्यः ।
मुक्ताफलसच्चरितः कोरमियो वस्तुपुरुष इत्युपपन्नम् ॥
अनागतज्ञानविवेकिनी धीरनिन्द्यचारित्रपरे हि चेष्टा ।
अशेषभोगोपगतं मनश्च अहो महत्कोरमियस्य पुण्यम् ॥

तस्मै कूरमियनाम्ने सुवर्णभाण्डागारश्रीकरणमुख्याय । एलवक्रनामग्रामः
सर्वकरपरिहारेणाग्रहारीकृत्योदकपूर्वमुत्तरायणनिमित्तेऽस्माभिर्दत्त इति वि-

दितमस्तु वः । अस्यावधयः—पूर्वतः—गोमद^दअनु सीमा, आग्नेयतः—
डग्गुवटि सीमा, दक्षिणतः—इंधूरी सीमा, नैर्ऋतिपश्चिमाभ्यां—प्रेम-
परती सीमा, वायव्यतः—तूरीमिण्डी सीमा, उत्तरेशानाभ्यां—अ-
मुदुनूरी सीमा ॥ अस्योपरि न केनचिद्वाधा कर्तव्या । यः करोति स प-
ञ्चमहापातको भवति । तथोक्तं व्यासेन—

बहुभिर्वसुधा दत्ता बहुभिश्चानुपालिता ।

यस्य यस्य यदा भूमिस्तस्य तस्य तदा फलम् ।

स्वदत्तां परदत्तां वा यो हरेत वसुंधराम् ।

षष्टिं वर्षसहस्राणि विष्टायां जायते कृमिः ॥

आज्ञापतिः कटकराजः । पोटनभट्टः काव्यम् । जोन्ताचार्यलिखितम् ॥

(इण्डियन् आण्टिक्वेरी १२।९१-९३)

(६९)

वलभीवल्लभशासनपत्रम् ।

ॐ स्वस्ति वलभीतः प्रसभप्रणतामित्राणां मैत्रकाणामतुलवलसंपन्नम-
ण्डलभोगसंसक्तप्रहारशतलब्धप्रतापोपनतदानमानार्जवोपार्जितानुरागादनुर-
क्तमौलभृतश्रेणीवलावाप्तराज्यश्रियः परममाहेश्वरश्रीभटार्कादिव्यवच्छिन्नरा-
जवंशान्मातापितृचरणारविन्दप्रणतिप्रविधौताशेषकल्मषः शैशवात्प्रभृति ख-
ङ्गद्वितीयबाहुरेव समदपरगजघटास्फोटनप्रकाशितसत्त्वनिकषस्तत्प्रभावप्रण-
तारातिचूडारत्नप्रभासंसक्तपादनख(र)श्मिसंहतिः सकलस्मृतिप्रणीतमा-
र्गसम्यक्परिपालनप्रजाहृदयरञ्जनान्वर्थराजशब्दो रूपकान्तिस्थैर्यगा[म्भी]-
र्यबुद्धिसंपद्भिः सरशशाङ्काद्रिराजोदधिन्निदशगुरुधनेशानतिशयानः शर-
णागताभयप्रदानपरतया तृणवदपास्ताशेषस्वकार्यफलप्रत्यर्थनाधिकार्थप्रदा-
नानन्दितवद्वत्सुहृत्प्रणयिहृदयः पादचारीव सकलभुवनमण्डलभोगप्रमोदः
परममाहेश्वरः श्रीगुहसेनः, तस्य सुतस्तत्पादनखमयूखसंतानविस्तृतजाह्नवी-
जलौघप्रक्षालिताशेषकल्मषः प्रणयिशतसहस्रोपजीव्यमानसंपदूपलोभादिवा-

श्रितः सरभसमाभिगामिकै[गुणैः] सहजशक्तिशिक्षाविशेषविस्मापिताखिल-
धनुर्धरः प्रथमनरपतिसमतिमृष्टानामनुपालयिता धर्मदायानाम्, अपाकर्ता
प्रजोपवातकारिणामुपप्लवानाम्, दर्शयिता श्रीसरस्वत्योरधवासस्य, संहता-
रातिपक्षलक्ष्मीपरिभोगदक्षविक्रमो विक्रमोपसंप्राप्तविमलपार्थिवश्रीः परममा-
हेश्वरः श्रीधरसेनः, तस्य सुतस्तत्पादानुध्यातः सकलजगदानन्दनात्यद्भुत-
गुणसमुदयस्थगितसमग्रदिङ्मण्डलः समरशतविजयशोभासनाथमण्डलाग्रद्यु-
तिभासुरतरांसपीठोदूढगुरुमनोरथभारः सर्वविद्यापरावरविभागाधिगमविमल-
मतिरपि सर्वतः सुभाषितलवेनापि सुखोपपादनीयपरितोषः समग्रलोका-
गाधगाम्भीर्यहृदयोऽपि सुचरितातिशयसुव्यक्तपरमकल्याणस्वभावः खिलीकृ-
तयुगनृपतिपथविशोधनाधिगतोदग्रकीर्तिर्धर्मानुपरोधोज्ज्वलतरीकृतार्थसुखसं-
पदुपसेवानिरूढधर्मादित्यद्वितीयनामा परममाहेश्वरः श्रीशीलादित्यः, त-
स्यानुजस्तत्पादानुध्यातः स्वयमुपेन्द्रगुरुणेव गुरुणात्यादरवता समभिलषणी-
यामपि राजलक्ष्मीं स्कन्धासक्तां परमभद्र इव धुर्यस्तदाज्ञासंपादनैकरसत-
यैवोद्बहन्वेदसुखरतिभ्यामनायासितसत्त्वसंपत्तिः प्रभावसंपद्वशीकृतनृपतिश-
तशिरोरत्नच्छायोपगूढपादपीठोऽपि परावज्ञाभिमानरसानालिङ्गितमनोवृत्तिः
प्रणतिमेकां परित्यज्य प्रख्यातपौरुषाभिमानैरप्यरातिभिरनासादितप्रतिक्रि-
योपायः कृतनिखिलभुवनमोदविमलगुणसंहतिः प्रसभविघटितसकलकलि-
विलसितगतिर्नीचजनाधिरोहिभिरशेषैरनामृष्टात्युन्नतहृदयः प्रख्यातपौरुषा-
स्त्रकौशलतिशयगणतिथविपक्षक्षितिपतिलक्ष्मीस्वयंग्रहप्रकाशितप्रवीरपुरुष-
प्रथमसंख्याधिगमः परममाहेश्वरः श्रीखरग्रहः, तस्य तनयस्तत्पादानु-
ध्यातः सकलविद्याधिगमविहितनिखिलविद्वज्जनमनःपरितोषातिशयः सत्त्व-
संपदा त्यागौदार्येण च विगतानुसंधानाशमाहितारातिपक्षमनोरथाक्षभङ्गः
सम्यगुपलक्षितानेकशास्त्रकलालोकचरितगद्गरविभागोऽपि परमभद्रप्रकृतिर-
कृत्रिमप्रश्रयविनयशोभाविभूषणः समरशतजयपताकाहरण[प्रत्य]लो(?)दग्र-
बाहुदण्डविध्वंसितनिखिल—

(अग्रे वृद्धितम्)

(इण्डियन् आण्टिकेरी १२१४८-४९)

(७०)

श्रीजाइकदेवानां दानपत्रम् ।

ॐ स्वस्ति विक्रमसंवत्सरशतेषु सप्तसु चतुर्नवत्यधिकेष्वङ्कतः ७९४
 कार्तिकमासापरपरपक्षेऽमावास्यायामादित्यवारे ज्येष्ठानक्षत्रे रविग्रहणप-
 र्वणि—अस्यां संवत्सरमासपक्षदिवसपूर्वायां तिथावद्येह भूमिलिकायां
 सौराष्ट्रमण्डलाधिपतिः परमभट्टारकमहाराजाधिराजपरमेश्वरः श्रीजाइक-
 देवो महामात्यभट्टनारायणधर्मसहायानुमतेन संसारस्यानित्यतां ज्ञात्वात्म-
 धर्मयशोभिवृद्धये रवेरुपरागसमये धर्मकालमपेच्छ्य(क्ष्य) चतुर्वेदविदे....
 संतानाय मुन्त(द्र)ल्लोत्राय त्रिप्रवरायेश्वरनाम्ने ब्राह्मणाय तद्धेनिकाना-
 म ग्रामं सप्तृणकाष्ठजलं सवृक्षमालाकुलं देवदायवर्जमुदकपूर्वं भूमिलिकाम-
 ण्डलमध्ये दत्तवान् । इदानीं कालान्तरमुक्तिनिश्चयकरणार्थमस्य ग्रामस्य
 चतुर्दिशमाघाटा लिख्यन्ते—उत्तरभागे सामापखे(क्षे)त्रे समुद्रः, पूर्वभागे
 सवनगरुजा नालिका रोहरधारासमेता, दक्षिणभागे सयलाशतकान्तगरिचा
 नदी यावत् । पश्चिमभागे पर्वतस्य धारा समुद्रगामिनी । एवं चतुर्वाटावि-
 शुद्धां तद्धनिकाग्रामभूमिमीश्वरनामा ब्राह्मणो भुञ्जन्भोज[य]न्वा न केनापि
 परिपन्थनीयः ।

बहुभिर्वसुधा भुक्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥

मयि राज्ञि व्यतिक्रान्ते योऽन्यो राजा भविष्यति ।

तस्याहं करलघ्नोऽसि शासनं न व्यतिक्रमेत् ॥

लिखितमिदं शासनं महाक्षपटलिकेन नरहरिनाम्ना मयेति ॥ शिवमस्तु ॥

(इण्डियन् आण्टिकेरी १२ । १५५)

(७१)

मङ्गलपुर(मङ्गरोल)समुपलब्धा वापीप्रशस्तिः ।

ॐ नमः शिवाय ।

मुकुटः स हरस्य पातु वः शशिपङ्केरुहकन्दकाङ्क्षया ।

गमनादचिरेण यत्र सा सुरहंसीव पपात जाह्नवी ॥

कृत्वा राज्यमुपारमन्नरपतिः श्रीसिद्धराजो यदा
 दैवादुत्तमकीर्तिमण्डितमहीपृष्ठो गरिष्ठो गुणैः ।
 आचक्राम झटित्यचिन्त्यमहिमा तद्राज्यसिंहासनं
 श्रीमानेष कुमारपालनृपतिः पुण्यप्ररूढोदयः ॥
 राज्येऽमुष्य महीभुजोऽभवदिह श्रीगूहिलारूयान्वये
 श्रीसाहार इति प्रभूतगरिमाधारो धरामण्डनम् ।
 चौलुक्याङ्गनिगूहकः सजहिगः ख्यातस्तनूजस्तत-
 स्तत्पुत्रा बलिनो बभूवुरवनौ सौराष्ट्ररक्षाक्षमान् ॥
 एषामेकतमो वीरः सोमराज इति क्षितौ ।
 विख्यातो विदधे देवं पितुर्नाम्ना महेश्वरम् ॥
 श्रीसोमनाथदेवस्य जगत्यां पुण्यवृद्धये ।
 इन्दुकुन्दयशाश्वके कीर्तिं मेरुसमाश्रितम् ॥
 पूजार्थमस्य देवस्य भ्राता ज्येष्ठोऽस्य मूलुकः ।
 सुराष्ट्रानायकः प्रादाच्छासनं कुलशासनम् ॥

ठ[कुर]श्रीसहजिगपुत्रठ[कुर]श्रीमूलुकेन श्रीसहजिगेश्वरदेवस्यानवर-
 तपञ्चोपचारपूजाहेतोः श्रीमन्मङ्गलपुरशुक्लमण्डपिकायां दिनं प्रति का-
 [र्षापणम्] १, तथा तलाराभाव्यमध्यादिनं प्रति का[र्षापणम्] १, तथा
 बलीवर्द्धछाटमाणकाभाव्येछाटां प्रति का० १, कणभृतगडकं प्रति का० १,
 तथा रासभछाटां प्रति का० ॥, तथा समस्तलोकेन निःशेषवल्लीकारैश्च
 पत्रभरावीडहरा केरी चाडुया प्रभृतीनां प्रत्येकं का० ॥, तथा पत्रभृत
 उंटभरकं प्रति का० २॥, पत्रभृतगन्त्रीं प्रति द्रम्मः १, क्षेत्रं प्रति उच्च-
 ताभाव्ये का० १, तथा आगरमध्ये खुंटितखरालिसाहा प्रति का० १, तथा-
 नयैव स्थित्या चोरुया वडे वलङ्गे च ग्राह्यम् । तथा लाठिवद्रापथके वह-
 न्तशुल्कमण्डपिकामध्यादिनं प्रति ठ० श्रीमूलुकेन रूपकैकः प्रदत्तः । तथा
 चोरुयावडेऽन्यसमस्तबृहत्पुरुषैरेकमतीभूय चतुराघाटनविशुद्धा यथा-
 प्रसिद्धपरिभोगा सवृक्षमालाकुला वीसणवेलीग्राममार्गसमासन्ना देगयावावी

नाम वापी राजानुमत्या श्रीसहजिगेश्वराय प्रदत्ता । तथा श्रीवामनस्थैः
शुल्कमण्डपिकायां दिनं प्रति का० १, तथा द्यूतमध्ये दिनं प्रति का० १,
तथा पत्रकुट्यां भरां प्रति पत्रशत १, तथा वीडहरा करी वाटुयाप्रभृतीनां
प्रत्येकं पत्र ९०, तथा तलाराभाव्यमध्यात्ताम्बूलिकहट्टं प्रति प्रतिदिनं पत्र
२, मडावा पू ॥ १,

देवदाय[ः] समस्तोयं समस्तैर्भाविभूमिपैः ।

पालनीयोऽनुमान्यश्च दानाच्छ्रेयोनुपालनम् ॥

शिवः पात्रं जनो दाता पालकः पुण्यभाक्परम् ।

लोपकृच्च महापापी विचार्यैवं प्रपालयेत् ॥

यत उक्तं च—

बहुभिर्वसुधा बु(भु)क्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥

श्रीमद्विक्रमसंवत् १२०२ तथा श्रीसिंहसंवत् ३२ आश्विनवदि १३
सोमे प्रशस्तिरियं निर्मिता । कृतिरियं परमपाशुपताचार्यमहापण्डित-
श्रीप्रसर्वज्ञस्य ॥

(भावनगरप्राचीनशोधसंग्रहे १।५-७)

(७२)

उदयपुरवायव्यकोणे सारणेश्वरमहादेवमन्दि-
रोपलब्धलेखः ।

ॐ ।

पान्तु पद्माङ्गसंसङ्गचञ्चद्रोमाञ्चवीचयः ।

श्यामाः कलिन्दतनयापूरा इव हरेर्भुजाः ॥

राज्ञी महालक्ष्म्यमिधानविश्रुता

तदङ्गजोऽप्यल्लटमेदिनीपतिः ।

तदीयपुत्रो नरवाहनाभिषः

सगुन्दलः सोढकसिद्धसीलुकाः ॥

सांघिविग्रहिकदुर्लभराजो मातृदेवसहितः सद्देवः ।

अल्टाच्छ(क्ष)पटलाभिनिद्युक्तौ विश्रुतावपि मयूरसमुद्रौ ॥

वसन्तराजद्विजनागरुद्रौ सभूवणौ मावषनारकौ च ।

रिपिः प्रमाता गुह्योऽथ गर्गस्त्रिविक्रमोऽवन्दि(न्ति)पतिश्च नागः ॥

भिषगधिराजो रुद्रादित्यो वज्रटलिम्बादिसच्छन्नाः ।

अम्मुलसंगमवीरसजोज्जा वैश्रवणाविक्रमभक्तिम्मोह[1]ः ॥

संगमवेलकनागाः जज्जेलकवासुदेवदुम्बटकाः ।

यच्चक्काद्या देशी तथा वणिग्देवराजश्च ॥

प्रतीहारयशःपुष्पो रुद्रहासोऽथ राहटः ।

धर्मः काष्ठिकसाहारः श्रीधरो वनृटिस्तथा ॥

हूणश्च कृषुराजोऽन्यः सर्वदेवोऽपि गौष्ठिकः ।

कृतमायतनं चेदममात्ये मम्मटे सति ॥

पुण्यप्रबन्धपरिपाकिमकीर्तयोऽमी

संसारसागरमसारमिमं गभीरम् ।

बुद्धादिराजशिखरोत्थमचीकरन्त

पोतायमानमिदमायतनं मुरारेः ॥

कर्णाटमध्यविषयोद्भवलाटटक्का

अन्येऽपि केचिदिह ये वणिजो विशन्ति ।

तैः कल्पितं मधुरिपोः प्रतिपूजनाय

दानं न केनचिदपि व्यभिचारणीयम् ॥

द्रम्ममेकं करी दद्यात्तुरगो रूपकद्वयम् ।

द्रम्मार्धविशकं शृङ्गी लाटहट्टे तुलाढकौ ॥

एकादशीशुक्लदिनेऽखिलायः कन्दूद्धृतां स्याद्धटिका पणस्य ।

द्यूतंधराणामपि पे[टकं] स्यादेकैकशस्तैलपणं च घाणे ॥

रन्वनीनां गते मासे रूपकोऽथ चतुःसरम् ।

प्रत्यहं मालिकानां च दानमेतदिह स्फुटम् ॥

कार्तिकसितपञ्चम्यामग्रटनाम्ना सुसूत्रधारेण ।
 प्रारब्धं देवगृहं काले वसुशून्यदिवसंख्ये ॥
 दशदिविक्रमकाले वैशाखे शुद्धसप्तमीदिवसे ।
 हरिरिह निवेशितोऽयं घटितप्रतिमो वराहेण ॥
 तथा निरूपिताशेषश्रीमदल्लट[भूपतिः] ।
 लेखितारौ च कायस्थौ पालवेल्लकसंज्ञकौ ॥
 गोपप्रभासमहिधरनारायणभट्टसर्वदेवाद्याः ।
 अम्मकसहिताः सर्वे निश्चितमिह गोष्टिका ह्येते ॥
 (भावनगरप्राचीनशोधसंग्रहे १११५-१७)

(७३)

भावनगरे महुवाबन्दरग्रामे लक्ष्मीनारायण-
 मन्दिरापलब्धलेखः ।

ॐ नमः सर्वज्ञाय ।

स्वस्ति स्वस्तिमति प्रसिद्धनृपतिश्रीविक्रमातिक्रमा-
 त्संवद्विष्णुपदद्वयेषुजगतीसंख्ये प्रजानां पतौ ।
 मित्रे चोत्तरगे प्रचण्डकिरणे धन्ये मधौ माधवे
 शुक्ले पूर्णतिथौ गुरौ च गुरुभे सद्योगभोगक्षणे ॥
 बालाकान्तरगे पुरे मधुमतीसंज्ञे निवासोचिते
 श्रीमत्कामगवीखुरोद्भवभवे वंशे शिवे संभवः ।
 श्रीरामार्पितचामरातपहरप्रौढिप्रतिष्ठान्वितः
 श्रेष्ठिश्रीनरपाल एष समभूच्छ्रीकृष्णसेवापरः ॥
 तत्पुत्रोऽतः पवित्रो हरिपरिचरणः श्रेष्ठिमल्लोऽत्र पल्ह-
 स्तस्मादप्याविरासीदमितवितरणोऽन्नस्य सत्यप्रभावः ।
 श्रेष्ठिश्रीरामनामा कृतसुकृतचयः संयुतो जानुसत्त्वा
 सन्मत्या विष्णुभक्त्या [नि]वसति सद्ने ब्रह्मणो वेदवेदः ॥

तदनुजनितपूर्वादुग्रपुण्यप्रभावा-

त्कलिवलदलनोऽयं मोकलो निर्जलयाम् ।

प्रणयति वरवार्पां तत्प्रतीचीनभूमौ

मधुरसलिलपूर्णां श्रेयसे तत्र पित्रोः ॥

अनुतिष्ठेदधिष्ठानं मृष्टायां दृष्टनिर्जले ।

स तिष्ठेदिष्टमुद्दिष्टदिष्टं शिष्टैस्त्रिविष्टपे ॥

नीलोद्वाहं यो हरिमेधं सुनिपानं कुर्यात्पुत्रो गोत्रपवित्रोऽभिजनेन ।

दद्यादन्नं भूमिगजाश्वोभयवक्ता भूयाद्वावात्तीर्थसुपर्वद्विजभक्तः ॥

गोहिल्लोऽसौ रणे शूरः सारङ्गः शार्ङ्गिसेवकः ।

तदुर्व्यां कुरुते वार्पां धर्मधीर्मोढमोकलः ॥

उक्तं च श्रीभारते—

‘गोमैसे गोगवाक्रान्ते गोरसे गगने गते ।

गोमात्रं गोरसं दद्याद्गोसहस्रफलं लभेत् ॥’

श्रीकान्तं कृतदैत्यान्त देव सेवकवत्सल ।

त्वया विना प्रभुः कोऽत्र ज्ञातुं कर्म क्रियापदे ॥

पुराणपुरुषः पायादपायात्त्वां कृपादृशा ।

जलशायी प्रणीतोऽत्र यो लक्ष्म्या सह मोकलः ।

उक्तं च धर्मारण्यपुराणे—

पुरा सृष्टिसमारम्भे स्वयंभूर्भगवान्स्वयम् ।

अस्थापयन्महास्थानमिदं मोहविमोहनम् ।

धर्मारण्यं कृते प्रोक्तं त्रेतायां सस्यमन्दिरम् ।

द्वापरे वेदभुवनं कलौ मोहेरकं मतम् ॥

स्वस्ति श्रीमन्नृपविक्रमार्कसमयातीतसंवत् १९०० वर्षे प्रजापतिनाम्नि
संवत्सरे उत्तरायणे वसन्तऋतौ वैशाखशुक्लपञ्चम्यां गुरौ श्रीमधुमत्याः पश्चिमे
प्रदेशे निर्जले माता सतीबाई जानु, पिता श्रेष्ठि श्रीरामा, भ्रातृ श्रे०

१. ‘वृषसंक्रमणमासौ सूर्यस्य किरणैराक्रान्ते पृथिव्या रसे आकाशं गते सति गोदत्ति-
जनकं जलरसं दद्यात्तर्हि गोसहस्रफलं लभेत्’ इत्यर्थः.

राघवश्रेयसे श्रेष्ठिमोकलः भ्रातृसांगलीवासहितो मार्गे शृङ्गाटके मृष्टे-
दकपूर्णां वर्षां निर्मिमीते ॥ श्री ॥

(भावनगरप्राचीनशोधसंग्रहे ११६८-७०)

(७४)

मरु(मारवाड)देशीय-सादडीग्रामपार्श्वे

राणकपुरजैनमन्दिरप्रशस्तिः ।

स्वस्तिश्रीचतुर्मुखजिनयुगादीश्वराय नमः ।

श्रीमद्विक्रमतः १४९६ संख्यवर्षे श्रीमेदपाट(मेवाड)राजाधिराज-
श्रीवप्प (१) श्रीगुहिल (२) भोज (३) शील (४) कालभोज (५)
भर्तृभट (६) सिंह (७) महायक (८) राज्ञीसुतयुतस्वसुवर्णतुलातोलक-
श्रीखुम्भाण (९) श्रीमदल्लट (१०) नरवाहन (११) शक्तिकुमार
(१२) शुचिवर्म (१३) कीर्तिवर्म (१४) योगराज (१५) वैरट (१६)
वंशपाल (१७) वैरीसिंह (१८) वीरसिंह (१९) श्रीअरीसिंह (२०)
चोडसिंह (२१) विक्रमसिंह (२२) रणसिंह (२३) खेमसिंह (२४)
सामन्तसिंह (२५) कुमारसिंह (२६) मथनसिंह (२७) पद्मसिंह (२८)
जैत्रसिंह (२९) तेजस्विसिंह (३०) समरसिंह (३१) चाहुमानश्री-
कीतूकनृप-श्रीअल्लावदीन-सुरत्राणजैत्रवप्पवंश्यश्रीभुवनसिंह (३२)
सुतश्रीजयसिंह (३३) मालवेशगोगादेवजैत्रलक्ष्मणसिंह (३४) पुत्र-
श्रीअजयसिंह (३५) भ्रातृश्रीअरिसिंह (३६) श्रीहम्मीर (३७) श्री-
खेतसिंह (३८) श्रीलक्षाह्वयनरेन्द्र (३९) नन्दनसुवर्णदानपुण्यपरोप-
कारादिसारगुणसुरद्रुमविश्रामनन्दन श्रीमोकलमहीपति (४०) कुलका-
ननपञ्चाननस्य विषमतमाभं सारङ्गपुरनागपुरगागरणनराणकाजयमेरुमण्डो-
रमण्डलकरवूदीखाट्टचाटसूजानादिनानामहादुर्गलीलामात्रग्रहणप्रमाणितजि-
तकाशित्वाभिमानस्य निजभुजोर्जितसमुपार्जितानेकभद्रगजेन्द्रस्य म्लेच्छमही-
पालव्यालचक्रवालविदलनविहंगमेन्द्रस्य प्रचण्डदोर्दण्डखण्डिताभिनिवेशनाना-
देशनरेशभालमालालालितपादारविन्दस्यास्खलितललितलक्ष्मीविलासगोविन्द-

स्य कुनयगहनदहनदवानलायमानप्रतापतापपलायमानसकलबलूलप्रतिकूल-
क्षमापश्चापदवृन्दस्य प्रबलपराक्रमाक्रान्तदिल्लीमण्डलगुर्जरत्रासुरत्राणदत्तातप-
त्रप्रथितहिन्दुसुरत्राणविरुदस्य सुवर्णसत्रागारस्य षड्दर्शनधर्माधारस्य चतु-
रङ्गवाहिनीवाहिनीपारावारस्य कीर्तिधर्मप्रजापालनसत्यादिगुणक्रियमाणश्री-
रामयुधिष्ठिरादिनरेश्वरानुकारस्य राणाश्रीकुम्भकर्णसर्वोर्वीपतिसार्वभौमस्य
विजयमानराज्ये तस्य प्रसादपात्रेण विनयविवेकधैर्यौदार्यशुभकर्मनिर्मल-
शीलाद्युद्भूतगुणमणिमयाभरणभासुरगात्रेण श्रीमहम्मदसुरत्राणदत्तफुरमाण-
साधुश्रीगुणराजसंघपतिसाहचर्यकृताश्चर्यकारिदेवालयद्यालम्बरपुरःसरः श्री-
शत्रुञ्जयादितीर्थयात्रेण अजाहरि पिण्डरवाटकसालेरादिबहुस्थाननवीनजैन-
विहारजीर्णोद्धारपदस्थापनाविषमसमयसत्रागारनानाप्रकारपरोपकारश्रीसंघ-
सत्काराद्यगण्यपुण्यमहार्थक्रयाणकपूर्यमाणभवार्णवतारणक्षममनुप्यजन्मयान-
पात्रेण प्राग्वाटवंशावतंस सं० सागरसुत सं० कुरपालभा० [यी] कामलदे-
पुत्रपरमार्हत सं० धरणाकेन ज्येष्ठभ्रातृ सं० रत्ना भा० रत्नादेपुत्र सं० ला-
षा-सजा-सोना सालिगख भा० सं० धारलदेपुत्रजावडादिप्रवर्ध-
मानसंतानयुतेन राणपुरनगरे राणाश्रीकुम्भकर्णनरेन्द्रेण खनाम्ना निवे-
शिततदीयमुप्रसादादेशतस्त्रैलोक्यदीपकाभिधानः श्रीचतुर्मुखयुगादीश्वरवि-
हारः कारितः । प्रतिष्ठितः । श्रीबृहत्तपागच्छे श्रीजगच्चन्द्रसूरिश्रीदेवे-
न्द्रसूरिसंताने श्रीमच्छ्रीदेसुन्दरसूरिपट्टप्रभाकरपरमगुरुसुविहितपुरंदरग-
च्छाधिराजश्रीसोमसुन्दरसूरिभिः ॥ कृतमिदं च सूत्रधारदेपाकस्य । अयं
च श्रीचतुर्मुखविहार आचन्द्रार्कं नन्दतात् ॥ शुभं भवतात् ॥

(भावनगरप्राचीनशोधसंग्रह १, ५६-५८)

(७५)

बाणासुरवंशीयविक्रमादित्यानां शासनपत्रम् ।

स्मस्ति श्री

यत्तत्त्वप्रकटीकृतावतितरां वेदोऽपि नालं यतः

स्थित्युत्पत्तिलयाः समस्तजगतां यन्मन्वते योगिनः ।

साक्षान्नमुरेन्द्रवृन्दमुकुटव्यालीनरत्नावली-

शोणांशुव्रजरञ्जिताङ्घ्रियुगले भूल्यै शिवः सोऽस्तु वः ॥

क्षीरोदं मथितुं मनोभिरतुलं देवासुरैर्मन्दरं

हित्वाक्षिप्त इवाञ्जनाद्रिरिव यस्तत्राधिकं राजते ।

यो भोगीन्द्रनिविष्टमूर्तिरनिशं भूयोऽमृतस्याप्तये

रक्षेद्भ्रःसुरवृन्दवन्दितपत(द)द्वन्द्वः स नारायणः ॥

यः प्रादादसुराधिपो मुखवरे दत्तार्धमादाय गां

सद्वीपां सचराचरामधिमुदा देवाय दैत्यद्विषे ।

सोऽभूद्दामनरूपिणे बलिरिति ख्यातः सुरोपद्रव-

व्यापारैकरतः शिवाङ्घ्रिकमलद्वन्द्वार्चनैकव्रतः ॥

तस्मादभूद्गुणनिधिर्बलवांस्तनूजो

यत्राध्यवर्तत महानमलः प्रसादः ।

शंभोः शशाङ्कशकलद्युतिराजिमौले-

र्बाणः कृपाणनिहितारिबलः सुरारिः ॥

तस्यान्ववाये महति प्रसूतः क्षीरार्णवे शीतमरीचिवद्यः ।

बाणाधिराजो युधि शातखङ्गखण्डीकृतारातिरखण्डतेजाः ॥

बाणाधिराजप्रमुखेष्वतीतेष्वनेकशो बाणनृपेष्वथान्त्यः ।

अजायतास्मिञ्जयनन्दवर्मा साक्षाज्जयश्रीवसतिः श्रियश्च ॥

स रक्षति स क्षितिमेकवीर आन्ध्रात्पथः पश्चिमतो बलीयान् ।

वधूमिवानन्यसमां कुलोत्थां राजन्यचूडामणिरञ्जिताङ्घ्रिः ॥

तस्मादजनिष्ट सुतो विजयादित्योऽन्तरस्त(स्थ)रिपुवर्गः ।

रणभुवि यस्य न तिष्ठन्त्यरयपयाग्रते(?) भियाक्रान्ताः ॥

तस्मात्समस्तरिपुतक्षणदक्षबाहो-

रक्षीणपुण्ययशसां प्रभवस्तनूजः ।

आसीदनङ्ग इव यो वनिताजनानां .

श्रीमल्लदेव इति यो जगदेकमलः ॥

तेनाशेषनिरस्तवैरिनिकरो देव्यां हरेणातुलः

पार्वत्यामुदपादि षण्मुख इव श्रीमान्सुतो यः सुधीः ।

यत्कीर्तिर्विशदा दिगन्तकरिणां कर्णेषु सच्चामरी-

भूता भूपतिवन्द्यपादयुगलः] श्रीबाणविद्याधरः ॥

तस्यात्मजोऽभवदपास्तसमस्तशत्रु-

विद्याचतुष्टयनिविष्टमतिर्विनीतः ।

दुर्वारवीर्यशसां प्रभवस्तरस्वी

यः पापदुःखरहितः प्रभुमेरुदेवः ॥

अभवदनुपमश्रीरानतारातिवर्ग-

प्रथितपृथुलकीर्तिः सूनुरस्माद्विनीतः ।

क्षितिपतिकुलमुख्यः पार्वतीशाङ्घ्रिपद्म-

द्वयनिहितमतिर्यो विक्रमादित्यनामा ॥

तस्यापि विजयादित्यनामधेयोऽभवत्सुतः ।

यद्विक्रमेण वित्रस्ताः पलायन्तेऽरयो युधि ॥

पुलविप्पवगण्ड इति प्रथितं रिपुदुःसहमस्य च नाम परम् ।

अभवद्युधि यत्करवालतलं द्विपवारिमुचोऽस्त्रजलं ववृषुः ॥

अनुगतनयमार्गो बाणवंशैकदीपः

प्रणतरिपुसमाजः कृष्णराजप्रियो यः ।

अजनि विजयबाहुः सूनुरस्याधिकश्री-

रपगतदुरितेतिविक्रमादित्यनामा ॥

स ह्यशेषनृपतिमुकुटकोटिरत्नद्युतिरञ्जितपदरेणुर्नानाविधभूरिपरनृपपक्ष-
दोःखण्डविजयलब्धविपुलयशोभिपूर्णबाहुमण्डलो विविधविचित्ररत्नविलीनव-
लयस्वकरतलगृहीतचारुहेमकुम्भनिस्त्रवद्धारिधारापूर्वकमखिलवेदेवेदाङ्गतर्कत-
त्त्वसंवित्स्वकर्मनिरतेभ्यः स्वमनोनिहितान्तःसंवित्प्रदानशीलेभ्यो द्विजवरेभ्य
उदयेन्दुमङ्गलनिवासिभ्य एवंभूत— (अग्रे वृत्तितम्)

(७६)

श्रीमहाराजनन्दप्रभञ्जनवर्मणां दानपत्रम् ।

स्वस्ति विजयसारपल्लिवासकात्परमभागवतो मातापितृपादानुध्यातः सकलकलिङ्गाधिपतिः श्रीमहाराजनन्दप्रभञ्जनवर्मा देयवाते कुटुम्बिनमाज्ञापयति—विदितमस्तु—‘अक्षताग्रहरीयब्राह्मणहरिश्चन्द्रस्वामिने उदकपूर्वेणाकरं भरवानवर्जं पुण्यायुर्यशसामभिवृद्धये आचन्द्रतारकार्कप्रतिष्ठितमग्रहारं कृत्वा सर्वकरपरिहारैश्च परिहृत्य देवरातगोत्रचरणेभ्यः परदत्तम् । एवं ज्ञात्वा युष्माभिः पूर्वोचितमर्यादया सर्वोपस्थानं कर्तव्यम् । मेयं हिरण्याद्यं चोपनेयम् ।’ भविष्यतश्च राज्ञो विज्ञापयामि—‘धर्मं क्रमविक्रमाणामन्यतमयोगादवाप्यमनुशासतां प्रवृत्तकमिदं दानं स्वधर्ममनुपश्यद्भिः स्वदत्तिरिवायमग्रहारोऽनुपाल्यः ॥

अपि चात्र व्यासगीतश्लोकानुदाहरामि—

बहुभिर्वसुधा दत्ता राजानो वसुधाधिपैः ।

यस्य यस्य यदा भूमिस्तस्य तस्य तदा फलम् ॥

स्वदत्तां परदत्तां वा यत्नाद्रक्ष युधिष्ठिर ।

महीं महीमतां श्रेष्ठ दानाच्छ्रेयोऽनुपालनम् ॥

षष्टिवर्षसहस्राणि स्वर्गे मोदति(?) भूमिदः ।

आक्षेप्ता चानुमन्ता च तानेव नरके वसेत् ॥

(इण्डियन् आण्टिकेरी १३।४९-५०)

(७७)

श्रीचालुक्यकुलालंकारश्रीविजयादित्यमहाराजानां शासनपत्रम् ।

स्वस्ति श्रीमतां सकलभुवनसंस्तूयमानमानव्यसगोत्राणां हारीतिपुत्राणां कौशिकीवरप्रसादलब्धराज्यानां भगवन्नारायणप्रसादसमाप्तादितवरवराहलज्जनेक्षणक्षणवशीकृतारातिमण्डलानामश्वमेधावभृत(थ)स्नानपवित्रीकृतवपुषां

चालुक्यानां कुलमलंकरीष्णुर्विविधयुद्धलब्धविजयसिद्धेर्भुवनमनोभिरामवि-
 क्रा(क्र)मरामस्य पौत्रः प्रतापावनतपरमण्डलनृपतिमण्डलस्य श्रीविष्णुव-
 र्धनमहाराजस्य प्रियतनयो निजभुजनिशितासिधाराप्रशमितपरचक्रविक्रमः
 शक्तित्रयालंकृतः क्षीरसागर इव लक्ष्मीप्रभवः, दिनकर इव सततरक्षित-
 पद्मः, शशधर इव कुमुदवनप्रियः, धर्मज इव निजधर्मनिर्मलः, धर्मजातुज
 इव दुःशासनक्षयकरः, मेरुरिव स्थिरस्थितिः, अतुलतुलाधृतकडधौतधौत-
 दुर्बलमलिनः परमब्राह्मण्यो विष्णुरिव जिष्णुः, समस्तभुवनश्रयः श्रीविज-
 यादित्यमहाराजाधिराजपरमेश्वर[र]भट्टारकः कण्ठेरुवातीविषये वन.....
 व.....ग्रामस्य कु.....कप्रमुखान्कुटुम्बिनः सर्वानित्यमाज्ञापयति—
 विदितमस्तु वः ‘अस्माभिर्मिनमिनिवास्तव्याय काश्यपगोत्रायापस्तम्बसूत्राय
 तैत्तिरीयब्रह्मचारिणे तुर्कवर्मत्रे(त्रिवे)दिपौत्रा(य) वेदाङ्गविदे षट्कर्म-
 निरताय द्रोणशर्मद्विवेदिपुत्राय ब्राह्मणगुणगणालंकृताय प[द्म]भट्टारकाय,
 सूर्यग्रहणनिमित्तेऽस्मिन्नेव ग्रामे द्वादशवेण्डिककोद्रवबीजसंस्थितं.....
आवासनं सर्वकरपरि.....। पू-
 र्वतः—कोरुपुरसीमा, दक्षिणतः—तरुखः, पश्चिमतः—रूमाती, उत्त-
 रतः—रेणुवतीबौहरेणुवती.....चतुरवधि,

आज्ञातिरस्य धर्मस्य निर्मलो धर्मसंग्रहः ।

बुधमानमले(?) कश्चित्पुण्यवित्तो नरोत्तमः ॥

बहुभिर्वसुधा दत्ता बहुभिश्चानुपालिता ।

यस्य यस्य यदा भूमिस्तस्य तस्य तदा फलम् ॥

स्वदत्तां परदत्तां वा यो हरेत वसुंधराम् ।

षष्टिवर्षसहस्राणि विष्टायां जायते कृमिः ॥

(इण्डियन् आण्टिकेरी १३। ५५-५६)

१. पद्मं कमलम्, पद्मा लक्ष्मीः. २. कुमुदानां कैरवाणां वनस्य, कोः पृथिव्या मुदा
 हर्षेण अवनेन पालनेन प्रियः. ३. युधिष्ठिरः. ४. भीमसेनः. ५. दुःशासनो धृतराष्ट्रात्मजः,
 दुष्टशिक्षा च दुःशासनम्.

(७७)

राष्ट्रकूटकुलालंकारश्रीमदकालवर्षश्रीकृष्णराजस्य शासनपत्रम् ।

ओं ओं स्वस्ति ।

१सो(स) वोऽव्याद्वेधसा धाम यन्नाभिकमलं कृतम् ।

हरश्च यश्य(स्य) कान्तेन्दुकलया कमलंकृतम् ॥

आसीद्विशति(द्विषत्ति)मिरमुत्य(मुद्यत)मण्डलाग्रो

ध्वस्ति नयन्नभिमुखो रणसर्वरीशुः(शर्वरीषु) ।

भूपः सु(शु)चिर्विधुरिव(वा)स्तदिगन्तकीर्ति-

गोविन्दराज इति राजसु राजसिङ्घ(सिंह)ः ॥

तस्यात्मजो जगति विश्रुतसु(शु)भ्रकीर्ति-

रार्तातिहारिहरिविक्रमनामधारी ।

भूपस्तृ(स्त्रि)विष्टपनृपानुकृतिः कृतज्ञः

श्रीकर्कराज इ[ति] गोत्रमणिर्बभूव ॥

तस्य प्रभिन्नकरटचु(च्यु)तदानदन्ति-

दन्तप्रहाररुचिरोल्लिखितांसपीठः ।

क्षमाप[ः] क्षितौ क्षपितस(श)चुरभूतभू(त्तनू)जः

सद्राष्ट्रकू(कू)टकनकाट(द्वि)रिवेन्द्रराजा[ः] ॥

तस्योपाजितमहसस्तनयश्चतुर्दधिवलयमालिन्या[ः] ।

भोक्ता भुव[ः] शतक्रतुश(स)दश[ः] श्रीदान्तिदुर्गराजोऽभूत् ॥

काची(ञ्ची)शकेरलनराधिपचोलपाड्य(ण्ड्य)-

श्रीहर्षवज्रटविभेदविधानदक्षः ।

कर्णाटकं बलमचिन्त्यमजेयमन्यै-

र्भृत्यैः कियद्भिरपि यः सहसा जिगाय ॥

१. अस्मिन्नेखे प्रायः श्लोकाश्चतुर्थपञ्चमलेखस्था एव, अतोऽत्रोपयुक्तं टिप्पणमपि तत्रैव महामहोपाध्यायैः कृतमवलोकनीयम्, २ 'कीर्तिः प्रसादयशसोः' इति मेदिनी.

तस्मिन्निदं प्रयाते वल्लभराजे कृतप्रजाबाधः ।

श्रीकर्कराजसूनुर्महीपतिः कृष्णराजोऽभूत् ॥

राहप्यमात्मभुजजातबलावलेप-

माजौ विजित्य निशितासिलताप्रहारैः ।

पालिधज(ध्वजा)वलिशुभामचिरेण यो हि

राजाधिराजपरमेश्वरतामवाप ॥

येन श्वेतातपत्रप्रहतरविकरव्राततापास्त(त्स)लीलं

जग्मे नासीरधूलीधवलितशिरसा वल्लभाख्यः सदाजौ ।

श्रीमद्गोविन्दराजो जितजगद[हि]तस्त्रैणवैधव्यदक्ष-

स्तस्यासीत्सूनुरेक[ः] क्षणरणदलितारातिमत्तेभकुम्भः ॥

तस्यानुजः श्रीधुवराजनामा महानुभावोऽप्रहतप्रतापः ।

प्रशा(सा)धिताशेषनरेन्द्रचक्रः क्रमेण बालार्कवपुर्बभूव ॥

या(जा)ते ज(य)त्र च राष्ट्रकूटतिलके सद्गुणचूडामणौ

गुर्वी तुष्टिरथाखिलस्य जगतः सुस्वामिनि प्रत्यहम् ।

सत्यं सत्यमिति प्रशासति सति क्षमामासमुद्रान्तिका-

मासीद्धर्मपरे गुणामृतनिधौ सत्यव्रताधिष्ठिते ॥

रक्षि(क्ष)ता येन निःशेषं चतुरम्भोधिसंयुतम् ।

राज्यं धर्मेण लोकानां कृता हृष्टिः परा हृदि ॥

तस्यात्मजो जगति सत्प्रथितोरुकीर्ति-

गोविन्दराज इति गोत्रललामभूतः ।

त्यागी पराक्रमधनः प्रकटप्रताप-

संतापिताहितजनो जनवल्लभोऽभूत् ॥

तत्पुत्रोऽत्र गते नाकमाकम्पितरिपुत्रजे ।

श्रीमहाराजस(श)र्वाख्यः ख्यातो राजाभवद्गुणैः ॥

अर्थिशु(षु) यथार्थतां यः समम्भ(भी)ष्टफला(ष्टावा)सिलब्धतेशेषु(षेषु) ।

वृद्धिं निनाय परमाममोघवर्षाभिधानस्य ॥

राजाभूतत्पितृव्यो रिपुभवविभवोद्भूत्यभावैकहेतु-
लक्ष्मीवानिन्द्रराजो गुणिनृपनिकरान्तश्चमत्कारकारी ।

[रागादन्यान्व्युदस्य प्रकटितविषया यं नृपान्सेवमाना
राज्यश्रीरेव चक्रे सकलकविजनोद्गीततथ्यस्वभावम् ॥]

श्रीकर्कैराज इति रक्षितराज्यभारः

सारं कु[ल]स्य तनयो नयशालिशौर्यः ।

तस्याभवद्विभवनन्दितबन्धुसार्थः

पार्थ[ः] सदैव धनुशि(षि) प्रथमः शुचीनाम् ॥

स्वेच्छाग्नि(गृ)हीतविषयो(यान्) दृढसंघभाज[ः]

प्रोद्धृतदृष्टतरशुलिककराष्ट्रकूटान् ।

उत्खातखड्गनिजबाहुबलेन जित्वा

योऽमोघवैर्षमचिराश्च(त्स्व)पदे व्यधत् ॥

पुत्र(त्री)यतस्तस्य महानुभाव[ः] कृती कृतज्ञ[ः] कृतधीर्यवीर्यः ।

वशीकृतशेषनरेन्द्रवृन्दो बभूव सूनुर्धुवराजनामा ॥]

श्रीदन्तिवर्मण.....तस्य.....

.....सुतः प्रबलप्रतापः ॥

यस्यानेकनरेन्द्रवृन्दविनुतस्यापू.....

.....हिपद्मद्वयः ।

प्रोत्खातासिलताप्रहारदलितद्विड्दन्तिकुम्भस्थलः

शूरः सज्जनवल्लभः ससरलः..... ॥

.....

..... ।

.....

.....पीतमथो यशश्च ॥

१. इदमुत्तरार्धमादर्शपुस्तकेऽनुपलब्धं चतुर्थलेखदृष्टं पूरितम्. २. 'वर्ष इति राज्यपदे'
चतुर्थलेखपाठः. ३. चतुर्थलेखदृष्टः पूरितः.

येन खङ्गद्वितीयेन बल्लभनृपस्य पश्यतः ।

उज्जयिन्यां रिपूञ्जित्वा दूरमुत्तम्भितं यशः ॥

तेनेदमनिलविद्युच्चञ्चलमालोक्य जीवितमसारम् ।

क्षितिदानपरमपुण्यः प्रवर्तितो धर्मदायोऽयम् ॥

स च समधिरा(ग)ताशेषस(म)हाशब्दम(हासामन्ता)धिपतिश्रीमदकाल-
वर्षश्रीकृष्णराजः सर्वानेव समनुबोधयति—अस्तु वः संविदितम्—
'यथा मया श्रीअङ्गलेश्वरावस्थि[ते]न मातापित्रोरात्मनश्चैहिकासुष्मिकपु-
ण्ययशोभिवृद्धये नर्मदायां भगवत्तीर्थे स्नात्वोदकातिस्व(स)र्गेण श्रीवरिअवि-
व(वा)स्तव्यत्रैविद्यसामान्यकुण्डिनसगोत्राध्वर्युसब्रह्मचारिब्राह्मणश्रीअजवा-
सावकसुताय श्रीतणुअवासावका[य]श्रीगुहेश्वरभ्रातरे(त्रे)द्वयो(द्वाभ्यां)
प्रतिपादितः श्रीकोङ्कणविषयान्तर्गतवारिअविषोडशोत्तर[ग्रामशत]मध्य-
वर्ति कविडसाड्यभिधानग्रामः । यस्याघाटनानि—पूर्वतः—बल्लग्राम-
सीमा, दक्षिणतः—उत्तरपढवणकग्रामसीमा, पश्चिमतः—वरिअविपट्टन-
सीमा, उत्तरतः—वसुहारियकग्रामसीमा । एवं चतुराघाटनोपलक्षितः सो-
द्रङ्गः सपरिकरः, ससीमापर्यन्तः, सवृक्षमालाकुलः, सदण्डदशापराधः,
सधान्यहिरण्यादेयोऽघाटमटप्रवेश्यः सर्वराजकीयानामहस्तप्रक्षेपणीय आ-
चन्द्रार्कार्णवक्षितिसरित्पर्वतसमकालीनः पूर्वदत्तदेवदायब्रह्मदायरहितोऽभ्य-
न्तरसिद्ध्या शकनृपकालातीतसंवत्सरशतेष्वष्टसु दशोत्तरेषु ८१० चैत्रेऽमा-
वास्यायां सूर्यग्रहणपर्वणि स्नात्वोदकातिसर्गेण बलिचरुवैश्वदेवाग्निहोत्रानु-
ष्ठानादिकृ(क्रि)योच्छ(त्स)र्पणार्थं प्रतिपादितः । तदसुतया (?) ब्रह्मदा-
यस्थित्या भुञ्जतो भोजयतः कृश(ष)तः कर्षयतः प्रतिदिशतो वा न के-
नापि परिपन्थना कार्या । तथागामिनृपतिभिरसद्वंशजैरन्यैर्वा सहस्रमेकेन
पालनीयः, द्रुम्माश्च त्रिभिः स्कन्धकैर्देयाः । प्रथमं भाद्रपदे । द्वितीयं
कार्तिके । तृतीयं माघे । एभिः स्थित्या सर्वराजकीयैः पालनीयः । न के-
नापि परिपन्थना कार्या । आगामिनृपतिभिरसद्वंशजैरन्यैर्वा 'सामान्यं भू-
मिदानफलम्' इत्यवधार्य विद्युल्लोलान्यनित्यान्यैश्वर्याणि तृणाग्रलज्जलवि-

राजाभूतत्पितृव्यो रिपुभवविभवोद्भूत्यभावैकहेतु-
लक्ष्मीवानिन्द्रराजो गुणिनृपनिकरान्तश्चमत्कारकारी ।

[रागादन्यान्यदस्य प्रकटितविषया यं नृपान्सेवमाना
राज्यश्रीरेव चक्रे सकलकविजनोद्गीततथ्यस्वभावम् ॥]

श्रीकर्कराज इति रक्षितराज्यभारः

सारं कु[ल]स्य तनयो नयशालिशौर्यः ।

तस्याभवद्विभवनन्दिनबन्धुसार्थः

पार्थ[ः] सदैव धनुशि(षि) प्रथमः शुचीनाम् ॥

स्वेच्छाग्नि(गृ)हीतविषयो(यान्) दृढसंभवाज[ः]

प्रोद्धतद्वसतरशुल्किकराष्ट्रकूटान् ।

उत्खातखड्गनिजबाहुबलेन जित्वा

योऽमोघवैर्षमचिराश्च(त्स्व)पदे व्यधत् ॥

पुत्र(त्री)यतस्तस्य महानुभाव[ः] कृती कृतज्ञ[ः] कृतवीर्यवीर्यः ।

वशीकृताशेषनरेन्द्रवृन्दो बभूव सू[नु]र्ध्रुवराजनामा ॥]

श्रीदन्तिवर्मण.....तस्य.....

.....सुतः प्रबलप्रतापः ॥

यस्यानेकनरेन्द्रवृन्दविनुतस्यापू.....

.....हिपद्मद्वयः ।

प्रोत्खातासिलताप्रहारदलितद्विड्दन्तिकुम्भस्थलः

शूरः सज्जनवल्लभः ससरलः..... ॥

.....

..... ।

.....

.....पीतमथो यशश्च ॥

१. इदमुत्तरार्धमादर्शपुस्तकेऽनुपलब्धं चतुर्थलेखदृष्टं पूरितम्. २ 'वर्ष इति राज्यपदे'
चतुर्थलेखपाठः. ३. चतुर्थलेखदृष्टः पूरितः.

येन खङ्गद्वितीयेन वल्लभनृपस्य पश्यतः ।

उज्जयिन्यां रिपूञ्जित्वा दूरमुत्तम्भितं यशः ॥

तेनेदमनिलविद्युच्चञ्चलमालोक्य जीवितमसारम् ।

क्षितिदानपरमपुण्यः प्रवर्तितो धर्मदायोऽयम् ॥

स च समधिरा(ग)ताशेषस(म)हाशब्दम(हासामन्ता)धिपतिश्रीमदकाल-
वर्षश्रीकृष्णराजः सर्वानेव समनुबोधयति—अस्तु वः संविदितम्—
‘यथा मया श्रीअङ्गलेश्वरावस्थिते]न मातापित्रोरात्मनश्चैहिकामुष्मिकपु-
ण्ययशोभिवृद्धये नर्मदायां भगवत्तीर्थे स्नात्वोदकातिस्व(स)र्गेण श्रीवरिअवि-
व(वा)स्तव्यत्रैविद्यस्मान्यकुण्डिनसगोत्राध्वर्युसब्रह्मचारिब्राह्मणश्रीअजवा-
सावकसुताय श्रीतणुअवासावका[य]श्रीगुहेश्वरभ्रातरे(त्रे)द्वयो(द्वाभ्यां)
प्रतिपादितः श्रीकोङ्कणविषयान्तर्गतवारिअविषोडशोत्तर[ग्रामशत]मध्य-
वर्ति कविडसाड्यभिधानग्रामः । यस्याघाटनानि—पूर्वतः—वल्लग्राम-
सीमा, दक्षिणतः—उत्तरपढवणकग्रामसीमा, पश्चिमतः—वरिअविपट्टन-
सीमा, उत्तरतः—वसुहारियकग्रामसीमा । एवं चतुराघाटनोपलक्षितः सो-
द्वङ्गः सपरिकरः, ससीमापर्यन्तः, सवृक्षमालाकुलः, सदण्डदशापराधः,
सधान्यहिरण्यादेयोऽघाटभटप्रवेश्यः सर्वराजकीयानामहस्तप्रक्षेपणीय आ-
चन्द्रार्काणवक्षितिसरित्पर्वतसमकालीनः पूर्वदत्तदेवदायब्रह्मदायरहितोऽभ्य-
न्तरसिद्धा शकनृपकालातीतसंवत्सरशतेष्वष्टसु दशोत्तरेषु ८१० चैत्रेऽमा-
वास्यायां सूर्यग्रहणपर्वणि स्नात्वोदकातिसर्गेण बलिचरुवैश्वदेवाग्निहोत्रानु-
ष्ठानादिकृ(क्रि)योच्छ(त्स)र्पणार्थं प्रतिपादितः । तदसुतया (?) ब्रह्मदा-
यस्थित्या भुञ्जतो भोजयतः कृश(ष)तः कर्षयतः प्रतिदिशतो वा न के-
नापि परिपन्थना कार्या । तथागामिनृपतिभिरस्मद्वंशजैरन्यैर्वा सहस्रमेकेन
पालनीयः, द्रुमाश्च त्रिभिः स्कन्धकैर्देयाः । प्रथमं भाद्रपदे । द्वितीयं
कार्तिके । तृतीयं माघे । एभिः स्थित्या सर्वराजकीयैः पालनीयः । न के-
नापि परिपन्थना कार्या । आगामिनृपतिभिरस्मद्वंशजैरन्यैर्वा ‘सामान्यं भू-
मिदानफलम्’ इत्यवधार्य विद्युल्लोलान्यनित्यान्यैश्चर्याणि तृणाग्रलग्नजलवि-

न्दुचञ्चलं च जीवितमाकलय्य स्वदायनिर्विशेषोऽस्मदायोऽनुमन्तव्यः पाल-
नीयश्च । यश्चाज्ञानतिमिरपटलावृतमतिराच्छिन्धादाच्छिद्यमानं वानुमो-
देत स पञ्चभिर्महापातकैरुपपातकैश्च संयुक्तः स्यात् । उक्तं च भगवता
व्यासेन—

षष्टिं वर्षसहस्राणि स्वर्गे तिष्ठति भूमिदः ।

आच्छेत्ता चानुमन्ता च तान्येव नरके वसेत् ॥

अग्नेरपत्यं प्रथमं सुवर्णं भूर्वैष्णवी सूर्यसुताश्च गावः ।

लोकत्रयं तेन भवेद्धि दत्तं यः काञ्चनं गां च महीं च दद्यात् ॥

विन्ध्याटवीष्वतोयासु शुष्ककोटरवासिनः ।

कृष्णाहयो हि जायन्ते भूमिदायं हरन्ति ये ॥

कन्यामेकां [गां तथै]कां भूम्यामप्येकमङ्गुलम् ।

हरन्नरकमायाति यावदाहू(भू)तसंघवम् ॥

यानीह दत्तानि पुरा नरेन्द्रैर्दानानि धर्मार्थयशस्कराणि ।

निर्माल्यनिष्ठीवसमानि तानि को नाम साधुः पुनराददीत ॥

स्वदत्तां परदत्तां वा यन्नाद्रक्ष नराधिप ।

महीं महीभुजां श्रेष्ठ दानाच्छ्रेयोनुपालनम् ॥

बहुभिर्वसुधा भुक्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥

इति कमलदलाम्बुबिन्दुलोलां श्रियमनुचिन्त्य मनुष्यजीवितं च ।

अतिविमलमनोभिरात्मनीनैर्नहि पुरुषैः परकीर्तयो विलोप्याः ॥

दूतकोऽत्र महत्तमसर्वाधिकारी ब्राह्मण अल्लैयको नाम्ना । लिखितं
चैतन्मया महासाधिविग्रहाधिकारिणा श्रीजज्जकेन श्रीकुलुकसूनुना ।
इति ॥ स्वहस्तोऽयं मम श्रीमदकालवर्षश्रीकृष्णराजस्य ॥

(इण्डियन् आर्गिटिकेरी १३।६६-६८)

(७८)

श्रीजयभट्टमहाराजानां दानपत्रम् ।

स्वस्तिश्रीकायावतारवासकात्सततलक्ष्मीनिवासभूते तृष्णासंतापहारिणि
दीनानाथविस्तृतानुभावे द्विजकुलोपजीव्यमानविभवशालिनि महति महा-
राजकर्णान्वये कमलाकर इव राजहंसः, प्रबलकलिकालविलसिताकुलित-
विमलस्वभावो गम्भीरोदारचरितविस्मापितसकललोकपालमानसः परमेश्व-
रश्रीददः, तस्य सूनुरशङ्कितागतप्रणयिजनोपभुक्तविभवसंचयोपचीयमा-
नमानो निर्वृति.....नेककण्टकवंशसंदोहदुर्ललितप्रतापानलो नि-
शितनिर्विघ्नशधारादारितारातिकरि कुम्भमुक्ताफलच्छलोल्लसितसितयशोशु-
कावगुण्ठितदिग्बधूवदनसरसिजः श्रीजयभट्टः, तस्यात्मजो महामुनिमनुप्र-
णीतप्रवचनाधिगमविवेकस्वधर्मानुष्ठानप्रवणिवर्णाश्रमव्यवस्थोन्मूलितसकलक-
लिकालावलेपः प्रणयिजनमनोरथविलयव्यतीतविभवसंपादनापनीताशेषपार्थि-
वदानाभिमानो मदविवशाङ्कुशातिवर्तिकुपितकरिनिवारणप्रथितगुरुगजाधि-
रोहणप्रभावो विपलपातपतितनरपतिशताभ्युद्धरणनिखिललोकविश्रुतपरोप-
कारकरणव्यसनः प्राच्यप्रतीच्याधिराजविजृम्भितमहासङ्ग्रामनरपतिसहस्रप-
रिवारितानेकगजघटाविघटनप्रकटितभुजवीर्यविख्यातबाहुसहायापरनामा प-
रममहेश्वरः समधिगतपञ्चमहाशब्दश्रीददः, तस्य सूनुरनेकसमरसंवघट्टन-
घटितगजघटापाटनपट्टरसहिष्णुवनदावानलो दीनानाथातुरसुहृत्स्वजनबन्धु-
कुमुदाकरकौमुदीनिशाकरः, भागीरथीप्रवाह इव विपक्षक्षोभक्षमः, शान्त-
नुरिव समुद्भूतकलकलारावमहावैहिनीपतिः, आदिवराह इव स्वभुजबल-
प्रक्रमोद्धृतधरणिः, परममहेश्वरः समधिगतपञ्चमहाशब्दश्रीजयभट्टः कु-
शली सर्वानेव राजसामन्तभोगिकविषयपतिराष्ट्रग्राममहत्तराधिकारिकादी-
न्समनुदर्शयति—अस्तु वः संविदितम्—यथा मया मातापित्रोरात्मनश्चै-
हिकामुष्मिकपुण्ययशोभिवृद्धये गिरिनगरविनिर्गतश्रद्धिकाग्रहारवास्तव्यत-
च्चातुर्विधसामान्यप्रावायनसगोत्रवाजसनेयमाध्यंदिनसब्रह्मचारिब्राह्मणदत्तपु-

१. अयं कायावतारनामको वासकोऽधुना 'कावी' इति नाम्ना प्रसिद्धो 'ब्रूव'प्रान्ते
'गुजरात'देशे वर्तते. २. विपक्षाणां शत्रूणाम्, षक्षिपक्षाणां च. ३. वाहिन्यो नयः, सेनाश्च.

त्रब्राह्मणदेवस्वामिनेऽसत्कृतप्रकाशनाय कलुम्बराय बलिचरुवैश्वदेवाग्निहो-
त्रातिथिपञ्चमहायज्ञादिक्रियोत्सर्पणार्थं कोरिल्लापथकान्तर्गतशमीपद्रकग्रामे
पूर्वतः सीम्नि चतुष्पष्टिभूनिवर्तनप्रमाणं क्षेत्रम्, यस्याघाटनानि—पूर्वतः—
गोलिकाग्रामसंधिः, दक्षिणतः—यमलखल्लराभिधानतडाकम्, तथा महत्तरम-
हेश्वरसत्कक्षेत्रम्, वापितदेवकसत्कवापकक्षेत्रं च, अपरतः शमीपद्रकग्रामादेव
धाहद्वाग्रामयायी पन्थाः, उत्तरतो वरुटखल्लराभिधानतडाकं तथा कोरि-
ल्लावासी ब्राह्मणनर्मसत्कब्रह्मदेयक्षेत्रं च । एवमिदं चतुराघाटनोपलक्षितं
क्षेत्रं सोदङ्गं सपरिकरं सभूतवातप्रत्ययं सधान्यहिरण्यादेयं सदशापराधं सो-
त्पद्यमानविष्टिकं गृहस्थावरच्छलकरथ्याप्रवेशनिर्गमसगरचतुष्पदप्रचरवा-
पीकूपतट्यकपद्रोपजीव्यसमेतं सर्वराजकीयानामहस्तप्रक्षेपणीयं पूर्वप्रत्तदेव-
ब्रह्मदायरहितं भूमिच्छिद्रन्यायेनाचन्द्रार्कवक्षितिसरिर्त्पर्वतसमकालीनं
पुत्रपौत्रान्वयक्रमोपभोग्यम्—अद्य माघशुद्धपञ्चदश्यां चन्द्रोपरागे पुण्य-
तिथावुदकातिसर्गेण ब्रह्मदायत्वेन प्रतिपादितम् । यस्योचितया ब्रह्मदाय-
स्थित्या भुज्जतः कृषतः कर्षयतः प्रतिदिशतो वा न कैश्चिद्वासेधे वर्तित-
व्यम् । आगामिभद्रनृपतिभिरसद्वंश्यैर्यायमसद्दायोऽनुमन्तव्यः पालयि-
तव्यश्च । यश्चाज्ञानतिमिरपटलावृतमतिराच्छिन्द्यादाच्छिद्यमानमनुमोदते, स
पञ्चभिर्महापातकैः सोपपातकैः संयुक्तः स्यादिति । उक्तं च भगवता
वेदव्यासेन—

षष्टि वर्षसहस्राणि स्वर्गे तिष्ठति भूमिदः ।

आच्छेत्ता चानुमन्ता च तान्येव नरके वसेत् ॥

विन्ध्याटवीष्वतोयासु शुष्ककोटरवासिनः ।

कृष्णाहयो हि जायन्ते भूमिदानं हरन्ति ये ॥

बहुभिर्वसुधा भुक्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥

अग्नेरपत्यं प्रथमं सुवर्णं भूर्वैष्णवी सूर्यसुताश्च गावः ।

लोकत्रयं तेन भवेत्तु दत्तं यः काञ्चनं गां च महीं च दद्यात् ॥

यानीह दत्तानि पुरा नरेन्द्रैर्दानानि धर्मार्थयशस्कराणि ।
 निर्मुक्तमाल्यप्रतिमानि तानि को नाम साधुः पुनराददीत ॥
 स्वदत्तां परदत्तां वा यन्नाद्रक्ष युधिष्ठिर ।
 महीं मतिमतां श्रेष्ठ दानाच्छ्रेयोनुपालनम् ॥
 संवत्सरशतचतुष्टये षट्पञ्चाशदुत्तरके माघशुद्धपञ्चदश्यां लिखितमिदं
भोगिकपुत्रमहाबलाधिकृतकेशवेनेति ।
 बलाधिकृतवायुलदूतकम् । सम्—४००+९०+६ ॥ [माघ सु.
 १०,+९ सो]मवारे ॥ निवाद्धम् ॥ स्वहस्तो मम श्रीजयभटस्य ॥
 (इण्डियन् आण्टिकेरी १३।७७-७९)

(७९)

प्रशान्तरागापरनामधेयश्रीदहमहाराजानां दानपत्रम् ।

ॐ स्वस्ति नन्दीपुरतो विविधविमलगुणरत्नसंपदुद्भासितसकलदिङ्मुखे
 परित्राताशेषसप्रसमहामहीभृति सततमविलङ्घितावधौ स्थैर्यगाम्भीर्यला-
 वण्यवति महासत्त्वतयातिदुरवगाहे गुर्जरनरपतिवंशमहोदधौ श्रीसहजन्मा
 कृष्णाहृदयाहितास्पदः कौस्तुभमणिरिव विमलयशोदीधितिनिकरविनिहत-
 कलितिमिरनिचयः, सत्पक्षो वैनतेय इवाकृष्टशत्रुनागकुलसंततिः उत्पतित
 एव दिनकरचरणकमलप्रणामापनीताशेषदुरितनिवहः सामन्तदहः । प्रति-
 दिनमपेतशङ्कं येन स्थितम् । अचलगुणनिकरकेसरिविराजितवपुषा विनी-
 तारिगजकुम्भविगलितमुक्ताफलच्छलप्रनिकीर्णविमलयशोवितानेन रूपानुरूपं
 सत्त्वमुद्रहता केसरिकिशोरकेणेव, उपरि क्षितिभृताम् । यं चातिमलिनक-
 लियुगतिमिरचन्द्रमसमनुदिवसमन्योन्यस्पर्धयेवाययुः कलासमूहादयो गुणाः,
 विक्रमानीतमदविलासालसगतयोऽरातिगजघटाः प्रमदाश्च । यस्य चाविरत-

१. अस् नन्दीपुरस्य 'भडोच' नगरतः ऐशान्यां चतुस्त्रिंशन्मैलदूरे 'नान्दोड' इति
 नाम्ना ख्यातिरिति पण्डित इन्द्रजीपुत्रो भगवान्नालोऽवदत्. बृहत्पण्डितस्तु भडोचनग-
 रस्य पूर्वतो ब्रह्मेश्वरद्वारे सत्तां ब्रवीति स्म.

दानप्रवाहप्रीतार्थिमधुकरकुलस्य रुचिरकीर्तिवशासहायस्य सततमस्वलित्पदं
 प्रसरतः सद्रंशासितशोभागौरवस्य भद्रमतङ्गजस्येव करघातविनिहतक्षिति-
 भृदुन्नततनूरुहस्य रेवानिर्झरसलिलप्रपातमधुरनिनदस्य, भगोद्भवाः(?) स-
 मुन्नतपयोधराहितश्रियो दयिता इव मुदे विन्ध्यनगोपत्यका । यश्चोपमीयते
 शशिनि सौम्यत्ववैमल्यशोभाकलाभिः, न कैलङ्केन । श्रीनिकेतशोभासमुद-
 याधःकृतकुलकैण्टकतया कमलाकरे, न पैङ्कजन्मतया; सत्त्वोत्साहविक्रमै-
 र्मृगाधिराजे, न कूराश्रयतया; लावण्यस्थैर्यगाम्भीर्यस्थित्यनुपालनतया
 महोदधौ, न व्यालाश्रयतया; सत्कटकसमुन्नतविद्याधरावासतया हिमाचले,
 न खैशपरिवारतया । यस्य च सद्भोगः शेषोरगस्येव विमलकिरणमणिश-
 ताविष्कृतगौरवः सकलजगत्साधारणः । यस्य प्रकाश्यते सत्कुलं शीलेन,
 प्रभुत्वमाज्ञया, शस्त्रमरातिप्रणिपातेन, कोपो निग्रहेण, प्रसादः प्रदानैः,
 धर्मो देवद्विजातिगुरुजनसपर्ययेति । तस्य सूनुः प्रतप्तरुचिरकनकावदातः क-
 ल्पतरुरिवाविरतमभिरुचितफलप्रदः सततमृतगुणस्येव वसन्तसमयः, वसन्त-
 समयस्येव प्रविकाशितनिबिडचूततरुवनाभोगः, सरस इव कमलनिवहः,
 कमलनिवहस्येव प्रबोधः, महाविषधरस्येव मणिः, मणेरिव स्वच्छतारभावः,
 महोदधेरिवामृतकलशः; अमृतकलशस्येवामरनदायित्वप्रभावः, करिण इव
 मदः, प्रमदाजनस्येव विलासः, विभवस्येव सत्पात्रविनियोगः, धर्मस्येव क्रतुः,
 क्रतोरिव स्वदक्षिणाकालः, प्रेम्ण इव सद्भावः, शशिन इवामलकलासमूहो
 नियतमलंकारभूतः सकलनिशाकराभिरूपवदनः, शङ्खो वदान्यः, प्रबलरि-
 पुबलानीकसमरसमवासविजयश्रीः, श्रीवीतरागापरनामा श्रीजयभटः । कलि-
 प्रतिपक्षभयाच्छरणार्थिन इव यमाश्रिताः सविनया गुणाः स्फुरितविमलकी-
 र्तिंसौदामनिना येन सकलजीवलोकानन्दकारिणा कालबलाहकेनेवावन्ध्यफलं
 गर्जता प्रणयिनामपनीतास्तृष्णासंतापदोषाः । यश्च शूरोऽपि सततमयशोभीरुः

१. 'कलङ्कोऽङ्कोऽपवादे च' इति मेदिनी. २. कण्टकः क्षुद्रशत्रौ हुमाङ्गे च. ३.
 'पङ्कोऽङ्गी कर्दमे पापे' इति मेदिनी. ४. 'कूरस्तु कठिने घोरे नृशंसे' इति मेदिनी.
 ५. व्यालाः सर्पाः खलश्च. ६. विद्याधराः पण्डिता देवविशेषाश्च. ७. खशा हीनजा-
 तीयविशेषाः.

अपगततृष्णोऽपि गुणार्जनाविच्छिन्नतर्षः, सर्वप्रदानाशीलोऽपि परयुवतिहृ-
दयदानपराङ्मुखः, पटुरपि परपरिवादाभिधानजडधीः । यस्य च न विरोधि
रूपं शीलस्य, यौवनं सदृत्तस्य, विभवः प्रदानस्य, त्रिवर्गसेवा परस्परापी-
डनस्य, प्रभुत्वं क्षान्तेः, कलिकालो गुणानामिति ॥ तस्य सूनुः सजलधनप-
टलनिर्गतरजनिकरकरावबोधित(कुमुदधवल)यशोप्रतानास्थगितनभोमण्डलो-
ऽनेकसमरसंकटप्रमुखागतनिहतशत्रुसामन्तकुलवधू(प्रभातसमय)रुदितच्छ-
लोद्गीयमानविमलनिर्झरप्रतापो देवद्विजातिगुरुचरणकमलप्रणामोद्धृष्टवज्र-
मणिकोटिरुचिरदीधितिविराजितमुकुटोद्भासितश्रीः दीनानाथातुराभ्यागता-
र्थिजनाक्लिष्टपरिपूरितविभवमनोरथोपचीयमानत्रिविष्टपैकसहायधर्मसंचयः
प्रणयपरिकुपितमानिनीजनप्रणामपूर्वमधुरवचनोपपादितप्रसादप्रकाशीकृत-
विदग्धनागरिकस्वभावो विमलगुणनिकरपञ्जराक्षिसबहलकलितिमिरनिचयः
समधिगतपञ्चमहाशब्दः श्रीददः कुशली सर्वानेव राजसामन्तभोगिकविष-
यपतिराष्ट्रग्राममहत्तराधिकारिकादीन्समनुबोधयति—अस्तु वो विदितम्—
अस्माभिरऋरेश्वरविषयान्तर्गतशिरीषपद्रकं एष ग्रामः सोद्रङ्गः सो[प]प[रि]-
करः सर्वादानसंग्राह्यः सर्वदित्यविष्टिप्रतिभेदिकापरिहीणो भूमिच्छिद्रन्याये-
नाचाटभटप्रावेश्य आचन्द्रार्कर्णवक्षितिसमकालीनः पुत्रपौत्रान्वयभोग्यो ज-
म्बूसरोविनिर्गताऋरेश्वरविषयान्तर्गतशिरीषपद्रवासिबह्वृचवत्ससगोत्राश्वलाय-
नसब्रह्मचारिब्राह्मणभट्टयध्यापक तथा गोपादित्य, तथा भट्टिगण-वि-
शाख-अग्निशर्म-द्रोण-काश्यपसगोत्रभट्टिदाम, तथा वत्र-अध्वर्युवाज-
सनेयडौण्डकीयसगोत्र-कण्वसब्रह्मचारिब्राह्मणतापिशर्म-द्वितापिशर्म-दत्त-
स्वामि-भागिस्वामि-पितृशर्म-भट्टि-द्रोण-धूम्रायणसगोत्रकर्काध्यापक-
आतुक-कौण्डिन्यसगोत्र-वातशर्म-शैल-घोष-महादेव-वाव-माठरसगो-
त्रधर-विशाख-नन्दि-रामिल-हारीतसगोत्रधर्मधर-छान्दोग्यभरद्वाजस-
गोत्रकौथुमसब्रह्मचारिब्राह्मणइन्द्रशर्म-आदित्यराव-तापिशूर-इन्द्रशूर-ई-
श्वर-धर-दामधर-द्वि. ईश्वर-भरुकच्छविनिर्गतभेरज्जिकानिवासि-आथ-
र्वणचौलिसगोत्रपिप्पलादसब्रह्मचारिब्राह्मणभद्र-वायुशर्म-द्रोणस्वामि-रु-
द्रादित्य-पूर्णस्वामिः एभ्यश्चतुश्चरणब्राह्मणेभ्यश्चातुर्विद्यपरिकल्पनपूर्वं बलि-

चरुवैश्वदेवाग्निहोत्रपञ्चमहायज्ञादिक्रियोत्सर्पणार्थं मातापित्रोरात्मनश्च पुण्य-
यशोभिवृद्धये कार्तिक्यामुदकातिसर्गेणातिसृष्टो यतोऽसद्वंश्यैरन्यैर्वागामिभो-
गपतिभिः प्रबलपवनप्रेरितोदधिजलत्तरङ्गचञ्चलं जीवलोकम्, अभावानुगतान-
सारान्विभवान्, दीर्घकालस्थेयसश्च गुणान्, आकलय्य सामान्यभोगभूप्रदा-
नफलेप्सुभिः शशिकररुचिरं यशश्चिराय चिचीषुभिरयमसद्वायोऽनुमन्तव्यः
पालनीयश्च ॥ यो वाज्ञानतिमिरपटलवृतमतिराच्छिन्वादाच्छिद्यमानमनुमो-
दते स पञ्चभिर्महापातकैः सोपपातकैः संयुक्तः स्यात् ॥

उक्तं च भगवता वेदव्यासेन व्यासेन—

‘षष्टिवर्षसहस्राणि स्वर्गे तिष्ठति भूमिदः ।

आच्छेत्ता चानुमन्ता च तान्येव नरके वसेत् ॥

विन्ध्याटवीष्वतोयासु शुष्ककोटरवासिनः ।

कृष्णाहयो हि जायन्ते भूमिदायं हरन्ति ये ॥

बहुभिर्वसुधा भुक्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥

यानीह दत्तानि पुरा नरेन्द्रैर्दानानि धर्मार्थयशस्कराणि ।

निर्भुक्तमाल्यप्रतिमानि तानि को नाम साधुः पुनराददीत ॥’

इति ॥ संवत्सर—शतत्रयेशीत्यधिके कार्तिकशुद्धपञ्चदश्यां लिखितं सं-
विविग्रहाधिकरणाधिकृतरेवेण स्वमुखाज्ञेति ॥ सम्—३००+८० का-
र्तिक सुदि १०+९ ॥ दिनकरचरणार्चनरतस्य श्रीवीतरागसूनोः स्वहस्तोऽयं
प्रशान्तरागस्य ॥

(इण्डियन् आण्टिकेरी १३।८२-८४)

(८०)

प्रशान्तरागापराभिधेयश्रीदहमहाराजानां

द्वितीयं दानपत्रम् ।

ॐ स्वस्ति नन्दिपुरतो विविधविमलगुणरत्नसंपदुपहसितसकलदि-
क्षुखे परित्राताशेषसपक्षमहामहीभृति सततमविलङ्घिता(त)वन्धौ स्वैर्यगा-

म्भीर्यलावण्यवति महासत्त्वतयातिदुरवगाहे गुर्जरनृपतिवंशमहोदधौ श्रीसह-
जन्मा कृष्णहृदयाहितास्पदः कौस्तुभमणिरिव विमलयशोदीधितिनिकरवि-
निहतकलितिमिरनिचयः सत्पक्षो वैनतेय इवाकृष्टशत्रुनागकुलसंततिः, उ-
त्पतित एव दित्करचरणकमलप्रणामापनीताशेषदुरितनिवहः सामन्तदहः
प्रतिदिनमपेतशङ्कं येन स्थितमचलगुणनिकरकेसरिविराजितवपुषा विनिह-
तारिगजकुम्भविगलितमुक्ताफलच्छलप्रकीर्णविमलयशोवितानेन रूपानुरूपं
सत्त्वमुद्रहता केसरिकिशोरकेणेवोपरिक्षितिभृताम् । येन चातिमलिनकलि-
युगतिमिरचन्द्रमसमनुदिवसमन्योन्यस्पर्धयेवाययुः कलासमूहादयो गुणाः
विक्रमानीतमदविलासगतयोऽरातिगजघटाः प्रमदाश्च । यस्य चाविरतदा-
नादिप्रवहप्रीणितार्थिमधुकरकुलस्य रुचिरकीर्तिवशासहायस्य सततमस्वल्लि-
तपदं प्रसरतः सद्गंशाहितशोभागौरवस्य भद्रमतङ्गजस्येव करघातविनिहत-
क्षितिभृदुन्नततनूरुहस्य रेवानिर्झरसलिलप्रपातमधुरनिनादस्य भगोद्भवाः(?)
समुन्नतपयोधराहितश्रियो दयिता इव मुदे विन्ध्यनगोपत्यकाः । यश्चोपमीयते
शशिनि सौम्यत्ववैमल्यशोभाकलाभिः, न कलङ्केन; श्रीनिकेतशोभासमुद-
याधःकृतकुलकण्टकतया कमलाकरे, न पङ्कजन्मतया; सत्त्वोत्साहविक्रमैर्मृ-
गाधिराजे क्रूराशयतया, लावण्यस्थैर्यगाम्भीर्यस्थित्यनुपालनतया महोदधौ,
न व्यालाश्रयतया; सत्कटकसमुन्नतविद्याधरावासतया हिमाचलेन स्वशय(प)-
रिवारतया । यस्य च सद्भोगः शेषोरगस्येव विमलकिरणमणिशताविष्कृत-
गौरवः सकलजगत्साधारणः । यस्य प्रकाश्यते सत्कुलं शीलेन प्रभुत्वमा-
ज्ञया, शस्त्रमरातिप्रणिपातेन, कोपो निग्रहेण, प्रसादः प्रदानैः, धर्मो दे-
वद्विजातिगुरुजनसपर्ययेति ॥

तस्य सूनुः प्रतसरुचिरकनकावदातः कल्पतरुरिवाविरतमभिरुचितफल-
प्रदः सततमृतुगणस्येव वसन्तसमयः, वसन्तसमयस्येव प्रविकसितनिविड-
चूततरुवनाभोगः, सरस इव कमलनिवहः, कमलनिवहस्येव प्रबोधः, महा-
विषधरस्येव मणिः, मणेरिव स्वच्छतरभावः, महोदधेरिवामृतकलशः, अमृ-
तकलशस्येवामरणद्वायित्वप्रभावः, करिण इव मदः, प्रमदाजनस्येव विलासः,
विभवस्येव सत्पात्रविनियोगः, धर्मस्येव क्रतुः, क्रतोरिव स्वदक्षिणाकालः,

प्रेम्ण इव सद्भावः, शशिन इवामलकलासमूहः, नियतमलंकारभूतः सकल-
निशाकराभिरूपवदनः शकलो वदान्यः प्रबलरिपुबलानीकसमरसमवाप्तवि-
जयश्रीः श्रीवीतरागापरनामा श्रीजयभटः । कलिप्रतिपक्षभयाच्छर-
णार्थिन इव यमाश्रिताः सविनया गुणाः । स्फूर्तिविमलकीर्तिसौधमानिना
येन सकलजीवलोकानन्दकारिणा कालबलाहकेनेवावन्ध्यफलं गर्जता प्रण-
यिनामपनीतास्तृष्णासंतापदोषाः । यश्च शूरोऽपि सततमयशोभीरुः, अपगत-
तृष्णोऽपि गुणार्जनाविच्छिन्नतृष्णः, सर्वप्रदानशीलोऽपि परयुवतिहृदयदान-
पराङ्मुखः, पटुरपि परपरिवादाभिधानजडधीः । यस्य च न विरोधि रूपं
शीलस्य, यौवनं सद्रुतस्य, विभवः प्रदानस्य, त्रिवर्गसेवा परस्परापीडनस्य,
प्रभुत्वं क्षान्तेः, कलिकालो गुणानामिति ॥

तस्य सूनुः सजलघनपटलनिर्गतर्जनिकरकरावबोधितकुमुदधवल्यशः-
प्रतानास्थगितनभोमण्डलोऽनेकसमरसंकटप्रमुखागतनिहतशत्रुसामन्तकुलव-
धूप्रभातसमयरुदितच्छलोद्गीयमानविमलनिस्त्रिशप्रतापो देवद्विजातिगुरुचर-
णकमलप्रणामोद्धृष्टवज्रमणिकोटिरुचिरदीधिति विराजितमुकुटोद्भासितश्रीर्दी-
नानाथातुराभ्यागतार्थिजनाक्लिष्टपरिपूरितविभवमनोरथोपचीयमानत्रिविष्टपै-
कसहायधर्मसंचयः प्रणयपरिकुपितमानिनीजनप्रणामपूर्वमधुरवचनोपपादित-
प्रसादप्रकाशीकृतविदग्धनागरिकस्वभावो विमलगुणकिरणपञ्जराक्षितबहल-
कलितिमिरनिचयः समधिगतपञ्चमहाशब्दः श्रीदहः कुशली सर्वानेव राज-
सामन्तभोगिकविषयपतिराष्ट्रग्राममहत्तराधिकारिकादीन्समनुबोधयति—अ-
स्तु वो विदितम्—अस्माभिरकूरेश्वरविषयान्तर्गतशिरीषपद्रक एष ग्रामः सो-
द्रङ्गः सो(स)परिकरः सर्वादानसंग्रहः सर्वदित्यविष्टिप्रातिभेदिकापरिहीणो
भूमिच्छिद्रन्यायेनाचाटभटप्रविश्य आचन्द्रार्कार्णवक्षितिस्थितिसमकालीनः
पुत्रपौत्रान्वयभोग्यो जम्बूसरोवास्तव्यभारद्वाजसगोत्रकण्वसब्रह्मचारिब्राह्मण-
आदित्यरवि तथा—तापिशूर—इन्द्रशूर—ईश्वर तथा—वत्ससगोत्रभट्टचध्या-
पक—गोपादित्य—वाड—विशाख—अग्निशर्म—भट्टिगण—द्रोण—माठरसगोत्र—
विशाख—धर—नन्दि—राम—डौण्डकीयसगोत्र—तापिशर्म—द्वि. तापिशर्म—
द्रोण—भट्टि—पितृशर्म—भागिस्वामि—दत्तस्वामि—लाक्ष्मण्यसगोत्र—धर—दाम-

धर-ईश्वर-कौण्डिन्यसगोत्र-बाव-घोष-शील-काश्यपसगोत्र-भट्टिदाम-
वत्र-हारीतसगोत्रधर्मधर-धौम्रायणसगोत्रकर्काध्यापक-आवुक-इन्द्रशूरा-
दिब्राह्मणेभ्यश्चतुस्त्रिंशद्व्यो बलिचरुवैश्वदेवाग्निहोत्रपञ्चमहायज्ञादिक्रियोत्स-
र्पणार्थं मातापित्रोरात्मनश्च पुण्ययशोभिवृद्धये कार्तिक्यामुदकातिसर्गेणाति-
सृष्टो यतोऽस्मद्वंश्यैरन्यैर्वागामिभोगपतिभिः प्रबलपवनप्रेरितोदधिजलतरङ्ग-
चञ्चलं जीवलोकम्, अभावानुगतानसारान्विमवान्दीर्घकालस्थेयसश्च गुणाना-
कलय्य सामान्यभोगभूप्रदानफलेप्सुभिः शशिकररुचिरं यशश्चिराय चि-
चीषुभिरयमस्मदायोऽनुमन्तव्यः पालनीयश्च । यो वाज्ञानतिमिरपटलावृत-
मतिराच्छिन्धात्, आच्छिद्यमानं नानुमोदते स पञ्चभिर्महापातकैः संयुक्तः
स्यादिति । उक्तं च भगवता वेदव्यासेन व्यासेन—

‘षष्टि वर्षसहस्राणि स्वर्गे तिष्ठति भूमिदः ।

आच्छेत्ता चानुमन्ता च तान्येव नरके वसेत् ॥

विन्ध्याटवीष्वतोयासु शुष्ककोटरवासिनः ।

कृष्णाहयो हि जायन्ते भूमिदायं हरन्ति ये ॥

बहुभिर्वसुधा भुक्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥

यानीह दत्तानि पुरा नरेन्द्रैर्दानानि धर्मार्थयशस्कराणि ।

निर्भुक्तमाल्यप्रतिमानि तानि को नाम साधुः पुनराददीत ॥’

इति ॥ संवत्सरशतत्रये पञ्चाशीत्यधिके कार्तिकपूर्णिमायां लिखितं सं-
धिचित्रहाधिकरणाधिकृतरेवेण स्वमुखाज्ञयेति ॥ सम. ३००+८०+९,
कार्तिक सु. १०.५९, दिनकरचरणार्चनरतस्य श्रीवीतरागसूनोः स्वहस्तोऽयं
प्रशान्तरागस्य ॥

(इण्डियन् आण्टिकेरी १३।८८-९०)

(८१)

कर्णाटकश्रीवेङ्कटपतिरायस्य दानपत्रम् ।

श्रीवेङ्कटेशाय नमः ।

यस्य संपर्कपुण्येन नारीरत्नमभूत्सि(च्छि)ला ।

यदुपास्यं सुमनसां तद्वस्तुद्वन्द्वमाश्रये ॥

यस्य द्विरदवक्राद्याः परिषद्याः परश्शतम् ।

विघ्नं निघ्नन्ति भजतां विष्वक्सेनं तमाश्रये ॥

जयति क्षीरजलधेर्जातं सम्बे(व्ये)क्षणं हरेः ।

आलम्बनं चकोराणाममरायुष्करं महः ॥

पौत्रस्तस्य पुरुरवा भू(बु)धसुतस्तस्यायुरस्यात्मजः

संजज्ञे नहुषो ययातिरभवत्तस्माच्छ(च्च) पूरुस्ततः ।

तद्वत्से(शे) भरतो बभूव नृपतिस्तत्संततौ शंतनु-

स्तत्तुर्यो विजयोऽभिमन्युरुदभूत्तस्मात्पैरीक्षितस्ततः ॥

नन्दस्तस्याष्टमोऽभूत्समजनि नवमस्तस्य राज्ञश्चलिङ्क-

क्षमापस्तत्सप्तमः श्रीपतिरुचिरभवद्राजपूर्वो नरेन्द्रः ।

तस्याशि(स्यासी)द्विजलि(ले)न्द्रो दशम इह नृपो वीरहेमालिराय-

स्तार्तीर्ई(यी)को मुरारौ कृतनतिरुदभूस्त(त्त)स्य मायापुरीशः ॥

तत्तुर्योऽजनि तातपित्रममहीपालो निजालोकन-

स्तस्त्रा(त्रस्ता)मित्रगणस्ततोऽजनि हरन्दुर्गाणि सपां(सा)हितात् ।

अत्रै(है)केन स सोमिदेवनृपतिस्तस्यैव जज्ञे सुतो

वीरो राघवदेवराडिति ततः श्रीपित्रमोऽभून्नृपः ॥

आरवीटिनगरीविभोरभूद्य(द)स्य वृक्षधरणीपति[ः] सुतः ।

येन सालु(व)नृसिंहराज्यमप्येधमानमहसा स्थिरीकृत[म्] ॥

१. सोमाख्यम्. २. अर्जुनः. ३. इकारान्तोऽपि परीक्षिशब्दोऽस्ति. 'जनमेजय इव परीक्षितनयः' दमयन्तीश्लेषात्.

ध्वा(स्वः)कामिनीं श्व(स्व)तनुकान्तिभिराक्षिपन्तीं
 बुक्कावनीपतिलको भु(बु)धकल्पशाखी ।
 कल्याणिनीं कमलनाभ इवाब्धिकन्यां
 वल्लाम्बिकासुदवहद्बहुमान्यशीलाम् ॥
 सुतेव कलशाम्बुधेः] सुरभिलाशुगं माधवा-
 त्कुमारमिव शंकरात्कुलमहीभृतः कन्यका ।
 जयन्तममरप्रभोरपि शचीव बुक्काधिपा-
 च्छ्रुतं जगति वल्लभालभत रामराजं सुतम् ॥
 सहश्रै(सैः) सप्तत्या सहितमपि यः सिन्धुजनुषां
 सपातस्यानीकं समिति भुजशौर्येण महता ।
 विजित्यादत्तेश्मा(स्मा)दवनिगिरिदुर्गं विभुतया
 विधूतेन्द्रः] कासपुण्ड्रमपि विद्राव्य सहसा ॥
 कन्दनवोलिदुर्गमुरुकंदलदम्युदयो
 बाहुवलेन यो बहुतरेण विजित्य हरेः ।
 संनिहितस्य तत्र चरणाम्बुषु भक्ततया
 ज्ञातिभिरर्पितं सुधयति स्म निषेव्य विषम् ॥
 श्रीरामराजक्षितिपस्य तस्य चिन्तामणेरर्थिकदम्बकानाम् ।
 लक्ष्मीरिवाम्भोरुहलोचनस्य लक्काम्बिकासुष्य महिष्यलासीत् ॥
 तस्याधिकैः] समभवस्त(त्)नयस्तपोभिः]
 श्रीरङ्गराजनृपतिः] शसि(शि)वंशदीपः ।
 आसन्समुल्लसति धामनि यस्य चित्रं
 नेत्राणि वैरिसुदृशां च निरञ्जनानि ॥
 सतीं तिरुमलाम्बिकां चरितलीलयारुन्धती-
 प्रथामपि तितिक्षया वसुमतीयशो रुन्धतीम् ।
 हिमांशुरिव रोहिणीं हृदयहारिणीं श(स)द्रुणै-
 रमोदत् सधर्मिणीमयमवाप्य वीराग्रणीः ॥

रचितनयविचारं रामराजं च धीरं
 वरतिरुमलरायं वेंकटाद्रिक्षितीशम् ।
 अजनयत स एतानानुपूर्व्या कुमारा-
 निह तिरुमलदेव्यामेव राजा महौजाः ॥
 सकलभुवनकण्टकानरातीन्समिति निहत्य स रामराजवीरः ।
 भरतमनुभगीरथादिराजप्रथितयशाः प्रशशास चक्रमुर्व्याः ॥
 वितरणपरिपाटीं यस्य विद्याधरीणां
 नखरमुखरवीणानादगीतां निशम्य ।
 अनुकलमयमाबालाम्बुविम्बापदेशा-
 दमरनगरशाखी लज्जया मज्जतीव ॥
 व्यराजत श्रीवरवेंकटाद्रिराजक्षितौ लक्ष्मणचारुमूर्तिः ।
 ज्यावोषदूरीकृतमेधेनादः] कुर्वन्सुमित्राशयहर्षपोषम् ॥
 त्रिषु श्रीरङ्गक्षमापरिवृढकुमारेष्वधिरणं
 विजित्यारिक्षमापांस्तिरुमलमहारायनृपतिः ।
 महौजाः साम्राज्ये सुमतिरभिषिक्तो निरुपमे
 प्रशास्त्यूर्वां सर्वामपि तिसृषु मूर्तिष्विव हरिः ॥
 यशश्चि(स्त्रि)नामग्रसरस्य यस्य पट्टाभिषेके सति पार्थिवेन्द्रोः ।
 दानाम्बुपूरैरभिषिच्च[च्य]माना देवीपदं भूमिरियं दधाति ॥
 सामादयो विधिमुखादिव सत्यवाचा(चः)
 सामाद्युपायनिवहा इव सांयुगीनात् ।
 रामादयो दशरथादिव राजमौले-
 स्तस्मादमेय[य]शस्तनया बु(व)भू[वुः] ॥
 राजा ततोऽभूद्रघु[नाथ]नामा श्रीरङ्गरायः] श्रितपारिजातः ।
 श्रीरामराजः] शिशिरांशुरुर्व्या विख्यातिमान्वेंकटदेवरायः ॥

१. लक्ष्मणः सौमित्रिः, लक्ष्मणं चिह्नं च. २. मेघनादो रावणिः; गर्जितं च. ३. सु-
 मित्रा दशरथपत्नी, शोभनानि मित्राणि च.

श्रीरङ्गरायः[] सहजेषु तेषु पारं गतो नीतिपयःपयोधेः ।
 अष्टासु दिक्षु प्रथितः स लेभे पट्टाभिषेकं पेनुगोण्डराज्ये ॥
 अथ श्रीवैकटपतिदेवरायो नयोज्ज्वलः ।
 अवनीमसि(शि)षत्कीर्त्या दिशो दश विशोभयन् ॥
 तज्ज्यायसः सु[र]द्रुम[ल]ज्जावहचरितरामराजविभोः ।
 जातस्तिरुम[ल]राजरूयातश्रीरङ्गरायोऽपि ॥
 तयोः श्रीरङ्गराजस्य तनया विनयाधिकाः ।
 अजायन्त दयावन्तः[] श्रुतवन्तो यशस्विनः ॥
 श्रीरङ्गरायनृपतेस्तनयेषु तेषु
 पारं गिरामधिगतः कविपुंगवानाम् ।
 रत्नेषु कौस्तुभ इवाम्बुधिसंभवेषु
 श्रीरामरायनृपतिः[] सुचिरं वि(व्य)लासीत् ॥
 पूर्वं विश्रु(श्रु)तरामराजनृपतेः[] श्रीराममद्राकृतेः
 कल्याणोदयशालिनस्तनुभवाः[] पञ्च प्रपञ्चानने ।
 दक्षा नीतिपथानुगाः समभवन्क्षीरापगाकामिनो
 गीर्वाणालयभूरुहा इव बुधश्रेणीष्टदानोत्सुकाः ॥
 प्रज्ञाविजितसुग्रीवाः प्राज्ञावनकृताग्रहाः ।
 सर्वे ते विबुधग्राह्या गुणै रुचिरविग्रहाः ॥
 विरूयातचर्येषु नृपेषु तेषु श्रीरङ्गराजः[] शिशिरांशुरुर्व्याः ।
 विश्वत्रये विश्रुतकीर्तिरासीत्सैरेषु शालेष्विव पारिजातः ॥
 यद्देरीघनभांकृतिश्रवणतो भीत्या महत्या रणे
 प्रत्यर्थिक्षितिपैः फ(प)लायनपरैर्मुक्ता लुठन्तः[] श्रमात् ।
 कान्तारामरणीभवन्ति कलशच्छत्रध्वजाङ्काञ्चिता-
 न्युन्मार्ज्यधिभूषदानि तदनुव्रज्जा(ज्या)भिया किं हयाः ॥
 श्रीरङ्गराजस्य तपोविशेषैः संतोषणः शेषगिरीश्वरस्य ।
 कारुण्यभूम्ना कमनीयशोभौ पुत्रावहू(भू)तां पुरुहूतभोगौ ॥

पे(पि)दवैकटेन्द्रपिनवैकटाधिराडिति नामकौ प्रकृतिपालनोत्सुकौ ।
स्वरदूषणप्रहृतिदक्षिणावुभौ ददतः(?) प्रमोदमिव रामलक्ष्मणौ ॥

श्रीशाली पिदवैकटेन्द्रनृपतिर्जे(ज्यै)ष्ठो वयोभिस्तयोः

शौर्यौदायर्गभीरताधृतिकलापूर्वैश्च सर्वैर्गुणैः ।

यस्यारातिनृपालभेदनकलायात्रासु सेनारजः-

पूरैर्भूर्जलधिर्भवेदिति हरिश्चित्तेश्च(?) धत्ते स्थितिम् ॥

श्रीरङ्गराजेन्द्रकुमारकेऽस्मिन्वीरोत्तमे वैकटदेवराये ।

पट्टाभिषिक्ते पे(पि)नुगोण्डराज्ये तदाभिषिक्ताः सुधियोऽपि हेम्ना ॥

यथा रघुकुलोद्ग्रहः] स्वयमरुन्धतीजानिना

स्वगोत्रगुरुणा सुधीतिलकतातयार्येण यः ।

यथाविधि यशश्चि(स्त्रि)ना विरचिताभिषेकः] क्षणा-

द्विभिद्यं यवनाशरान्विजयते प्रशासन्महीम् ॥

यथाविधि महीसुरोत्तमकृताभिषेकोत्सवे

यदीयकरवारिदे कनकवृष्टिदे सर्वतः ।

यशोमयतरङ्गिणी दशदिगन्तरे जृम्भते

सतां प्रशमितोऽभवत्कृपणतोऽरुदावानलः ॥

यस्मिन्वैकटरायभूभृति वहत्युर्वीं मुदा निर्भरां

कूर्मो वैकटनाथतामुपगतस्तद्रक्षणे दीक्षितः ।

शेषोऽप्येत्यमषवेष(?)मचला दुर्गत्वमप्याश्रिताः

संतोषं दधते भजन्ति करिणां रूपेण चाशागजाः ॥

वाराशिगाम्भीर्यविशेषधुर्यश्चौराशिदुर्गैकविभालवर्यः ।

पराष्टदिग्रायमनःप्रकामभयंकरः शार्ङ्गधरान्तराण्डा(ङ्ग): ॥

हतरिपुरनिमेषानोकहो याचकानां

होसविरुदर(?)गण्डो रायराहुत्तमिण्डः ।

महितचरितधन्यो मन्नियान्शामुलादि-

प्रकटितविरुदश्रीः पाटितारातिलोकः ॥

१. स्वरदूषणौ राक्षसौ, स्त्रो दूषणश्च.

सारवीररमया समुल्लसन्नारवीटिपुरहारनायकः ।
 कुण्डलीश्वरमहाभुजः]श्रयन्मण्डलीकधरणीवराहताम् ॥
 आत्रेयगोत्रजानामग्रसरो भूभुजामुदारयशाः ।
 अतिविरुदतुरगघट्टो मतिगुरुरारट्टमगधमान्यपदः ॥
 शल्यारिनीतिशाली कल्याणपुराधिपः कलाचतुरः ।
 चाक्कि(लिक्क)चक्रवर्ती माणिक्क(क्य)महाकिरीटमहनीयः ॥
 ऐविरुदरायराहुतवेश्यैकभुजङ्गविरुदभरितश्रीः ।

१..... ॥

राजाधिराजविरुदो राजराजसमाहितः ।
 मूरुरायरगण्डाङ्को मेरुलङ्घियशोभरः ॥
 परदारेषु विमुखः पररायभयंकरः ।
 शिष्टसंरक्षणपरो दुष्टशार्दूलमर्दनः ॥
 अरीभगण्डभेरुण्डो हरिभक्तिसुधानिधिः ।

१..... ॥

सोऽयं नीतिजितादिभूपतिततिः] सु[त्रा]मशाखी सुधी
 सार्थानां भुजतेजसा स्ववशयन्कर्णाटशि(सिं)हासनम् ।
 आ सेतोरपि चाहिमाद्रि विमतान्संहृत्य शासनमुदा
 सर्वोर्वी प्रचकास्ति वैकटपतिः] श्रीदेवरायाग्रणीः ॥
 वसुबाणकलम्बेन्दु[ग]णिति शकवत्सरे ।
 धातुसंवत्सरे नान्नि मासि चाषाढनामनि ॥
 पक्षे वलक्षे पुण्यर्क्षे द्वादस्यां(इयां) च महातिथौ ।
 श्रीवैकटेशपादाब्जसंनिधौ श्रेयसां निधौ ॥
 श्रीमत्कौशिकगोत्राय वरापस्तम्बसूत्रिणे ।
 यशश्चि(स्त्रि)ने यजुःशाखाध्यायिनेऽभीष्टदायिने ॥
 यजनादिमषट्कर्मभजनात्पावनात्मने ।
 श्रीरामचरणाम्भोजभ्रमरायितचेतसः(से) ॥

वीरवेंकटरायेन्द्रनृपचित्तानुवर्तिने ।
 लक्कराजस्य पौत्राय सिंगराजस्य सूनवे ॥
 राजन्यास्थानरत्नाय रङ्गनाथाय धीमते ।
 जगत्ख्यातजयंकौण्डतोण्डमण्डलभूषणम् ॥
 पडवीडुमहाराज्ये परद्रामिश्रपत्तुगम् ।
 आमूरुकोट्टविख्यातमाञ्जनाडुविशोभितम् ॥
 गुडियातस्य सीमायां विडुग्राममिति श्रुतम् ।
 गूडनगरग्रामस्य प्राचीभागमुपाश्रितम् ॥
 कौण्डिन्यनामनद्याश्च दक्षिणस्यां दिशि स्थितम् ।
 चित्तातूरुमहाग्रामपश्चिमस्यां दिशि स्थितम् ॥
 वेड्डायिनेत्तरत्नस्य वु(चो)त्तराशामुपाश्रितम् ।
 गोपालश्रीपुरमिति प्रतिनामसमन्वितम् ॥
 ग्रामं कोड्यातनामानं शोभितं शोभनैर्गुणैः ।
 सर्वमान्यं चतुःस्रीमासहितं च समन्ततः ॥
 निधिनिक्षेपपाषाणसिद्धसाध्यजलान्वितम् ।
 अक्षिण्यागामिसंयुक्तं गणभोज्यसभूरुहम् ॥
 वापीकूपतडागैश्च कच्छारामैश्च संयुतम् ।
 पुत्रपौत्रादिवि(भि)र्भोज्यं क्रमादाचन्द्रतारकम् ॥
 दानाद(ध)मनविक्रीतियोग्यं विनिमयोचितम् ।
 परीतः प्रयतैः स्निग्धैः पुरोहितपुरोगमैः ।
 विविधैर्विबुधैः श्रौतपथिकैरथि(धि)कैर्गिरा ॥
 श्रीवेंकटपतिरायक्षितिपतिवर्यस्य कीर्तिधुर्यस्य ।
 शासनमिदं सुधीजनकुवलयचन्द्रस्य भूमहेन्द्रस्य ॥
 श्रीवेंकटपतिरायोक्त्या(जोक्त्या)प्राह पौत्रः सभापतेः ।
 कावकोटिसुतो रामकविः शासनवाङ्मयम् ॥
 श्रीवीरणाचार्यवरेण्यपौत्रो वराच्युतार्यो गणपार्यपुत्रः ।

सूक्त्यालिखद्वेकटरायमौलेः पद्यानि हृद्यान्यथ शासनस्य ॥

दानपालनयोर्मध्ये दाना[त्]श्रेयोऽनुपालनम् ।

दाना[त्] स्वर्गमवाप्नोति पालनादच्युतं पदम् ॥

श्व(स्व)दत्ताद्विगुणं पुण्यं परदत्तानुपालनम् ।

परदत्तापहारेण स्वदत्तं [निष्फलं भवे]त् ॥

स्वदत्तां परदत्तां वा यो हरेत वसुंधराम् ।

षष्टिवर्षसहस्राणि विष्टायां जायते क्रिमिः ॥

ये(ए)कैव भगिनी लोके सर्वेषामेव भूभुजाम् ।

न भोज्या न करग्राह्या विप्रदत्ता वसुंधरा ॥

सामान्योऽयं धर्मसेतुर्नृपाणां काले काले पालनीयो भवद्भिः ।

सर्वानेतान्भाविनः पार्थिवेन्द्रान्भूयो भूयो याचते रामचन्द्रः ॥

(इण्डिअन् आण्टिकेरी १३, १८-१३२)

(८२)

कण्वाश्रमस्थमहादेवमन्दिरप्रशस्तिः ।

ओं नमः शिवाय ।

ओम् ।

नमः सकलसंसारसागरोत्तारहेतवे ।

तमोगर्ताभिसंपातहस्तालम्बाय शंभवे ॥

श्वेतद्वीपानुकाराः कचिदपरिमितैरिन्दुपादैः पतद्भि-

नित्यस्थैः सान्धकाराः कचिदपि निभृतैः फाणिपै(?)भोगभागैः ।

सोष्माणो नेत्रभाभिः कचिदतिशिशिरा ज[ह्लुक]न्याजलैवै-

रित्थं भावैर्विरुद्धैरपि जनितमुदः पान्तु शंभोर्जटा वः ॥

भोगीन्द्रस्य फणामणी(णि)द्युतिमिलन्मौलीन्दुलोलांशवो

नेत्राग्रेश्छुरिभस्सधूमकपिशैर्ज्वालाशिखाग्रैः कचित् ।

१. अस्य कण्वाश्रमस्याधुना 'कुन्नस्व' इति नाम्ना बृन्दीनरेशराज्यतो विनिःसृतस्य कोटानगरस्य चर्मण्वतीतीरवसतेः पूर्वस्यां गव्यूतिमात्रान्तराले प्रसिद्धिः.

मुक्ताकारमरुन्नदीजलकगैराकीर्णशोभाः कचि-
 चेत्यं शाश्वतभूषणव्यतिकराः शंभोर्जटाः पान्तु वः ॥
 स्थाणोर्वः पातु मूर्ध्ना(र्धा) सर इव सततव्योमगङ्गाभ्रुलोल-
 स्फूर्जद्भोगीन्द्रपङ्क-श्लथविकटजटाजूटकहारहारी ।
 मन्दं यत्र स्फुरन्त्यो धवलनरशिरोवारिजन्मान्तराले
 स्पष्टः प्रोद्यन्मृणालाङ्कुरनिकर इवामान्ति मौलीन्दुभासः ॥
 नेत्रक्रोडप्रसक्तोज्ज्वलदहनशिखां.....भासां शिखानां
 हस्ताभ्यामूर्ध्वमुद्यद्विश(ष)शिखिवदनग्रन्थिमातत्य नागम् ।
 भारं संयम्य कृत्वा समममृतकरोद्भासि मौलीन्दुबिम्बं
 स्थाणुः प्रारब्धनृतो जगदवतु लयोत्कम्पिपादाङ्गुलीकः ॥
 चूडाचारुमणीन्दुमण्डितभुवः(?) सद्भोगिनामाश्रयः
 पक्षच्छेदभयार्तिसंकटवतां रक्षाक्षमो भूभृताम् ।
 दूराभ्यागतवाहिनीपरिकरो रत्नप्रकारोज्ज्वलः
 श्रीमानित्थमुदारसागरसमो मौर्यैर्नवयो दृश्यते ॥
 दिङ्मागा इव जात्यसंभृतमुदो दानोज्ज्वलैराननै-
 विस्त्रम्भेण रमन्त्यभीतमनसो मानोद्भुराः सर्वतः ।
 सद्भंशत्ववशप्रसिद्धयशसो यस्मिन्प्रसिद्धा गुणैः
 श्लाघ्या भद्रै..... च सत्त्वबहुलाः पक्षैः समं भूभृतः ॥
 इत्थं भवत्सु भूपेषु भुञ्जत्सु सकलां महीम् ।
 धवलात्मा नृपस्तत्र यशसा धवलोऽभवत् ॥
 कायादिप्रकटार्जितैरहरहः स्वैरेव दोषैः सदा
 निर्वस्त्रा[ः] सततक्षुधि प्रतिदिनं स्पष्टि(ष्टी)भवद्यातनाः ।
 राज्ञीसंचरणा भृशं परगृहेष्वित्थं विजित्यारयो
 येनाद्यापि.....तां सुविपदो नीताः पिशाचा इव ॥

१. 'शिखाप्रायभासां' इति भवेत्. २. 'मौर्यैर्हिरण्यादिभिरर्चाः प्रकल्पिताः' इति
 व्याकरणमहाभाष्यम्. ३. 'भद्रतया' इति भवेत्. ४. 'विकीर्णतां' इति भवेत्.

कोपाङ्गूनमहेभकुम्भविगलन्मुक्ताफलालंकृत-
 स्फीतास्रस्रुतिमण्डिता अपि मुहुर्येनोर्जितेन स्वयम् ।
 उन्नालैरिव पङ्कजैः पुनरपि च्छिन्नैः शिरोभिर्वि(द्वि)षां
 विक्रान्तेन विभूषिता रणभुवस्त्यक्ता नरैः कातरैः ॥
 इत्थं तस्य चिरंतनो द्विजवरः सत्तायुध-
 प्रीति(?)प्रेतनरेन्द्रसत्कृति^१प्रसिद्धो गुणैः ।
 यस्याद्यापि रणाङ्गणे विलसितं संसूचयन्ति द्विषः
प्यच्छोणितमर्मरा रणभुवः प्रेतपृ(प्रि)याः प्रायशः ॥
 शब्दस्यार्थ इव प्रह्लादनपटोर्मर्गिस्त्रयीसंज्ञितो
 धर्मः सेव्यविशुद्धभावसरलो न्यायस्य मूलं सतः ।
 प्रामाण्यं प्रैंगतयः साध्यस्य संसिद्धये
 तैस्यतः पृ(प्रि)यसखः श्रीसंकुकाख्यो नृपः ॥
 द्रेङ्गिणी नाम तस्यासीद्धर्मपत्नी द्विजोद्भवा ।
 तस्यां समभवद्वीरःकृतगुणाकरः ॥
 यशस्वी रूपवान्दाता श्रीमाञ्जिशवगणो नृपः ।
 शिवस्य नूनं स गणो येन तद्भक्ततां गतः ॥
 खड्गाघातदलत्तनुत्रविचटद्विस्फुलिङ्गोज्ज्वल-
 ज्वालादग्धकबन्धकण्ठकुहरप्रोन्मुक्तनादोलवणे ।
 नाराचैर्व्यथिताननाकुलखगप्रोद्वान्तरक्तासवं
 प्रीतप्रेतजनो रणे रतधिया येनासकृच्चर्वितः(?) ॥
 ज्ञात्वा जन्म जराविपत्तिमरणक्लेशैरशेषैश्चितं
 स्वार्थस्याप्ययमेव योग उचितो लोके प्रसिद्धः सताम् ।
 तेनेदं परमेश्वरस्य भवनं धर्मात्मना कारितं
 यं दृष्ट्वैव समस्तलोकवपुषां नष्टं कलेः कल्मषम् ॥

१. 'सन्वीर्यवत्ता' इति भवेत्. २. 'मुदः पात्रं' इति भवेत्. ३. 'शुष्यत्' इति पूरितम्. ४. 'प्रगतस्य हेतुविषयः' इति भवेत्. ५. 'तस्यामूदतिसंयतः' इति पूरितम्. ६. 'सुतः' इति भवेत्.

पुष्पाशोकसमीरणेन सुरभावुत्फुल्लचूताङ्कुरे
 काल्ये(ले) मत्तविलोलषट्पदकुलैर्व्यरुद्धदिङ्मण्डले ।
 जातेऽपाङ्गनिरीक्षणैककथके नारीजनस्य सरे
 ह्यसं सद्भवनं भवस्य सुधिया तेनेह कण्वाश्रमे ॥
 काल्ये(?)न्दोलाकुलानां तनुवलनभरात्प्रस्फुटत्कञ्चुकानां
 कान्तानां दृश्यमानैः १भोजि(गि)संभोगचिह्नैः ।
 यस्मिभिमुख्यस्थितिज्ञटितिनमच्छ(त्स)स्मिन्तार्धेक्षणानां
 भ्रूमङ्गैरेव रम्यैर्हृदयविनिहितः सूच्यते प्रेमबन्धः ॥
 मत्तद्विरेफझङ्कारि सहकारविराजिताः ।
 संवीक्ष्य ककुभो बाष्पं मुञ्चन्ति पथिकाङ्गनाः ॥
 धूपादिगन्धदीपार्थं खण्डस्फुटितहेतुना ।
 ग्रामौ दत्तौ क्षयो निमिः(?) सर्वाङ्गां चोणिपद्मौ ॥
 पालयन्तु नृपाः सर्वे येषां भूमिरियं भवेत् ।
 एवंकृते ते धर्मार्थं नूनं यान्ति शिवालयम् ॥
 संसारसागरं घोरमनेन धर्मसेतुना ।
 तारयिष्यत्ययं नूनं जन्यौ चात्मानमेव च ॥
 तावत्ससागरां पृथ्वीं सनगां च सकाननाम् ।
 यावदिन्दुस्तपे भानुस्तावत्कीर्तिर्भविष्यति ॥
 संवत्सरशतैर्यतैः सपञ्चनवत्यर्गलैः ।
 सप्तभिर्मालवेशानां मन्दिरं धूर्जटेः कृतम् ॥
 अलुब्धः पृ(प्रि)यवादी च शिवभक्तिरतः सदा ।
 कारापको शब्दगुणो धार्मिकः शंसितव्रतः ॥
 दक्षः प्राज्ञो विशुद्धात्मा शूर(लि)भक्तः पृ(प्रि)यंवदः ।
 ४सोकश्चास्मिन्कायस्थो गोमिकाङ्गजः ॥

१. 'कुचकलशमुजां' इति पूरितम्. २. 'नप्रीत्याभिमु' इति भवेत्. ३. 'स्तपेत्' इति भवेत्. ४. 'आप्तो' इति भवेत्. ५. 'ऽत्र रौषुक' इति पूरितम्.

उत्कीर्णं शिवनागेन द्वारशिवस्य सूनुना ।

..... ॥

सूनुना भट्टसुरभेर्देवटेन श्रुतोज्ज्वलाः ।

श्लोका अमी कृता भक्त्या मौलिचन्द्रसुधाभुजः ॥

..... ।

कृष्णसुतो गुणाढ्यश्च सूत्रधारोऽत्र णण्णकः ॥

एतत्कण्वाश्रमं ज्ञात्वा सर्वपापहरं शुभम् ।

कृतं हि मन्दिरं शंभोर्धर्मकीर्तिविवर्धनम् ॥

यतिहीनं शब्दहीनं मात्राहीनं तु यद्भवेत् ।

तत्सर्वं साधुचित्तेन मर्षणीयं बुधैः सदा ॥

(इण्डिअन् आण्टिकेरी १३/१६३-६५)

(८३)

उदयपुराधीशजयसिंहवल्लभानां शासनपत्रम् ।

स्वस्ति श्रीमद्विजयोदयपुराद्भगवत्स्वामिमहासेनपादानुध्यातानां सप्त-
लोकमातृभिः सप्तमातृभिः परिवर्धितानां भगवन्नारायणप्रसादसमाना(सा)-
दितवराहलञ्छनेक्षणक्षणवशीकृताशेषमहीक्षितां मानव्यसगोत्राणां हारीती-
पुत्राणामश्वमेधावभृथस्नानपवित्रीकृतगात्राणां च(चा)लुक्यानां कुलमलं-
करिणोश्चतुर्दधिसलिलसमुल्लङ्घितकीर्तेः श्रीकीर्तिवर्मणः पौत्रः समाश्रि-
तानां कामधेनुचरितस्यानेकरिपुदुर्गप्रमथनावाप्तविषमसिद्धेर्यस्य च शस्त्रमा-
पन्नत्राणाय, विग्रहः पराभिमानभङ्गाय, शिक्षितं विनयाय, विभवार्जनं प्रदा-
नाय, प्रदानं धर्माय, धर्मः श्रेयोवाप्तये, तस्य तनयः शशधर इव सर्वलोक-
हृदयानन्दकरः, सुरगज इवाविच्छिन्नदौनकि(क्लि)न्ननिकेतः, चक्रधर इवा-
प्रतिहतचक्रः, द्रोण इव कृपापानुगतः, स्वबाहुबलोपार्जितसर्वसिद्धिः समर-

१. अस्योदयपुरस्य सत्ता मद्राजराजधान्यां कृष्णापरिसरे नूर्जिविदपरगणेऽस्तीति बोध्यम्. २. 'दानं गजमदे त्यागे' इति मेदिनिः. ३. चक्रं सैन्यं राष्ट्रम्, अस्त्रं च. ४. कृपा दया, कृपो द्रोणाचार्यश्चालकः.

शतसंकटोत्कण्ठविजयवीरधवजः श्रीजयसिंहवल्लभमहाराजः परमब्र-
ह्मण्यो मातापितृपादानुध्यातः सर्वानेवमाज्ञापयति—अस्तु वो विदितम्—
अस्माभिर्गुद्रहारविषये मर्दावल्लीपूर्वपार्श्वे पेणुकपडुनाम ग्रामग्रामो विष्णुनि-
मित्तं विजयराज्यसंवत्सरेऽष्टादशे पोगुल्लरवास्तव्याय भारद्वाजसगोत्राय भा-
रद्वाजसूत्रस्याधीतवेदद्वयस्य शिवशर्मणः पौत्राय गृहीतसाहस्रस्याधिगत-
वेदद्वयस्य देवशर्मणः पुत्राय षट्कर्मनिरतायाशीतितर्काय गुप्तशर्मणे सर्व-
करपरिहारेणाग्रहारीकृत्य प्रतिग्रहो दत्तो न कैश्चिदप्यस्योपरि बाधा
करणीया ॥

उक्तं च भगवता वेदव्यासेन व्यासेन—

बहुभिर्वसुधा दत्ता बहुभिश्चानुपालिता ।

यस्य यस्य यदा भूमिस्तस्य तस्य तदा फलम् ॥

षष्टि वर्षसहस्राणि स्वर्गे मोदति(?) भूमिदः ।

आक्षेप्ता(च्छेत्ता) चानुमन्ता च तान्येव नरके वसेत् ॥

मन्त्री पुरोहित[श्चा]स्य यथेन्द्रस्य बृहस्पतिः ।

आज्ञप्तिः(?) शिव(व)शर्मास्य वाजपेय..... ॥

(इण्डिअन् आण्टिकेरी १३१३७-३८)

(८४)

वाकाटकदेशमहाराजश्रीप्रवरसेनस्य शासनपत्रम् ।

ओं ओं स्वस्ति प्रवरपुरादग्निष्टोमाप्तोर्या(?)मोक्षयषोडश्यतिरात्रवाजपे-
यबृहस्पतिसवसा(ना)दास्कचतुरश्वमेधयाजिनः वि[ष्णुवृ]द्धसगोत्रस्य साम्रा-
[जो] वाकाटकानां महाराजश्रीप्रवरसेनस्य सूनोरत्यन्तस्वामिमहाभैरवभ-
क्तस्यांसभारसंनिवेशितशिवलिङ्गोद्ग्रहनशिवसुपरितुष्टसमुत्पादितराजवशानां
पराक्रमाधिगतभागीरथ्यामलजलमूर्धाभिषिक्तानां दशाश्वमेधावभृथस्नातानां
भारशिवानां महाराजभवनागदौहित्रस्य गौतमीपुत्रस्य पुत्रस्य(?) वाका-

१. अयं च वाकाटकदेशो महादेवपर्वतगोदावरीनद्योर्महानद्यजण्टपर्वतयोश्चान्तराले
वर्तते इति डॉक्टरबुल्लरव्याख्यानतोऽवगम्यते.

टकाणां महाराजश्रीरुद्रसेनस्य सूनोरत्यन्तमाहेश्वरस्य सत्यार्जवकारुण्यशौ-
 र्यविक्रमनयविनयमाहात्म्याधि(दि)मत्त्वहात्रा(?)गतभक्तित्वधर्मविजयित्वम-
 नोनैर्मल्यादिगुणैः समुपेतस्य वर्षशतमभिवर्धमानकोशदण्डसाधनसंतानपुत्रपौ-
 त्रिणो युधिष्ठिरवृत्तेर्वाकाटकानां महाराजश्रीपृथिवि(वी)षेणस्य सूनोर्भ-
 गवतश्चक्रपाणेः प्रसादोपाजितश्रीसमुदयस्य वाकाटकानां महाराजश्री-
 रुद्रसेन[स्य] सूनोर्महाराजाधिराजश्रीदेवगुप्तसुतायां प्रभावतीगुप्तायामुत्प-
 न्नस्य शंभोः प्रसादधृतिकार्तयुगस्य वाकाटकानां परममाहेश्वरमहाराजश्री-
 प्रवरसेनस्य वचना[त्] भोजकटराज्ये मधुनदीतटे चर्माङ्कनामग्रामो
 राजमानिकभूमिसहस्रैरष्टाभिः ८००० शत्रुघ्नराजपुत्रकोण्डराजविज्ञप्त्या
 नानागोत्रचरणेभ्यो ब्राह्मणेभ्यः सहस्राय दत्तः । यतोऽस्सत्संतका(?)सर्वा-
 ध्यक्षाधियोगनियुक्ता आज्ञासंचारिकुलपुत्राधिकृता भटाश्च विश्रुतपूर्वयाज्ञया-
 ज्ञपयितव्याः—विदितमस्तु वो यथेहास्माकं मनोधर्मायुर्बलविजयैश्वर्यविवृद्धये
 इहामुत्र हितार्थमात्मानुग्रहाय वैजयिके धर्मस्थानेऽपूर्वदत्त्योदकपूर्वमतिस्तु-
 ष्टः । अथास्योचितां पूर्वराजानुमतां चातुर्वैद्यग्राममर्यादान्वितरामः । त-
 द्यथा—अकरदायी, अमटच्छात्रप्रावेश्यः, अपारम्परगोबलीवर्दः, अपुष्प-
 क्षीरसंदोहः, अवरासनवर्माङ्गार[ः], अलवणक्लिन्नक्रेणिवणकः(?), सर्ववेष्टि-
 परिहारपरिहृ(ह)तः, सनिधिः सोपनिधिः, सक्लि(क्ल)सोपक्लि(क्ल)सः, आच-
 न्द्रादित्यकालीयः, पुत्रपौत्रानुगमकः, भुज(ञ्ज)तां न केनचिद्धाघातः कर्तव्यः
 सर्वक्लि(क्लि)याभिः स रक्षितव्यः पर(रि)वर्धयितव्यश्च । यश्चायं(श्चेदं)
 शासनमगणयमानो(नः) स्वल्पामपि [प]रिबाधां कुर्यात् कारयिता वा
 तस्य ब्राह्मणैर्वेदितस्य सदण्डनिग्रहं कुर्याम । अस्मिंश्च धर्मावरकरणेऽती-
 तानेकराजदत्तसंचिन्तनपरिपालनं कृतपुण्यानुकीर्तनपरिहारार्थं न कीर्त-
 यामः—

व्यासगीतौ चात्र श्लोकौ प्रमाणीकर्तव्यौ—

‘स्वदत्तां परदत्तां वा यो हरेत वसुंधराम् ।

गवां शतसहस्र[स्य] हन्तुर्हरति दुष्कृतम् ॥

षष्टि वर्षसहस्राणि स्वर्गे मोदति(?) भूमिदः ।

आच्छेत्ता चानुमन्ता च तान्येव नरके वसेत् ॥' इति ।

शासनस्थितिश्चैयं ब्राह्मणैरीश्वरैश्चानुपालनीया । तद्यथा—राजा सप्ताङ्गे राज्येऽद्रोहप्रवृत्तानां ब्रह्मघ्नचौरपारदारिकराजापथ्यकारिप्रभृतीनां संग्रामं कुर्वतामन्यग्राभेष्वनपराद्धानामाचन्द्रादित्यकालीयः । अतोऽन्यथा कुर्वतामनुमोदितव्यो(?) राज्ञो भूमिच्छेदं कुर्वतोऽस्तेपमिति(?) । प्रतिग्राहिणश्चात्र वारनियुक्ताः शाठ्यायनः गणार्यः वात्स्यदेवार्यः भारद्वाजकुमारशर्मर्यः पाराशर्यगुहशर्मा काश्यपदेवार्यः महेश्वरमात्रार्यः कौण्डिन्यरुद्रार्यः सोमार्यो हरिशर्मर्यो भारद्वाजकुमारशर्मर्यः कौण्डिन्यमातृशर्मा वरशर्मा गौण्डशर्मा नागशर्मा भारद्वाजशान्तिशर्मा रुद्रशर्मा वात्स्यो भोजकदेवार्यो भवशर्मा देवशर्मा भारद्वाजमोक्षशर्मा नागशर्मा रेवतीशशर्मा धर्मर्यो भारद्वाजशर्मर्यो नन्दनार्यो मूलशर्मेश्वरशर्मा वरशर्मा वात्स्यस्कन्दाय्यो भारद्वाजवप्पार्यो धर्मर्य आत्रेयस्कन्दाय्यो गोतमसोमशर्मर्यो भर्तृशर्मर्यो रुद्रशर्मर्यो मघार्यो मातृशर्मर्य ईश्वरशर्मर्यो गोतमसगोत्रमातृशर्मर्यः कौण्डिन्यदेवशर्मर्यो वरशर्मर्यो रोहार्यो गोतमसगोत्रस्वामिदे[वा]र्यो रेवतीशर्मर्यो ज्येष्ठशर्मर्यः शाण्डिल्यकुमारशर्मर्यः स्वातिशर्मर्यः शाठ्यायनकौण्डार्यप्रभृतयः सेनापतौ खत्रवर्मणि संवत्सरेऽष्टादशे १८ ज्येष्ठमासशुक्लपक्षे त्रयोदश्यां शासनं लिखितमिति ॥

वाकाटकललामस्य क्रमप्राप्तनृपश्रियः ।

राज्ञः प्रवरसेनस्य शासनं रिपुशासनम् ॥

(इण्डिअन् आण्टिकेरी १२।२४३-४५)

१. अयं चाष्टादशः संवत्सरः प्रवरसेनराज्यारम्भतो बोध्यः. तद्राज्यमीशाब्दीयपञ्चमशतके आसीदिति डॉक्टरबूल्हरसिद्धान्तः.

(८५)

कान्यकुब्जेश्वरश्रीगोविन्दचन्द्रमहाराजानां
शासनपत्रम् ।

ओं ओं नमो भगवते वासुदेवाय ।

तमाद्यं सर्वदेवानां दामोदरमुपासहे ।

त्रैलोक्यं यस्य वक्तीव क्रोडान्तःस्थं वलित्रयी ॥

वंशे गाहडवालाख्ये बभूव विजयी नृपः ।

महिअलसुतः श्रीमान्नलना भागसंनिभः ॥

याते श्रीमोजभूषे विबुधवरवधूनेत्रसीमातिथित्वं

श्रीकर्णे कीर्तिशेषं गतवति च नृपे क्षमात्यये जायमाने ।

भर्तारं यं धरित्री त्रिदिवविभुनिभं प्रीतियोगादुपेता

त्राता विश्व(श्वा)सपूर्वं समभवदिह स क्षमापतिश्चन्द्रदेवः ॥

द्विषत्क्षितिभृतः सर्वान्विधाय विवशान्वशे ।

क(का)न्यकुब्जेऽकरोद्राजा राजधानीमनिन्दिताम् ॥

तेनाजनि द्विषदिलापतिदन्तिर्सिंहः

क्षोणीपतिर्मदनपाल इति प्रसिद्धः ।

येनाक्रियन्त बहुशः समरप्रबन्धाः

संनर्तितप्रहतशत्रुकुबन्धबन्धाः ॥

तस्मादजायत नरेश्वरवृन्दवन्द्य-

पादारविन्दयुगलो ज्वलितप्रतापः ।

क्षोणीपतीन्द्रतिलको रिपुरङ्गभङ्गी

गोविन्दचन्द्र इति विश्रुतराजपुत्रः ॥

संवत्साहल्लिके एकषष्ट्युत्तरशता(भ्य)धिके ।

पौषमासे शुक्लपक्षे पञ्चम्यां रविदिनेऽङ्के ॥

१. द्वाविंशे लेखे कान्यकुब्जेश्वरचन्द्रदेवस्य महीचन्द्रात्मजत्ववर्णनेन 'महीचन्द्र' 'म-
हीपाल' इति पाठो भवेत्.

संवत् ११६१ पौषसुदी ९ रवौ । अद्येहासतिकायां सकलकल्मषक्ष-
यकारिण्यां यमुनायां स्नात्वा यथाविधानं मन्त्रैर्देवर्षिमनुष्यभूतपितृस्तर्प-
यित्वा सूर्यं भट्टारकं सर्वकर्तारं भगवन्तं शिवं विश्वाधारं वासुदेवं समभ्यर्च्य
हुतवहं हुत्वा जीआवतीपट्टलायां वसभीग्रामे समस्तमहत्तमजनपदान्संबो-
धयति—यथा ग्रामोऽयं मया क्षेत्रवनमधूकाभ्रविशति अथू(?) प्रस्थाक्षपट-
लप्रस्थाकारतुरूपकदण्डवरवज्रा(?) हिरण्यसर्वादायसंयुक्तः पूर्वस्याम्—बाधु-
मउअग्रामः, पश्चिमायाम्—वाडथलाग्रामः, दक्षिणस्याम्—पुसौलीग्रामः,
उत्तरस्याम्—सावधडग्रामः, एवं चतुरावाटविशुद्धो मातापित्रोरात्मनश्च
यशोपुण्यविवृद्धये जलबुद्बुदाकारं जीवितं दानभोगफलां लक्ष्मीं ज्ञात्वा बहू-
चशाखिने गौतमगोत्राय गौतमावितथाङ्गिरसत्रिप्रवराय मेनेपौत्राय कल्पेपु-
त्राय ज्योतिर्विंदे ब्राह्मणालहेकाय महाराजपुत्रश्रीमद्भोविन्दचन्द्रदेवेनोत्त-
रायणसंक्रान्तौ कुशपूतेन हस्तोदकेन चन्द्रार्कं यावच्छासनत्वेन प्रदत्तः ।

ये यास्यन्ति महीभृतो मम कुले किं वा परस्मिन्पुर-

स्तस्मिन्नेष मयाज्जलिर्विरचितो नादेयमस्मात्कियत् ।

दूर्वामात्रमपि स्वधर्मनिरता दत्तं मया पालयतां

वायुर्वास्यति तपस्यति प्रतपनः श्रुत्वा मुनीनां वचः ॥

बहुभिर्वसुधा भुक्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥

स्वदत्तां परदत्तां वा यो हरेत वसुंधराम् ।

स विद्यायां कृमिर्भूत्वा पितृभिः सह मज्जति ॥

भूमिं यः प्रतिगृह्णाति यस्तु भूमिं प्रयच्छति ।

तावुभौ पुण्यकर्माणौ नियतं स्वर्गवासिनौ ॥

तडागानां सहस्रेण वाजपेयशतेन च ।

गवां कोटिप्रदानेन भूमिर्हर्ता न शुध्यति ॥

लिखितं च पुरोहितश्रीजागूक-महत्तक-श्रीबालहण-प्रतिहारश्रीगौ-

तम-एषां संमत्या पण्डितश्रीकूकेपुत्रविजयदासेनेति ॥

(इण्डिअन् आण्टिकेरी १४१०-३४)

(८६)

श्रीसिद्धणदेवमहाराजानां ताम्रपत्रम् ।
स्वस्ति ।

दीर्घायुरुन्नततरप्रतापः पृथिवीमिमाम् ।
रक्षतादक्षताचारः प्रजानाथः प्रजाहितः ॥
निर्विघ्नं पातु विश्वस्य गोप्ता स धरणीधरः ।
धर्मद्रुहां दमयिता देवस्त्याग(?)चतुर्भुजः ॥
अस्ति क्षत्रियरत्नानामाकरः सागरायति ।
कुलं कलचुरीत्यारुख्यं विख्यातं भुवनत्रये ॥
तदन्ववाये राजाभूत्कृष्णः कृष्ण इवापरः ।
अपि बालस्य चरितमद्भुतं यस्य गीयते ॥
स जोगममहीपालं कालं वैरिमहीभुजाम् ।
वीरैकवन्द्यमहसां पात्रं पुत्रमजीजनत् ॥
दाक्षिण्यजलधेस्तस्मात्क्षीरोदादिव चन्द्रमाः ।
अजायत जगत्कान्तः परमर्दिमहीपतिः ॥
तस्मान्मेरोरिवाशेषव्यापिनां तेजसां निधिः ।
उदितः सुभटादित्यो विज्जणः पृथिवीपतिः ॥

स च

आचक्राम न कां दिश न बुभुजे कं देशमुन्मूलयां-
चक्रे कं न रिपुं बभार न रिपूनप्याश्रितान्कानिह ।
संचिक्वे न धनानि कानि न ददौ किं दातमीजे मखैः
कैर्नाथं गुणरत्नरोहणगिरिः श्रीविज्जणक्षमापतिः ॥
चाण्ड्यं पाण्ड्यस्त्यजति भजते चोलभूपश्चलत्वं
भङ्गं वङ्गः सरति भरते मालवः कालशङ्काम् ।
भूप(पा)श्चान्ये जयति जगतीं विज्जणक्षोणिपाले
किं नो दुर्गं जहति जिहते कां दिशं कांदिशीकाः ॥

सर्वाशातिमिरं नुदन्मुकुलयन्सर्वद्विषद्भूभुजां
 हस्ताम्भोजततीर्जगद्धवलयन्सर्वं स्वकीर्त्योजसा ।
 सर्वोर्वीव(ध)रमूर्धपीठनिहितश्रीपादरम्योदयो
 राजा सोम उदैत्कलानिधिरितः पूर्णस्फुरन्मण्डलः ॥
 वार्ता कैव रणोत्सवेषु निनदद्देरीरवे भैरवे
 दूष्येषु दुषणाहतेरपि कृतैस्तैः कीलकोलाहलैः ।
 यद्यात्रासु विदुदुवुर्न रिपवः के कोशदेशत्यजः
 केषां वा न विदीर्यते स हृदयं मूर्छानिमिलदृशाम् ॥
 यत्र पितरीव पातरि यम इव यन्तरि जनो हि दण्डधरे ।
 लोकद्वयोचितानां सौख्यानां पारदृशाम्भूत् ॥
 ततस्तस्यानुजः श्रीमाञ्जातः संकमभूपतिः ।
 प्रसन्नपुण्यलक्ष्माङ्कः प्रकृत्यैव दयापरः ॥
 तत आहवमल्लोऽभूद्राजा तत्सोदरः सुधीः ।
 अशेषैरप्यशेषं च जगदाह्लादयन्गुणैः ॥
 तस्य श्रीकन्यसो भ्राता गुणै रत्नाकरोपमः ।
 अभूर्त्तिघणदेवाख्यो जगदाह्लादकारकः ॥
 यस्य नामाक्षरैरेव शरैरिव भयंकरैः ।
 प्रणम्य प्राणरक्षायै यतन्ते केवलं द्विषः ॥
 किं नाम चित्रचरितः स्तूयते राजकुञ्जरः ।
 नित्यप्रवृत्तदानोऽपि नैति यो मत्तवाच्यताम् ॥

स खलु निखिलप्रजानुरागैकप्रयोजनगुप्र(प्रगु)णीकृताजानिकागन्तुको
 भ(न)यगुणग्रामसमवायसाहाय्यकसमुपचीयमानसंततसमाराध्यमानदेवद्विज-
 प्रसादनिरन्तरनिरन्तरायपरिवर्धमानसाम्राज्यलक्ष्मीविलाससुखासिकासमास-
 न्नप्रसन्नगम्भीरनिरातङ्कनिष्कलङ्कचित्तवृत्तिर्महाराजाधिराजः श्रीमत्सिङ्घ-
 देवः (कुशली) वेलुवलत्रिशतान्तर्गतं श्रीमद्भगवत्या जगदम्बिकायाः प्रत्यक्ष-
 ज्येष्ठादेव्या निवासं महादिव्यक्षेत्रं श्रीमत्कुक्कनूरुनामधेयं ग्रामं प्रसिद्धसी-
 मासमन्वितं निधिनिक्षेपजलपाषाणारामादिसहितं त्रिभोगाभ्यन्तरमष्टभोगते-

जः स्वाम्ययुक्तं शुल्कदण्डसादकारुकरमौलिकार्हणादिसकलद्रव्योपार्जनोपेतं
स(श)कनृपकालातीते च पञ्चोत्तरशताधिकसहस्रगते (११०९) शके शोभ-
कृत्संवत्सरे आश्वयुक्ता(ज्य)मावास्यायां सोमवारे व्यतीपातयोगे श्रुतशील-
विद्याविनयसंपन्नेभ्यः सदाचारपरिपूतपुण्यमहिमभ्यो सहस्रसंख्यापरिमि-
तेभ्यो नानागोत्रेभ्यो महा(हा)ब्राह्मणेभ्यो राज्ञा राजकीयैरप्यङ्गुलिप्रेक्षणीयं
सर्वनमस्यं कृत्वा धारापूर्वकं परमया भक्त्या दत्तवान् । अस्य च धर्मस्य
रक्षणे फलम्—

बहुभिर्वसुधा भुक्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥

गण्यन्ते पांसवो भूमेर्गण्यन्ते वृष्टिविन्दवः ।

न गण्यन्ते विधात्रापि धर्मसंरक्षणे फलम् ॥

अपहरतः समर्थस्य चाप्युदासीनस्य (स्याद)त एव विपरीतं फलम् ।

स्वदत्तां परदत्तां वा यो हरेत वसुंधराम् ।

षष्टिं वर्षसहस्राणि विष्टायां जायते क्रिमिः ॥

कर्मणा मनसा वाचा यः समर्थोऽप्युपेक्षते ।

स स्यात्तदैव चण्डालः सर्वधर्मबहिष्कृतः ॥

अत एवाह रामभद्रः—

सामान्योऽयं धर्मसेतुर्नृपाणां काले काले पालनीयो भवद्भिः ।

सर्वानेतान्भाविनः पार्थिवेन्द्रान्भूयो भूयो याचते रामभद्रः ॥

शक्तिव्युत्पत्तिसंपन्नविद्वच्छ्रीपादसेविना ।

रचितादित्यदेवेन सेयं शासनपद्धतिः ॥

कृतिरियं त्रिभुवनविद्याचक्रवर्तिनः श्रीमदादित्यदेवस्य । लिखितमिदं
पण्डितलक्ष्मीधरेण । उत्कीर्णं राजविज्ञानिना पदयेन ॥ मङ्गलमहाश्रीः ॥

(इण्डिअन् आण्टिकेरी ४१२७५-७६)

(८७)

कुरुकुलवंशावतंसश्रीजनमेजयभूपालानां शासनपत्रम् ।

श्रीगणाधिपतये नमः ।

पान्तु वो जलदश्यामाः शार्ङ्गग(शार्ङ्ग)ज्याघातकर्कशाः ।

त्रैलोक्यमण्डपस्तम्भाश्चत्वारो हरिबाहवः ॥

स्वस्ति श्रीजयाभ्युदये युधिष्ठिरशके प्लवङ्गाख्ये(ख्य)येकोनवति-
(८९)वत्सरे सहस्यमासि अमावास्यायां सोमवासरे श्रीमन्महाराजाधिराजरा-
जपरमेश्वरो वैयग्रणी(?)पादगोत्रजः श्रीजनमेजयभूपः किष्किन्धानगर्या
सिंहासनस्थः सकलवर्णाश्रमधर्मप्रतिपालकः पश्चिमदेशस्थसीतापुरवृकोदर-
क्षेत्रे तत्रत्यमुनिवृन्दमठस्य गरुडवाहनतीर्थश्रीमच्छिष्यकैकयनाथैराराधित-
सीतारामस्य पूजार्थं कृतभूदानसाधनमस्त्रपितामहयुधिष्ठिराधिष्ठितमुनिवृ-
न्दक्षेत्रे(त्र)स्य चतुःसीमापरिमितिक्रमःपूर्वभागे—उत्तरवाहिन्यास्तुङ्गभद्रायाः
पश्चिमे, दक्षिणभागे अगस्त्याश्रमसंगमादुत्तरे, पश्चिमे पाषाणनद्याः पूर्वे,
उत्तरभागे—भिन्ननद्या दक्षिणे, ये(ए)तन्मध्यस्थितमुनिवृन्दक्षेत्रं भवच्छि-
ष्यपारम्पर्या चन्द्रार्कपर्यन्तं निधिनिक्षेपजलपाषाणाक्षिण्यागामिसिद्धसा-
ध्यतेजःस्वाम्यसहितं स्वबुद्धानुकूल्येनासन्मातापितृणां विष्णुलोकप्राप्त्यर्थं
हरिहरसंनिधावपुरागसमये सहिरण्येन तुङ्गभद्राजलधारापूर्वकं क्षेत्रं यतिहस्ते
दत्तोऽ(त्तवान)स्म्यहम् ॥ एतद्धर्मसाधनस्य साक्षिणः—

आदित्यचन्द्रावनिलानलौ च द्यौर्भूमिरापो हृदयं मनश्च ।

अहश्च रात्रिश्च उभे च संध्ये धर्मश्च जानाति नरस्य वृत्तम् ॥

दानपालनयोर्मध्ये दानाच्छ्रेयोऽनुपालनम् ।

दानात्स्वर्गमवाप्नोति पालनादच्युतं पदम् ॥

१. 'शतेषु षट्सु सार्धेषु व्यधिकेषु च भूतले । कलेर्गतेषु वर्षाणामभूवन्कुरपाण्डवाः ॥'
इति राजतरङ्गिणीतो युधिष्ठिरादीनां त्रिपञ्चाशदधिके वर्षशतषट्के कलियुगस्य याते सत्ता
प्रतीयते, ततश्च जनमेजयराज्य(८९)संवत्सरे प्रकटा. २. 'वैयाघ्रपद्यगोत्राय सांक्रत्यप्र-
वराय च । अपुत्राय ददाम्येतज्जलं भीष्माय वर्मिणे ॥' इति भीष्मार्यदानमन्त्रे भीष्मस्य
वैयाघ्रपद्यगोत्रत्वोक्तेर्जनमेजयस्यापि तद्गोत्रत्वनिश्चयात् 'वैयाघ्रपद्यगोत्रजः' इति पाठो भवेत्.

स्वदत्ताद्विगुणं पुण्यं परदत्तानुपालने ।
 परदत्तापहारेण स्वदत्तं निष्फलं भवेत् ॥
 महत्ता पुत्रिका ज्ञेया पितृदत्ता सहोदरा ।
 अन्यदत्ता तु जननी दत्तभूमीं परित्यजेत् ॥
 अन्यैस्तु छर्दितं भुद्रे(ऽ)श्वमिश्रं छर्दितं न तु ।
 ततः कष्टो(?) ततो नीचः स्वयं दत्तापहारकः ॥
 स्वदत्तां परदत्तां वा ब्रह्मवृत्तिं हरेत यः ।
 षष्टिं वर्षसहस्राणि विष्ठायां जायते कृमिः ॥

(इण्डिअन् आण्टिकेरी ४।३३३-३४)

(८८)

माढपुरशिवमन्दिरस्थः शिलालेखः ।

सर्गस्थितिलयहेतोर्विश्वस्य [ब्रह्म]विष्णुरुद्राणाम् ।
 मूर्तित्रयं प्रदधते संसारभिदे नमो विभवे ॥
 यदुवंशभुवां राज्ञां सैङ्गपुरं राज्यमायुगाद्भवताम् ।
 श्रीसेनवर्मनामा राजर्षिः प्रक्रमेणासीत् ॥
 तनयस्तस्य श्रीमान्नृपतिरभूदार्थवर्मनाम्नैव ।
 आर्यव्रततां प्रथमं स्थापितवांस्तदनु यश्चरितैः ॥
 श्री[दत्त]वर्मनामा दत्ताभयविभवविजयविध्व...सः ।
 भीतार्थिकुलारिभ्यो बभूव तस्यात्मजो नृपतिः ॥
 सूनुरभूत्तस्य महान्भूपालः श्रीप्रदीप्तवर्मेति ।
 दर्पान्धशत्रुपुतनापतङ्गपटलीप्रदीप्ताग्निः ॥
 श्रीश्वरवर्मेति सुतस्तस्याभूद्भूपतिः प्रदानेन ।
 ऐश्वर्यं यः क्रि(कृ)तवान्भव इव निचये [भवार्थानाम् ॥

१. अयं च लेखः प्रागेकोनविंशलेखसमानश्लोकोऽपि दातृभेदाद्विन्न एव. अत एवा-
 प्रमपाठोऽपि भिन्न एव.

श्रीवृद्धिर्वर्मसंज्ञस्तस्य बभूवात्मजः प्रवृत्तश्रीः ।
 चन्द्र इव तापहारी नयनानां नन्दनो राजा ॥
 स्वभुजार्जितशौर्ययशा दानवतामुपरि दृष्टसामर्थ्यः ।
 श्रीसिङ्घवर्मनामा तत्तनयो राजसिङ्घोऽभूत् ॥
 तस्य सुतोऽभूदाशापूरणकर्मा जनस्य तापच्छित् ।
 श्रीजलनामा नृपतिः कलियुगदावाग्निजलवर्षः ॥
 श्रीयज्ञवर्मनामा तदङ्गजोऽभून्महीपतिर्येन ।
 यज्ञाज्यधूमजलदैर्नित्योत्केकाः क्रि(कृ)ताः शिखिनः ॥
 पुत्रस्तस्य बभूव श्रीमात्राजपैरचलवर्मेति ।
 कृतयुगचरितेष्वचलो यश्च स्थैर्यादिगुणसाम्यात् ॥
 यः समरर्षङ्गलाख्यामन्वर्थवतीं दधार रणरौद्रः ।
 अपरामगणितसंगरकरिरदनाग्राङ्कितोरस्कः ॥
 तस्य दिवाकरवर्मा श्रीमांस्तनयो बभूव नृपतीशः ।
 यस्य दिवाकरताभूत्परतेजोभिभवधर्मेण ॥
 वारणविषाणसंकटसंगरचलवारिणः श्रुता यस्य ।
 अकरोदरीनशस्त्रान्सपदि महीवङ्गलभटाख्या ॥
 तस्य कनीयान्भ्राता श्रीभास्कर इत्यभून्नृपतिपालः ।
 रिपुवङ्गलाभिधानं योऽवहदाजौ विजयमन्त्रम् ॥
 स्वभुजार्जितपरराज्यद्रविणसदादानकर्मणः पाणेः ।
 यस्यासीद्विश्रामो नतरिपुष्टक्ष्णस्थितिषु ॥
 येनाभिरुह्य पद्भ्यां पतत्रिगम्यानि शैलदुर्गाणि ।
 आक्रम्य युद्धशौण्डा हस्तिकरं दापिताः क्षितिपाः ॥
 तस्य गुणार्जितदेवीशब्दा श्रीकपिलवर्धनसुताभूत् ।
 राज्ञी प्राणेशा श्रीजयावलीत्येकपत्नी च ॥
 तस्यास्तनया सावित्रीवेश्वरेति नाम्नासीत् ।
 जालंधरनृपसूनोर्जाया श्रीचन्द्रगुप्तस्य ॥

भर्तरि गतवति नाकं करिणः] स्कन्धाद्भवास्पदमिदं सा ।
 तत्पुण्यायाकारयदाचार्यानुगतसत्येन ॥
 यावन्महीमहीधरजलनिधयो यावदिन्दुरविताराः ।
 तावदिदमस्तु कीर्तिस्थानं श्रीचन्द्रगुप्तस्य ॥
 भट्टक्षेमशिवात्मजभट्टस्कन्दादवाप्तशुभजन्मा ।
 भट्टवसुदेव एतां प्रशस्तिमकरोदयो[ध्ये]शः ॥
 अश्मनीश्वरणा(ना)गेन नागदत्तस्य सूनुना ।
 उत्कीर्णा सूत्रधारेण रोहीतकनिवासिना ॥

(आर्कियालॉजिकल् सर्वे-इण्डिया ११२-४)

(८९)

महासामन्तप्रचण्डनायकश्रीचन्द्रगुप्तस्य दानपत्रम् ।

ओम् ।

स वोऽव्याद्वेधसा धाम यन्नाभिकमलं कृतम् ।
 हरश्च यस्य कान्तेन्दुकलया कमलंकृतम् ॥
 आसीन्मुरारि(तः)संकाशः कृष्णराजः क्षिते[ः] पतिः ।
 अप्रमेयवसोर्दाता साक्षाद्धर्म इवापरः ॥
 शुभतुङ्गतुङ्गतुरगप्रवृद्धरेणुध्वरुद्धरविकिरणम् ।
 श्रीष्मेऽपि नभो निखिलं प्रावृट्कालायते स्पष्टम् ॥
 तस्यात्मजः श्रीध्रुवराजनामा महानुभावः प्रथितप्रतापः ।
 प्रसाधिताशेषनरेन्द्रचक्रः क्रमेण बालार्कवपुर्बभूव ॥

१. इदं च शिवमन्दिरं यमुनोत्तरदेशे जौनसारवावरनगरप्रगणान्तर्गतमाढपुरे
 लक्ष्मामण्डलनाम्ना प्रसिद्धमस्ति. २. अयं च श्रीचन्द्रगुप्तः पञ्चनददेशान्तर्गत-
 जलंधरनगरभूपालसूनुर्मौर्यवंश्यप्राचीनचन्द्रगुप्ततो भिन्न एव. २ इदं च दानपत्रं गुजरा-
 तदेशे कापडवणजग्रामे समधिगतम्. ३ अयं च कृष्णराजः प्राचीनलेखमालायां चतुर्थले-
 खवर्णितराष्ट्रकूटान्वय एव भवेत्. ४. 'शुभतुङ्ग इति कृष्णराजस्य नामान्तरम्' इति
 चतुर्थलेखटिप्पण्यां महामहोपाध्यायाः.

शशधरकरनिकरनिभं यस्य यशः सुरनगाग्रसानुस्थैः ।
परिगीयते समन्ताद्विद्याधरमुन्दरीनिवहैः ॥

तस्याप्यभूद्भुवनभारभृतेः समर्थः

पार्थोपमः पृथुसमानगुणागुणज्ञः ।

दुर्वारवैरिवनितातुलतापहेतु-

गोविन्दराज इति सुप्रथितप्रतापः ॥

यस्य प्रभोश्चतुरचारुदरकीर्तेः

रामापरो निरुपमस्य पितुः सकाशात् ।

सत्स्वप्यनेकतनयेषु गुणातिरेका-

न्मूर्धाभिषिक्तनृपसंमतमाशु राज्यम् ॥

रक्षितं येन निःशेषं चतुरम्भोधिसंयुतम् ।

राज्यधर्मेण लोकानां कृता तुष्टिः[ः] परहृदि ॥

सूनुस्तस्यातिवीरः सकलगुणगणाकारभूतो बभूव

भूपालान्कण्टकाभान्सपदि विघटितान्वेष्टयित्वा ददाह ।

राज्यं यस्या(श्चा)भिमानी निजमपि चलितं बाहुवीर्याद्वाप

पृथ्वीमेकातपत्रामकुरुत बलवान्श्रीमहाराजषण्डः ॥

यस्य विभोः कारायां रिपुरमणीचारुचरणलज्जानाम् ।

परुषरवो निगडानामनवरतं श्रूयते लोके ॥

तस्माद्बभूव राजा प्रथितयशसः शुभतुङ्गनामायम् ।

योऽसावकालवर्षापरनामा गीयते लोकैः ॥

कृष्णचरितः स एव हि हितकृतये यो विभर्ति वर्णानाम् ।

राज्यं निहतारातिः स्वभुजेन भुवं च कृष्ण इव ॥

अस्य च रणप्रभावाद्ब्रह्मवकान्वयमगाद्भृशं लक्ष्मीः ।

पश्चाद्भूतकवीन्द्रैरनवरतं पठ्यते प्रकटम् ॥

तस्मादन्वयसागरात्समभवच्छ्रीशुद्धं.....कुण्ड-

स्तस्माच्चापि बभूव दर्पदलनः श्रीदेगडिर्विद्विषाम् ।

येनानेकनरेन्द्रदन्तिदलनात्प्राप्तं यशः शाश्वतं
 सिंहेनेव रणायी विरचिता निर्भीकमेकाकिना ॥
 तस्माज्जातः प्रचण्डः प्रच(चु)रखरकराक्रान्तनिःशेषभूभृ-
 त्नाम्ना श्रीराजहंसः प्रतिदिनमुदयी कश्यपाद्वा विवस्वान् ।
 येनानीता निजं श्रीः पुनरपि भवनं चञ्चला क्वापि यान्ती
 पार्थेनेवारिचक्रप्रमथनपटुना शांभवं भव्यभावम् ॥
 निर्जितसकलारिजनः श्रीधवलपः प्रसिद्धतरनामा ।
 धवलितभुवनो यशसा संजातः पवनसूनुरिव ॥
 सिंघी(ही)भूय विपक्षेण गृह्यमाणं यशेप्सुना(?) ।
 दत्तं स्वस्वामिने येन तं निहत्याशु मण्डलम् ॥
 तस्मात्प्रचण्डः संजातः समरे यशलम्पटः ।
 अक्रुवश्चापि खड्गेन विख्यातो निर्मलो भुवि ॥
 सेलुविद्याधरेणापि सेलुलालित(?)पाणिना ।
 निहत्य शत्रून्समधे(रे) यशसा(ः)कुलमलंकृतम् ॥
 श्रीमद्वल्लभराजः(?) श्रीहर्षपुरोप[ल]क्षिताद्भामान् ।
 भुञ्जत्यकालवर्षः(?) अर्धाष्टशतोपसंख्यातान् ॥

सर्वानागामिभद्रनृपतिमहासामन्तामात्यबलाधिकृतविषड्(यि)कमहत्तरा-
 न्समनुबोधयति—अस्तु वः संविदितम्—यथा श्रीखेटकहर्षपुरकासद्रह
 एतदर्धाष्टमयं(ष्टशतमध्ये ?) समधिगतपञ्चमहाशब्दमहासामन्तप्रचण्डदण्ड-
 नायकश्रीचन्द्रगुप्ते[न] मया श्रीहर्षपुरार्धाष्ट[म]शतान्तःपाति[क]र्षट-
 वाणिज्यचतुराशीतिकाप्रतिबद्धरूरिद्वादशकान्तःपातिव्याघ्रासग्रामः सवृ-
 क्षमालाकुलः सदण्डदशापराधः ससीमापर्यन्तः सकाष्ठतृणकूपतडागोपेतः स-
 भोगभागः सहिरण्यश्चतुरावाटनोपलक्षितो घाण(स)कपलसमेतः [समभि-
 दिश्यते] । आघाटनानि अभिलिख्यन्ते । पूर्वतः—पङ्खोलोग्रामो विस्त्वावल्ली

१. 'रणायीविरचितात्' इति पाठो भवेत्. २. 'श्रीमद्वल्लभराजः' इति पाठो भवेत्.
 ३. 'भुनक्त्यकालवर्षः' इति च E. Hultzsch. Ph.D. पण्डितः शोधितवान्.
 तथा च 'अकालवर्ष' इति वल्लभराजस्यैव नामान्तरं भवेत्.

च । दक्षिणतः—केरडवल्लीग्रामो अरलुवकग्रामश्च । पश्चिमतः—नावा-
लिका अपूवल्ली च । उत्तरतः—अम्बाउच्चग्रामः । एवं चतुराघाटनोपलक्षितो
वल्लूरिकाग्रामो भट्टवास्तव्यवाजिमध्यंदिनभरद्वाजसगोत्रब्रह्मचारिब्राह्मण-
ब्रह्मभट्टाय वव्वसुताय स्वात्वोदकातिसर्गेण वलिचरुवैश्वदेवार्थं प्रतिग्रहेण
प्रतिपादितः । तदर्थमस्मत्प्रदत्तधर्मदायः सर्वैरेवागामिभोक्तृभिरस्मयु(दु)परो-
धात्पालनीयोऽनुमन्तव्यश्च ।

उक्तं च रिषिव्यासेन—

षष्टिवर्षसहस्राणि स्वर्गे तिष्ठति भूमिदः ।

आच्छेत्ता चानुमन्ता च तान्येव नरके वसेत् ॥

विन्ध्याटवीष्वतोयासु शुष्ककोटरवासिनः ।

महाहयो हि जायन्ते भूमिदानं हरन्ति ये ॥

स्वदत्तां परदत्तां वा यत्नाद्रक्ष नराधिप ।

महीं महीभृतां श्रेष्ठ दानाच्छ्रेयोनुपालनम् ॥

यानीह दत्तानि पुरा नरेन्द्रैर्दानानि धर्मार्थयशस्कराणि ।

निर्माल्यवान्तप्रतिमानि तानि को नाम साधुः पुनराददीत ॥

सर्वानेवं भाविनः पार्थिवेन्द्रान्भूयो भूयो याचते रामभद्रः ।

सामान्योऽयं धर्मसेतुर्नृपाणां काले काले पालनीयो महद्भिः ॥

बहुभिर्वसुधा भुक्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥' इति ।

[चल]कमलदलाम्बुविन्दुलोलां श्रियमवलोक्य मनुष्यजीवितं च ।

सकलमिदमशाश्वतं च बुद्धा नहि मनुजैः परकीर्तयो विलोप्याः ॥

१. Dr. Hultzsch पण्डितस्तु 'भट्टवास्तव्यभरद्वाजसगोत्रवाजिमध्यंदिनसब्रह्म-
चारि' इति शोधितवान्. २. 'अस्मदनुपरोधा' इति Dr. Hultzsch पण्डितः. ३.
'रिषिव्यञ्जनादिश्च । 'विद्याविदाघमतयो रिषयः प्रवृद्धाः' इति बालपण्डितजातकात्'
इति मुकुटः—एतदज्ञानानेन Dr. Hultzsch पण्डितेन 'ऋषि इति पठितव्यम्'
इत्युक्तम्.

स्वदत्तां परदत्तां वा यो हरेत वसुंधराम् ।
 स विष्ठायां कृमिर्भूत्वा पितृभिः सह पच्यते ॥
 भूमिं यः प्रतिगृह्णाति यश्च भूमिं प्रयच्छति ।
 उभौ तौ पुण्यकर्माणौ नियतं स्वर्गगामिनौ ॥
 अग्रेरपत्यं [प्रथितं] सुवर्णं भूवैष्णवीभूमिसुताश्च गावः ।
 लोकत्रयं तेन भवेत्तु दत्तं यः काञ्चनं गां च महीं च दद्यात् ॥
 वह्निं वह्निसुतं चाम्बु पञ्चपूतं(?) प्रजापते ।
 दत्त्वा सर्वरसां चैव न मर्त्यो जायते पुनः ॥
 सर्वेषामेव दानानामेकजन्मानुगं फलम् ।
 हाटकक्षितिगौरीणां सप्तजन्मानुगं फलम् ॥

स्वहस्तोऽयं श्रीमदकुसुमस्य श्रीधवलप्पसूनोः । शकसंवत् ८३२ वैशाख
 शुद्ध पौर्णमास्यां महावैशाख्यां पूर्वदेवब्रह्मदायवर्जो दत्तः । लिखितमिदं
 शासनं कुलपुत्रकेणामैयकेन नेमादित्यसुतेनेति । यदत्रोनाक्षरमधिकाक्षरं वा
 तत्सर्वं प्रमाणमिति व्यासतुल्योऽपि मुह्यति । स्वहस्तोऽयं श्रीचन्द्रगुप्तस्य ॥

(आर्कियालॉजिकल् सर्व्हे ऑफ् इण्डिया १।५३-६)

(९०)

बाणादिमहाकविवर्णितश्रीहर्ष[वर्धन]-
 महाराजानां दानपत्रम् ।
 ओम् ।

स्वस्ति महानौहस्त्यश्वजयस्कन्धावारात् पिन्थिकायाः महाराजश्रीनर-
 वर्धनः तस्य पुत्रस्तत्पादानुध्यातः श्रीवज्रिणीदेव्यामुत्पन्नः परमादित्य-

१. इदं च दानपत्रं ताम्रपट्टे उत्कीर्णमधुना लक्ष्मणपुरे (Lucknow Museum)
 वर्तते. एतच्च १८८८ ख्रिस्तवर्षीयजान्युवरीमासे नथूपरपरिगणान्तर्गतमधुवनग्रामे हलेन
 कृषता कुटुम्बिना भूमौ खातं लब्धम्. तस्य प्रतिविम्बं Dr. J. Burgess
 महाशयैः प्रेषितमुपलभ्य G. Bühler Ph. D., L L. D., C. I. E. महाशयैः
 Archeological Survey of India पुस्तके ७२-७३ पृष्ठे सव्याख्यं प्रका-
 शितम्.

भक्तो महाराजश्रीराज्यवर्धनः, तस्य पुत्रस्तत्पादानुध्यातः श्रीअप्सरोदे-
व्यामुत्पन्नः परमादित्यभक्तो महाराजश्रीमद[र]दित्यवर्धनः, तस्य पुत्र-
स्तत्पादानुध्यातः श्रीमहासेनगुप्तादेव्यामुत्पन्नश्चतुःसमुद्रातिक्रान्तकीर्तिः प्र-
तापानुरागोपनतान्यराजो वर्णाश्रमव्यवस्थापनप्रवृत्तचक्र एकचक्ररथ इव
प्रजानामार्तिहरः परमादित्यभक्तः परमभट्टारकमहाराजाधिराजश्रीप्रभाकर-
वर्धनः, तस्य पुत्रस्तत्पादानुध्यातः सितयशःप्रतानविच्छुरितसकलभुवन-
मण्डलः परिगृहीतधनद्वरुणेन्द्रप्रभृतिलोकपालतेजाः सत्पथोपार्जितानेक-
प्रवि(व)णभूमिप्रदानसंप्रीणितार्थिहृदयोऽतिशयितपूर्वराजचरितो देव्याम-
मलयशोमत्यां श्रीयशोमत्यामुत्पन्नः परमसौगतः सुगत इव परहितैकरतः,
परमभट्टारकमहाराजाधिराजश्रीराज्यवर्धनः,

राजानो युधि दुष्टवाजिन इव श्रीगुप्तेदेवादयः

कृत्वा येन कशाप्रहारविमुखाः सर्वे समं संयताः ।

उत्खाय द्विषतो विजित्य वसुधां कृत्वा प्रजानां प्रियं

प्राणानुज्झितवानरातिभवने सत्यानुरोधेन यः ॥

तस्यानुजस्तत्पादानुध्यातः परममाहेश्वरो महेश्वर इव सर्वसत्त्वानुकम्पी
परमभट्टारकमहाराजाधिराजश्रीहर्षः श्रावस्तीभुक्तौ कुण्डधानीवैषयिकसोम-
कुण्डिकाग्रामे समुपगतान्महासामन्तमहाराजदौःसाधसाधनिकप्रमातार(तृ)-
राजस्थानीयकुमारामात्योपरिकविषयपतिभटचाटसेवकादीन्प्रतिवासिजनपदां-
श्च समाज्ञापयति—अस्तु वः संविदितम्—अयं सोमकुण्डकाग्रामो ब्राह्मण-
वामरथ्येन कूटशासनेन भुक्तक इति विचार्य यस्तच्छासनं भङ्क्त्वा तस्मादा-
क्षिप्य च स्वसीमापर्यन्तः सोद्रङ्गः सर्वराजकुलाभाव्यप्रत्यायसमेतः सर्वपरिहृ-
तपरिहारो विषयादुद्धृतपिण्डः पुत्रपौत्रानुगश्चन्द्रार्काक्षितिसमकालीनो भूमि-
च्छिद्रन्यायेन मया पितुः परमभट्टारकमहाराजाधिराजश्रीप्रभाकरवर्धन-
देवस्य, मातुः परमभट्टारिका महादेवीराज्ञीश्रीयशोमतीदेव्याः, ज्येष्ठभ्रा-
तृपरमभट्टारकमहाराजाधिराजश्रीराज्यवर्धनदेवपादानां च, पुण्ययशोभि-
वृद्धये सावर्णिंसगोत्रच्छन्दोगसब्रह्मचारिभट्टवातस्वामि-विष्णुवृद्धसगोत्र-
बह्वचसब्रह्मचारिशिवदेवस्वामिभ्यां प्रतिग्रहधर्मणाग्रहारत्वेन प्रतिपादितो

विदित्वा भवद्भिः समनुमन्तव्यः । प्रतिवासिजनपदैरप्याज्ञाश्रवणविधेयैर्भूत्वा
यथासमुचिततुल्यमेयभागभोगकरहिरण्यादिप्रत्याया अनयोरेवोपनेयाः । सेवो-
पस्थानं च करणीयमिति ।

अपि च—

अस्मत्कुलक्रममुदारमुदाहरद्भिरन्यैश्च दानमिदमभ्यनुमोदनीयम् ।
लक्ष्म्यास्तडित्सलिल.....चञ्चलाया दानं फलं परयशःप्रतिपालनं च ॥

कर्मणा मनसा वाचा कर्तव्यं प्राणिने हितम् ।

हर्षेणैतत्समाख्यातं धर्माज्जनमनुत्तमम् ॥

दूतकोऽत्र महाप्रमातार(तृ)महासामन्तयोः स्कन्दगुप्तैः । महाक्षपट-
लाधिकरणाधिकृतसामन्तमहाराजेश्वरगुप्तसमादेशाच्चोत्कीर्णं गुर्जरेण । संवत्
२०+९ मार्गशीर्षवदि ६ ॥

(आर्कियालॉजिकल् सर्वे ऑफ् इण्डिया ७२-७३)

(९१)

छिन्दवंशप्रभूतलल्लमहाराजानां प्रशस्तिपत्रम् ।

ओं नमः शिक्वैय ।

हेलाङ्गुष्ठाग्रपीडाभरनमदचलोत्सङ्गसंभारदूर-

भ्रश्यद्भूभारतिर्यग्बलितमणिफणामण्डले भोगिराजे ।

तत्कालोद्भ्रान्तलोकत्रितयकृतमहास्तोत्रमन्त्रावतारः

पायाद्वः पार्वती]शः शमितदशशिरः शौर्यवीर्यावलेषः ॥

१. अयं च २५ मितो वर्षः श्रीहर्षराज्यारम्भकालतो ज्ञेयः. श्रीहर्षराज्यारम्भस्तु
६०६ मितः ख्रिस्ताब्दः. तथा च ६३१ मितः ख्रिस्ताब्दो दानपत्रकालः. २. इयं
च प्रशस्तिः शिलायामुत्कीर्णं पीलीभीताभिधनगरतो विंशतिमैलमिते गढगजान-
ग्रामे उपलब्धा Mr. H. S. Boulderson महाशयैः १८९९ ख्रिस्ताब्दे.
ततश्च G. Bühler. Ph. D., L. L. D. C. I. E. महाशयैः Archeolo-
gical Survey of India पुस्तके सव्याख्यं प्रकाशिता.

भ
र
स्त
ता
प्र
व
म
प्र
म
पर

तस्य
परम
कुण्ड
राज
श्व स
वामर
क्षिप्र
तपरि
च्छिद्र
देवस
तृपरम
वृद्धये
बहुच

शूलक्षतद्विरददानवकुम्भमुक्तमुक्ताकलापकलितामलकण्ठकान्तिः ।
विश्वं पुनातु गिरिजा वदनावधूतचन्द्रोपनीतपरिवेषमिवोद्वहन्ती ॥

लक्ष्मीविभ्रमकेलिसन्न सुभटव्यापारलीलास्पदं
प्रख्यातक्षितिपालरत्नजलधिः श्रीराजहंसीसरः ।

सद्वीरव्रततीर्थमार्थिकुमुदप्रह्लादनेन्दुद्विष-

द्वंशभ्रंशदवानलो विजयतां छिन्दक्षितीशान्वयः ॥

उत्पत्तिरस्य हि पुरा च्यवनान्महर्षेर्व्यकव्यलीककलिते त्रिदशाधिनाथे ।
तद्दर्पनिर्दलनदत्तकठोरदृष्टेरष्टासु दिक्षु यशसैव सह प्रसिद्धा ॥

वंशेऽस्मिन्सितकीर्तिकंदलवति श्रीवीरवर्माख्यया
ख्यातोऽभूद्भुवि भूषितावनितलो राजन्यचूडामणिः ।

जन्मस्थानमिवाकलय्य कमला तुङ्गात्मनां भाविनां
भर्तृणामवनेश्चकार चतुरा यस्यालयान्तस्थितिम् ॥

त्यागी धर्मपरः पराक्रमधनः सत्यप्रियः कीर्तिमा-
न्सन्मार्गानुगतः शुचिर्दृढमतिर्मान्नी व्रती नीतिमान् ।

शौर्यौदार्यविवेकधैर्यनिलयो यः संगतः सज्जनै-
र्युक्तः सर्वगुणोदयेन महतामाराधनीयोऽभवत् ॥

तस्मादत्युग्रतेजःप्रसरनियमितारातिपङ्कोपसङ्गः

श्रीमांश्चण्डप्रतापः सकलवसुमतीभूषणं भूषणोऽभूत् ।

यस्योद्योगप्रसर्पद्बलभरदलितक्ष्मातलस्थस्थवीयः-

शेषाहिश्वासशोषादगमदिरिणतां निर्जलं भोगिसन्न ॥

यत्सैन्यगन्धगजगण्डगलन्मदाम्भःसंजातचन्द्रकशतैरिव मुद्रितासु ।

दूरे विपक्षकरिणी वनदन्तिनोऽपि भूयो न वारि जगृहुः सरसीष्वरण्ये ॥

यः सेवागतराजचक्रमुकुटोद्भृष्टाङ्घ्रिपीठस्थलो

भर्ता यश्चतुरम्बुराशिरशनालंकारवत्या भुवः ।

विक्षेपैरपि यस्य ते रघुपतेराशोषिताः सिन्धवो

यस्तस्यापि महाकुलाचल इवावष्टभ्य तस्थौ भुवम् ॥

यस्यैषा राजधानी रजनिकरकराकारकान्तैर्गुणैः

पूर्वेवाद्यापि रम्या स्फुरति मरकतश्यामलैः काननान्तैः ।

उद्यानैर्नन्दनाभैरतिविशदसुधासेकशुभ्रैः सुराणां

प्रासादैरुन्नताग्रैरमरपतिपुरीस्पर्धिनी वा विभाति ॥

तस्यानुजः समभवद्भवभक्तिनम्रः श्रीमल्हणः परिघपीवरबाहुदण्डः ।

भ्रातुः कृपाणतुलिताहितराजचक्रं यो लीलयैव धवलो धुरमावभार ॥

लङ्घ्वा ततः स विपुलामपि राजलक्ष्मीं भक्तिं परामकृत देवगुरुद्विजेषु ।

प्रीत्यै सुहृत्प्रणयिवन्धुजनैः जनिष्ट दुष्टक्षयादतनुतातिमुदं प्रजासु ॥

तस्य प्रियापि चुलुकीश्वरराजवंशसंभूतिरुज्ज्वलगुणाभरणाभिरामा ।

गीता जगत्यणहिलेति समस्तकान्तशुद्धान्तवक्रकमलेन्दुकला बभूव ॥

तस्यां श्रीलल्लनामाजनि जनितमहामण्डलाधीशशङ्कः

शूरः कुन्देन्दुदत्तद्युतितुलितगुणालंकृताशामुखश्रीः ।

योऽसौ सामन्तचक्राचलकनकगिरिर्विदुतारातिलक्ष्मी-

स्तिर्यग्नेत्रान्तपाताहतभुजशिखरश्छिन्दवंशप्ररोहः ॥

चित्रं यदस्य किल जन्मदिने समन्ताच्छ्रीमल्हणस्य भवने परमप्रभोदे ।

आवेदयन्त्युदयमम्बरतः पपात भृङ्गालिमङ्गलरवैरिव पुष्पवृष्टिः ॥

नोन्निद्रा नलिनी न चार्पितमनःस्निग्धा सतां संगति-

नोत्फुल्लस्तवका नता वनलता सीमा समस्या न च ।

नोद्दामा कविभारती न च तथा हृद्या शरत्कौमुदी

लक्ष्मीर्यस्य यथा बभूव विदुषामानन्दनिष्यन्दिनी ॥

किं जातैरपरैर्धराधिपतिभिर्मन्ये वृथा रक्षिता

येषां तिष्ठति दुर्मगेव वनिता श्रीरप्यभोग्या गृहे ।

नाभूदस्ति न नापि कोऽपि भविता भूपालचूडामणि-

र्यः श्रीलल्लनरेन्द्रचन्द्रसदृशस्त्यागेन भोगेन च ॥

१. एतच्छिन्दवंशीयभूपालवर्णनात्मकं काव्यं नैषधीयचरितकर्तृश्रीहर्षेणापि कृतं भवेत्. तथा च नैषधीयचरितसप्तदशसर्गसमाप्तौ 'यातः सप्तदशः स्वसुः सुसदृशि च्छिन्द-प्रशस्तेर्महाकाव्ये तद्भुवि नैषधीयचरिते' इत्युक्तं श्रीहर्षेण. नारायणेनापि 'छिन्दप्रशस्ति-रपि ग्रन्थो मया कृत इति सूचितम्' इति व्याख्यायि.

७
भ
ठ
स्त
ता
प्र
वः
मण
प्रा
मह
पर

तस्
परा
कु
राज
श्च
वाम
क्षि
तर्पा
च्छि
देव
तृप
वृद्ध
बहू

आदौ संगरसंगताहितमहामातङ्गकुम्भस्थली-
सिन्दूरारुणकान्तिरुज्ज्वलयशस्तेजोभिरिद्वस्ततः ।

उत्खातारितमःप्रतापविसरैराक्रान्तदिङ्मण्डल-
स्तिग्मांशोस्तुलनां विभर्ति भुवने यन्मण्डलाग्रोऽधुना ॥

अब्धौ मुक्तायमाना शिरसि हिमगिरेश्रगङ्गायमाना
व्योम्नि ज्योत्स्नायमाना दिशि दिशि करिणां कुम्भमालायमाना ।

उच्चैर्देवालयानामुपरि सितपताकायमाना यदीया
कीर्तिभ्रान्ता समन्तादनुनदि पुलिने राजहंसीयमाना ॥

कष्टे काले कलावप्यभिभवति जगत्कूपवापीतडागै-
रासन्नारामसत्रैः सुरसदनमठैर्मण्डितायाममुष्याम् ।

रम्यामृद्धिं वहन्त्यामतिसुजनजनानन्दितायां नगर्या
यसिन्धुर्मावतारे प्रकृतकृतयुगारम्भसंभावनाभूत् ॥

यः शासनान्यतिसमृद्धजनान्वितानि सीमान्तसस्यबहुलानि ददौ द्विजेभ्यः ।
पार्श्वप्रशस्ततरुषण्डमनोहराणि पुण्यानि निर्मलनदीतटवासभाञ्जि ॥

गङ्गा भगीरथेनेव येन मार्गोपदेशिना ।

स्वपुरीसंनिधौ रम्या पुण्या कटनदी कृता ॥

तस्याभवत्प्रणयिनी मधुसूदनस्य लक्ष्मीरिवामलकुलाम्बुनिधेः प्रसूता ।

सर्वावरोधनवधूमुखपद्मषण्डप्रालेयवृष्टिरपराभिधयापि लक्ष्मीः ॥

भक्त्या च या विनयनम्रतया च पत्युश्चेतो जहार गुणवत्यनुरागिणी च ।

रम्यं हराद्रिसुतयोरिव तत्तथा हि प्रेमापि रूढमनयोरितरेतरस्थम् ॥

आरामोद्यानवापीषु देवतायतनेषु च ।

कृतानि क्रियमाणानि यस्याः कर्माणि सर्वदा ॥

दीनानाथविपन्नेषु करुणान्वितचेतसः ।

सत्रेषु भुञ्जते यस्या विप्रसंघा दिने दिने ॥

इत्थं विविक्तमनयोः परिवर्धमानधर्मप्रबन्धविगलत्कलिकालवृत्त्योः ।

एकस्तयोरमुमकारयदिन्दुमौलेः प्रासादमद्रितनयाभवनं तथान्या ॥

सुरगृहयुगमेतत्तुङ्गकैलासशृङ्ग-

द्वितयतुलितकान्तिश्वेतमुचः सुधाभिः ।

वितरति हृदि नान्तर्विस्मयं कस्य वात-

प्रहतघनपताकाकम्पिताम्भोदवृन्दम् ॥

यावत्सकौस्तुभमुरो मुरमर्दनस्य शंभोः शशाङ्कशकलाभरणं शिरश्च ।

यावत्स्थितिं दधति तोयधयः समस्ताः स्तादेव तावदचला भुवि कीर्तिरेषा ॥

स जयतु भुवि लल्लश्छिन्दवंशप्रवीरः

सममतिगुणवत्या कान्तया चेह लक्ष्म्या ।

रिपुगजमदपङ्कलाविताग्रेण येन

प्रतिरणमसिनैवालेखि दिक्षु प्रशस्तिः ॥

भूत्यै सदैव भवने कृतसंनिधाना नानाविधानि दुरितानि विनाशयन्ती ।

सापत्यदारपरिवर्गसुहृद्गणस्य श्रीलल्लमण्डलपतेरनघास्तु देवी ॥

भूषणस्य मयूतायां संवद्धा भूमिरुत्तमा ।

विधाय देवपल्लीति देवयोः प्रतिपादिता ॥

पूजासंस्कारहेतोश्च शिवयोः शासनीकृतः ।

दानादायस्य पादोऽपि श्रीलल्लेन सुकीर्तिना ॥

प्रख्यातवत्समुनिवंशसमुद्भवोऽभूद्भट्टोऽनुरूपचरितः शिवरुद्रनामा ।

तत्सूनुना विरचिताभिनवा प्रशस्तिरेषा प्रसन्नकविता किल नेहिलेन ॥

यस्य प्रसन्नसरला पदमालिकेयं प्रह्लादहेतुरधिकं सदलंकृतिश्च ।

श्रीलल्लनिर्मलगुणग्रथनाभिरामा मुक्तावलीव हृदये विदुषां चकास्ति ॥

विष्णुहरेस्तनयेन च लिखिता गौडेन करणिकेणैषा ।

कुटिलाक्षराणि विदुषा तक्षादित्याभिधानेन ॥

कन्यकुब्जागतेनापि कामदेवसुतेन च ।

उत्कीर्णा सोमनाथेन टङ्कविज्ञानशालिना ॥

संवत्सरसहस्र १०४९ मार्गवदि ७ गुरुदिने ।

(आर्कियालॉजिकल् सर्व्हे ऑफ् इण्डिया—७७-८१ पृष्ठेषु)

(९२)

वलभीप्रभोस्तृतीयध्रुवसेनमहाराजस्य दानपत्रम् ।

ओं स्वस्ति विजयस्कन्धावारात्तिरिसिम्भिणिकावासकात्प्रसभप्रणता-
मित्राणां मैत्रकाणामतुलबलसंपन्नमण्डलाभोगसंसक्तप्रहारशतलब्धप्रतापात्र-
तापोपनतदानमानार्जवोपार्जितानुरागादनुरक्तमौलभृतश्रेणीबलावासराज्य-
श्रियः, परममाहेश्वरश्रीभट्टार्कादव्यवच्छिन्नराजवंशान्मातापितृचरणारवि-
न्दप्रणतिप्रविधौताशेषकलमषः शैशवात्प्रभृति खङ्गद्वितीयबाहुरेव समदपर-
गजघटास्फोटनप्रकाशितसत्त्वनिकषस्तत्प्रभावप्रणतारातिचूडारत्नप्रभासंसक्त-
पादनखरश्मिसंहतिः सकलस्मृतिप्रणीतमार्गसम्यक्परिपालनप्रजाहृदयरञ्ज-
नान्वर्थराजशब्दो रूपकान्तिस्थैर्यगाम्भीर्यबुद्धिसंपद्भिः स्मरशशाङ्काद्रिरा-
जोदधिन्निदशगुरुधनेशानतिशयानः शरणागताभयप्रदानपरतया तृणवदपा-
स्ताशेषस्वकार्यफलप्रार्थनाधिकार्थप्रदानानन्दितविद्वत्सुहृत्प्रणयिहृदयः पाद-
चारीव सकलभुवनमण्डलाभोगप्रमोदः परममाहेश्वरः श्रीगुहसेनः, तस्य
सुतस्तत्पादनखमयूखसंतानविस्तृतजाह्नवीजलौघप्रक्षालिताशेषकलमषः प्रण-
यिशतसहस्रोपजीव्यमानसंपद्रूपलोभादिवाश्रितः सरभसमाभिगामिकैर्गुणैः
सहजशक्तिक्षिक्षाविशेषविस्सापिताखिलधनुर्धरः, प्रथमनरपतिसमतिस्तु-
ष्टानामनुपालयिता धर्मदायानाम्, अपाकर्ता प्रजोपघातकारिणामुपप्ल-
वानाम्, दर्शयिता श्रीसरस्वत्योरेकाधिवासस्य, संहतारातिपक्षल-
क्ष्मीपरिभोगदक्षविक्रमो विक्रमोपसंप्राप्तविमलपार्थिवश्रीः परममाहेश्वरः
श्रीधरसेनः, तस्य सुतस्तत्पादानुध्यातः सकलजगदानन्दनात्यद्भुतगुण-
मुदयस्थगितसमग्रदिङ्मण्डलः समरशतविजयशोभासनाथमण्डलाग्रद्युतिभा-
सुरतरांसपीठोदूढगुरुमनोरथमहाभारः सर्वविद्यापरापरविभागाधिगमविमल-
मतिरपि सर्वतः सुभाषितलवेनापि सुखोपपादनीयपरितोषः, समग्रलोका-
गाधगाम्भीर्यहृदयोऽपि सुचरितातिशयसुव्यक्तपरमकल्याणस्वभावः खली-
भूतकृतयुगनृपतिपथविशोधनाधिगतोदग्रकीर्तिः धर्मानुपरोधोज्ज्वलतरी-
कृतार्थसुखसंपदुपसेवानिरूढधर्मादित्यद्वितीयनामा परममाहेश्वरः श्री-

तस्
परः
कु
राज
श्र
वाम
क्षि
तर्पा
च्छि
देव
तृप
वृद्ध
वहृ

शीलादित्यः, तस्यानुजस्तत्पादानुध्यातः स्वयमुपेन्द्रगुरुणेव गुरुणात्यादर-
 वता समभिलषणीयामपि राजलक्ष्मीं स्कन्धासक्तां परमभद्र इव धुर्यस्तदा-
 ज्ञासंपादनैकरसतयैवोद्ब्रह्मन् खेदमुखे(ख)रतिभ्यामनायासितसत्त्वसंपत्तिः
 प्रभावसंपद्वशीकृतनृपतिशतशिरोरत्नच्छायोपगूढपादपीठोऽपि परावज्ञाभिमा-
 नरसानालिङ्गितमनोवृत्तिः प्रणतिमेकां परित्यज्य प्रख्यातपौरुषाभिमानैर-
 प्यरातिभिरनासादितप्रतिक्रियोपायः कृतनिखिलभुवनमोदविमलगुणसंह-
 तिप्रसभविघटितसकलकलिविलसितगतिर्नीचजनारोहिभिरशेषैर्दोषैरानामृष्टा-
 त्युन्नतहृदयः प्रख्यातपौरुषास्त्रकौशलातिशयगणतिथविपक्षक्षितिपतिल-
 क्ष्मीस्वयंग्राहप्रकाशितप्रवीरपुरुषप्रथमसंख्याधिगमः परममाहेश्वरः श्रीखर-
 ग्रहः, तस्य तनयस्तत्पादानुध्यातः सकलविद्याधिगमविहितनिखिलविद्वज्ज-
 नमनःपरितोषातिशयः सत्त्वसंपदा त्यागौदार्येण च विगतानुसंधानाशमा-
 हितारातिपक्षमनोरथाक्षभङ्गः सम्यगुपलक्षितानेकशास्त्रकलालोर(लीक)रि-
 चतगह्वरविभागोऽपि परमभद्रप्रकृतिरकृत्रिमप्रश्रयविनयशोभाविभूषणः सम-
 रशतजयपताकाहरणप्रत्यलो(?)दग्रबाहुदण्डविध्वंसितनिखिलप्रतिपक्षदर्पो-
 दयः स्वधनुःप्रभावपरिभूतास्त्रकौशलाभिमानसकलनृपतिमण्डलाभिनन्दित-
 शासनः परममाहेश्वरः श्रीधरसेनः, तस्यानुजस्तत्पादानुध्यातः सच्चरिता-
 तिशयितसकलपूर्वनरपतिरतिदुःसाधानामपि प्रसाधयिता विण(ष)याणाम्,
 मूर्तिमानिव पुरुषकारः परिवृद्धगुणानुरागनिर्भरचित्तवृत्तिभिः, मनुरिव स्व-
 यमभ्युपपन्नः प्रकृतिभिः, अधिगतकलाकलापः कान्तिमात्रिवृत्तिहेतुरैकलङ्कः
 कुण्डनाथः, प्राज्यप्रतापस्थगितदिगन्तरालप्रध्वंसितध्वान्तराशिः सैततोदि-
 तः सविता, प्रकृतिभ्यः परं प्रत्ययमर्थवन्तमतिबहुतिथप्रयोजनानुबन्धमागम-
 परिपूर्णं विदधानः, संधिविग्रहसमासनिश्चयनिपुणः स्थानेऽनुरूपमादेशं
 ददद्गुणवृद्धिविधानजनितसंस्कारः साधूनां राज्यशालातुरीयतन्त्रयोरुभयो-
 रपि निष्णातः, प्रकृष्टविक्रमोऽपि करुणामृदुहृदयः, श्रुतवानप्यगर्वितः, का-
 न्तोऽपि प्रशम(मी)स्थिरसौहृदयोऽपि निरसिता दोषवत्ताम्, उदयसमयसमुप-

१. व्यतिरेकः. २. व्यतिरेकः. ३. 'निष्णातः' इत्येतदन्तेन राज्याङ्गव्याकरणप्रसि-
 द्धपदार्थानां श्लेषः. ४. शालातुरीयः पाणिनिः.

जनितजनतानुरागपरिपिहितभुवनसमर्थितबालादित्यद्वितीयनामा परमभा-
 हेश्वरः श्रीध्रुवसेनः, तस्य सुतस्तत्पादकमलप्रणामधरणिकषणजनितकिण-
 लाञ्छनललाटचन्द्रशकलः शिशुभाव एव श्रवणनिहितमौक्तिकालंकारविभ्रमा-
 मलश्रुतविशेषः, प्रदानसलिलक्षालिताग्रहस्तारविन्दः, कन्याया इव मृदुकरग्र-
 हणादमन्दीकृतानन्दविधिवसुंधरायाः, कार्मुके धनुर्वेद इव संभाविताशेषलक्ष्य-
 कलापः प्रणतसामन्तमण्डलोत्तमाङ्गधृतचूडारत्नायमानशासनः परममाहेश्वरः
 परमभट्टारकमहाराजाधिराजपरमेश्वरचक्रवर्तिश्रीधरसेनः, तत्पितामहभ्रातृ-
 श्रीशीलादित्यस्य शार्ङ्गपाणेरीवाङ्गजन्मनो भक्तिबन्धुराययवकल्पितप्रण-
 तेरतिधवलया दूरं तत्पादारविन्दप्रवृत्तया नखमणिरुचा मन्दाकिन्येव नित्य-
 ममलितोत्तमाङ्गदेशस्यागस्त्यस्यैव राजर्षि(र्षि)दाक्षिण्यमातन्वानस्य, प्रबलधव-
 लिम्बा यशसा वलयेन मण्डितककुभा नभसि यामिनीपतेर्विडम्बिताखण्ड-
 परिवेषमण्डलस्य, पयोदश्यामशिखरचूचुकरुचिरसह्यविन्ध्यस्तनयुगायाः क्षि-
 तेः पत्युः, श्रीडेरभटस्याङ्गजः क्षितिपसंहतेरनुरागिण्याः शुचियशोशुक-
 भृतः स्वयंवरमालामिव राज्यश्रियमर्षि(र्षि)यन्त्या कृतपरिग्रहः शौर्यमप्रति-
 हतव्यापारमानमितप्रचण्डरिपुमण्डलमण्डलाग्रमिवावलम्बमानः शरदि प्रस-
 भमाकृष्टशिलीमुखबाणासनापादितप्रसाधनानां परभुवां विधिवदाचरितक-
 रग्रहणः पूर्वमेव विविधवर्णोज्ज्वलेन श्रुतातिशयेनोद्भासितश्रवणः पुनः-
 पुनरुक्तेनेव रत्नालंकारेणालंकृतश्रोत्रः परिस्फुरत्कटकविकटकीटपक्षरत्नकि-
 रणमविच्छिन्नप्रदानसलिलनिवहावसेकविलसन्नवशैवलाङ्कुरमिवाग्रपाणिमु-
 द्रहन्, धृतविशालरत्नवलयजलधिवेलात्तटायमानभुजपरिष्वक्तविश्वंभरः
 परममाहेश्वरः श्रीध्रुवसेनः कुशली सर्वानेव समाज्ञापयति—‘अस्तु वः संवि-
 दितम्—यथा मया मातापित्रोः पुण्याप्यायनाय महिच्छ[क]विनिर्गत-
 महिच्छकवास्तव्यैतच्चातुर्विध्यसामान्यकौशिकसगोत्रवाजसनेयसब्रह्मचारि-
 ब्राह्मणवप्पुत्रभट्टिभटाय शिवभागपुरविषये दक्षिणपट्टे पट्टपट्टकग्रामः
 सोद्रङ्गः सोपरिकरः सभूतवातप्रत्यायः सधान्यहिरण्यादेयः सद्सापराधः
 सोत्पद्यमानविष्टिकः सर्वराजकीयानामहस्तप्रेक्षणीयः पूर्वप्रत्तदेवब्रह्मदेयर-
 हितः भूमिच्छिद्रन्यायेनाचन्द्रार्काणवक्षितिसरित्पर्वतसमकालीनः पुत्रपौत्रा-

तस्
पर
कु
राज
श्व
वाम
क्षि
तर्पा
च्छि
देव
तृप
वृद्ध
बहू

न्वयभोग्य उदकातिसर्गेण धर्मदायो निसृष्टः, यतोऽस्योचितया ब्रह्मदेयाग्रहा-
रस्थित्या भुज्जतः कृषतः कर्षयतः प्रति दिशतो वा न कैश्चिद्वासेषे वर्ति-
तव्यम् । आगामिभद्रनृपतिभिरप्यस्मद्वंशजैरन्यैर्वा स्वनित्यान्यैश्चर्याण्यस्थिरं
मानुष्यं सामान्यं च भूमिदानफलमवगच्छद्भिरयमस्मदायोऽनुमन्तव्यः परि-
पालयितव्यश्च' इति । उक्तं च—

बहुभिर्वसुधा भुक्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥

यानीह दारिद्र्यभयान्नरेन्द्रैर्धनानि धर्मायतनीकृतानि ।

निर्भुक्तमाल्यप्रतिमानि तानि को नाम साधुः पुनराददीत ॥

षष्टिं वर्षसहस्राणि स्वर्गे तिष्ठति भूमिदः ।

आच्छेत्ता चानुमन्ता च तान्येव नरके वसेत् ॥

दूतकोऽत्र प्रमातृश्रीनागः । लिखितमिदं संधिविग्रहाधिकृतदिविरप-
तिश्रीस्कन्धभट्टपुत्रदिविरपतिश्रीमदनहिलेनेति । संवत् ३००+३०+४
माव शु० ९ स्वहस्तो मम ॥

(आर्कियालॉजिकल सर्व्हे ऑफ् इण्डिया—८६-८८ पृष्ठेषु)

(९३)

दिल्लीप्रान्तस्थसारवलग्रामस्थकूपप्रशस्तिः ।

स्वस्ति ॥

सर्वभीष्टफलं यस्य पदाराधनतत्पराः ।

लभन्ते मनुजास्तस्यै गणाधिपतये नमः ॥

सत्यलो नाम वः पातु साम्बवत्याम्बया सह ।

प्रसादाद्यस्य देवस्य भक्ताः स्युः सौख्यभाजनम् ॥

१. वलभीसंवत् ३३४= ख्रिस्तसंवत् ६५३-६५४. २. 'अयं कूपः सारवलाद्यग्रामे
दिल्लीनगरतो दक्षिणस्यां दिशि पञ्चभिर्मैलैरन्तरिते देशे वर्तते' इति J. Eggeling
Ph.D. महाशयेन व्याख्यायते.

देशोऽस्ति हरियानाख्यः पृथिव्यां स्वर्गसंनिभः ।

दिल्लिकाख्या पुरी तत्र तोमरैरस्ति निर्मिता ॥

तोमरानन्तरं यस्यां राज्यं निहतकण्टकम् ।

चाहमाना नृपाश्चक्रुः प्रजापालनतत्पराः ॥

अथ प्रतापदहनदग्धारिकुलकाननः ।

म्लेच्छः सहावदीनस्तां बलेन जगृहे पुरीम् ॥

ततः प्रभृति भुक्ता सा तुरुस्कैर्यावदद्य पूः ।

श्रीमहम्मदशाहिस्तां पाति संप्रति भूपतिः ॥

तस्यां पुर्यस्ति वणिजामग्रोतकनिवासिनाम् ।

वंशः श्रीसाचदेवाख्यः साधुस्तत्रोदपद्यत ॥

लक्ष्मीधरस्तत्तनयो बभूव लक्ष्मीधराङ्घ्रिद्वयपद्मभृङ्गः ।

देवद्विजाराधननिष्ठचित्तः समस्तभूता वनलब्धकीर्तिः ॥

लक्ष्मीधरस्य तनयौ कलिकालबाह्या-

वास्तामुभौ महिमवारिनिधी सुरूपौ ।

माहाभिधो निपुणबुद्धिरभूत्तदाद्यो

घीकाख्य उत्तमयशा अनुजस्तु तस्य ॥

माहाख्यस्याभवत्पुत्रो मेलहानामा मनोहरः ।

श्रीधरस्यात्मजां वीरोनाम्नीं (वीरानाम्नीं) भर्तृपरायणाम् ।

घीका विवाहयामास तस्यामास्तामुभौ सुतौ ॥

ज्येष्ठस्तयोः खेतलनामधेयः साधुत्वपाथोधिरनन्तशीलः ।

पैतूकनामा च लघुः समस्तगुरुद्विजाराधनशीलचित्तः ॥

अथैतयोः खेलतपैतलाख्यसाध्वोः सदा कीर्तनकर्मबुद्धयोः ॥

इयं शुभा सारवलाभिधानग्रामान्तभूरध्यवसत्स चित्ते ॥

पितृणामक्षयस्वर्गप्राप्त्यै संतानवृद्धये ।

खेतलः पैतलश्चैनं कारयामासतुः प्रहिम् ॥

वेदवस्त्रिचन्द्राङ्कसंख्येऽब्दे विक्रमार्कतः ।

पञ्चम्यां फाल्गुनसिते लिखितं भौमवासरे ॥

इन्द्रप्रस्थप्रतिगणे ग्रामे सारवलेऽत्र तु ।

चिरं तिष्ठतु कूपोऽयं कारकश्च सवान्धवः ॥

संवत् १३८४ फाल्गुन शुदि ९ भौमदिने ॥

(आकियालॉजिकल सर्व्हे ऑफ् इण्डिया—१३-१४ पृष्ठेषु)

(९४)

श्रीवैज(द्य)नाथप्रशस्तिद्वयम् ।

ॐ स्वस्ति । ॐ नमो गणपतये ।

यद्यप्यहं पशुपते कुमति.....एव

पर्याप्तभक्तिविवशेन मया तथापि ।

अस्यां स्तुतौ श्रवणलेखरसांशभाजि

गौर्या सहैव परमेश निमन्त्रितोऽसि ॥

पा[शच्छेद]न[कर्तरि] प्रण[म]तां मोहान्धकूपवृद्ध-

[लोक]प्रोद्धरण[क्षमे] नि[रु]पमानन्दैक[सं]दायिनि ।

दुर्गे द्वार.....हारिणि हरिर्ब्र[ह्मा]दिदेवस्तुते

भक्तिः क्षेमविधायिनि त्रिनयने न[ः]..... स्वा[मिनि] ॥

व्यापद्वल्लि[समू]ल[पा]टन[कै]री त्वं गीयसे स[र्वदा]

[मा]ता [त्वं] जगतस्तवास्ति न मिति[ः स्वे]षां महिम्नामिह ।

उक्तिः केवलमेव शोभत इयं नो देवै[मा]तेति ते

संसर्गः पि[तृ]काननैरु[पचि]तै[रा]श्रीयते च त्वया ॥

१. इदं प्रशस्तिद्वयं कोटकांगरानगरतस्त्रिंशन्मैलात्मकान्तराले पूर्वस्यां दिशि वर्तमानकीरग्रामवैजनाथग्रामवर्तितवैद्यनाथमन्दिरे वर्तते. एतन्मन्दिरस्तम्भेष्वतीव प्राचीनतास्ति. परंतु १७७६-१८०८ ख्रिस्तवत्सरवृत्तिद्वितीयसंसारचन्द्राधिप-१७८६ख्रिस्ताब्दकारितसंस्कारतो नवीनकल्पता प्रतीयते. 'सप्तवारमस्य मन्दिरस्य संस्कारो जातः' इति तत्रत्यजनश्रुत्या '१००८ ख्रिस्ताब्दे नगरकोटमागच्छतो गजनीवाप्तिमहम्मदस्य सैनिकैरस्यापि मन्दिरस्य भङ्गः कृतो भवेत्' इत्यपि नासंभवि— इति Archeological Survey of India पुस्तके Dr. G. Bühler, Ph. D., L. L. D., C. I. E., महाशयः. २. ससंबुद्ध्यन्तत्वेन गौरी स्तुयते, सप्तम्यन्तत्वेन शिवः. ३. रूपकम्. ४. शिवपक्षे—'देव, माता'; गौरीपक्षे—'देवमाता'.

यस्याहिमालयो[त्कर्ष]पोषिणी [मू]तिरुत्तमा ।

तस्यानमन्ति चरणौ धन्याः केचन जन्तवः ॥

धन्यैर्नरैरुग्रवधूः सदैव त्वमुद्यसे भक्तिभराभिरामैः ।

क्लेशापहारीतिमनोहराभिर्वा[ग्भिः] क[वीना]मुपगीय[से] च ॥

आसन्नमृत्युत्वदशामुपेयुषां परेषु नास्थाममरेषु कुर्वताम् ।

सत्यं भवानी शरणाभिलाषिणां मनोरथं पूरयितुं प्रगल्भते ॥

मुहुः समुद्रासिन एव यु[द्ध]क्री[डा]निकृत्तासुरस.....प..... ।

सत्यं हरेरप्युपरि त्वमेव संतिष्ठसे निष्ठुरवीर्यधाम्नः ॥

[मै]लादिहृदयाह्लादिद[र्श]नतो दिने दिने ।

बहुदेहान्तर[स्था]णु[स्त्व]मेव किल कथ्यसे ॥

प्रसरन्मरीचिचयचन्द्रचारुणा वदनेन राजसितरामतिश्रिणा ।

बहुशोणिमादिगुणसंपदालयौ परिपूजयन्ति चरणौ तवामराः ॥

त्रैलोक्यजनन्यां त्वयि कंरुणावति युज्यते नृणां भक्तिः ।

त्रैलोक्यान्तर्निलयं त्वं हि जनं नयसि परमपदम् ॥

गिरिजेशाधिखिन्नोऽस्मि त्वं गतिर्भव सांप्रतम् ।

संसारसागराच्चेतो भीरु मे नीयतां शमम् ॥

शिवायैकविनन्तव्यपुण्यपादाग्रपांसवे ।

तुभ्यं क्षुभ्यद्विपुध्वंसमहाशक्तिमते नमः ॥

चञ्चच्चापलसदृष्टिर्विषमेषु प्रयोजकः ।

त्रैलोक्ये स्त्रीजनो योऽत्र तस्य त्वमधिदैवतम् ॥

१. 'यस्य, अहिमालया, उत्क०'; 'यस्या हिमालयोत्क०'. २. 'तस्य, आनमन्ति;' 'तस्याः, नमन्ति.' ३. शिवपक्षे—'उग्र, वधूर्धनारीश्वरमूर्तौ'; गौरीपक्षे—'उग्रवधूः'. ४. 'क्लेशापहा, रीतिमनो०'; 'क्लेशापहारी, इति, मनो०'. ५. 'भवान्, ईश, रणा०'; 'भवानी, शरणा०'. ६. 'मलादिहृत्, अयाह्लादि०'. ७. 'बहुशः, अणिमा०'; 'बहुशोणिमा०'. ८. सप्तम्यन्तम्, संबुद्ध्यन्तं च. ९. 'गिरिजेश, अधिखिन्नः'; 'गिरिजे, शाधि, खिन्नः'. १०. 'शिवाय, एकविनन्तव्य०'; 'शिवायै कविनन्तव्य०'. ११. चतुर्थ्यन्तम्, संबुद्ध्यन्तं वा. १२. 'त्रैलोक्ये, अस्त्री, जनः'; 'त्रैलोक्ये स्त्रीजनः'.

.....ता.....त्रिभिर्नेत्रैर्मृ^१[डा]निशरणैषिणाम् ।

वपुःश्रीमद्विध्वंसं विधातुं प्रजगल्मिषे ॥

आपत्कलापमेलापपरितापप्रलापिनम् ।

गौरीशास्ति विमोहात्कं [कल्पा]तुमपरः क्षमः ॥

शैर्वाणिमानं त्वद्भक्ता यान्ति सर्वातिशायिनम् ।

प्रसीद मातः संसाराच्छीघ्रमेव विमोचय ॥

गाढा गजानने प्रीतिः सर्वमोहि वपुः सदा ।

उद्दीपितस्सरा दृष्टिर्यस्यास्ते तत्पदं नुमः ॥

इति रामेण निरामय सममुमया यन्मया स्तुतोऽसि विभो ।

श्रुत्वा तममोघीकुरु परिश्रमं परमकारुणिक ॥

एकोक्त्या स्तोत्रमिदं गौरीश्वरयोः पठन्ति ये भक्त्या ।

तेषामप्यभिलाषः सिध्यतु शिवयोः प्रसादेन ॥

इति गौरीश्वरस्तोत्रम् ।

अस्ति शीतलग्नमस्तिशेखर त्वत्प्रशस्तिकरणे कुतोऽर्हता ।

किंतु पावकमपाक्ष तावकी भक्तिरेव जडतां भनक्ति नः ॥

अद्यापि विस्मापयितार एते विद्यन्त एवेश्वरभक्तिमन्तः ।

चित्रचारित्रनिधिर्यथैष राजानको लक्ष्मणचन्द्रनामा ॥

दारयात्रां विरचय्य येन विशोधनीं प्राक्तनदुष्कृतस्य ।

इतः परं सर्वपरस्त्रियो मे स्वसार इत्येव कृता प्रतिज्ञा ॥

किमेतदाश्चर्यमवार्यवीर्यैर्यदेव योधैर्युधि दुष्प्रघर्षः ।

धनुर्धराणां धुरि यो मनोभूर्बभूव तस्याप्यविधेय एव ॥

अद्येश्वरा मन्दपराक्रमत्वं मत्वा विपक्षैरवधारिताज्ञाः ।

वास्तव्यनारीहठसंगमेन पुराधिपत्यं सफलं विदन्ति ॥

नवं वयो रूपमधिश्रि दातृता पुराधिपत्यं बहवः प्रियंकराः ।

तथापि चेतः परदारवर्जि चेत्किमस्ति दुःसाधमतः परं तपः ॥

१. मृड अनिशरणैषिणाम्; मृडानि शरणैषिणाम्. २. गौरीश अस्ति; गौरी शास्ति. ३. शर्व अणिमानम्; शर्वाणि मानम्. ४. यस्य आस्ते; यस्याः ते.

राजानकस्य प्रविशुद्धबुद्धेः पाणिः कृपाणग्रहणप्रवीणः ।
 विवर्जयामास विगर्हितानि तस्यान्यनारीस्तनमर्दनानि ॥
 तस्यास्ति देसे(शे)ऽत्र वणिक्प्रसिद्धः सिद्धात्मजो मन्युकनामधेयः ।
 छिन्नेत्यविच्छिन्नमहेशभक्तेर्मातावदातचरितस्य य[स्य] ॥
 यस्याहु[का]ख्योऽस्त्यविभक्तवित्तो भ्राता कनिष्ठः सुकृतैकनिष्ठः ।
 व्यग्रा समग्रातिथिपूजनाय गुल्हेति गर्ह्यरहिता च भार्या ॥
 भक्तिद्ववाटे भसलेन तेन [स]भ्रातृकेन त्रिपुरान्तकस्य ।
 द्वारस्थगङ्गायमुनादिमूर्तिः कृता पुरीयं सह मण्डपेन ॥
 भस्त्रागर्भगृहीतसर्वविभवा नेदिष्ठदेशे कचि-
 धे कुर्वन्ति गतागतानि वणिजो गण्या वराकाः क्व ते ।
 धन्यो मन्युकनामधेय इह हि श्रीकण्ठरज्यन्मनः-
 पोतप्रोतविवेकवेतनधनो मोहार्णवं तीर्णवान् ॥
 देवद्विजगुरुभक्तः सौजन्यनिधिर्गुणिप्रियो दाता ।
 आसुकसुतोऽस्ति विप्रो रत्नहणनामा सुशर्मपुरे ॥
 तेन दैवज्ञधुर्येण धान्यद्रोणद्वयं शिवे ।
 वहमान्....भूषुष्टान्नवग्रामात्समर्पितम् ॥
 इहत्येन नवग्रामादत्ता चात्र हलार्धभूः ।
 गणेश्वरेण गोविन्दद्विजपुत्रेण धीमता ॥
 देपिकाङ्गजनितेन मल्हकासूनुना विततवित्तशालिना ।
 जीवकेन वणिजा निजा च भूः प्राङ्गणाय पुरतः शिवेऽर्पिता ॥
 [या]वदे[ष] भगवा[नहर्ष]तिर्व्योम कोम[लरु]चिश्च गाहते ।
 मन्युकाहु[ककृतः] शिवालयस्तावदस्तु सममन्यसा[शा]सनः ॥
 आसिकात्मज उ[दा]रधी[र्व]सन्सूत्रधारधुरि नायकाभिधः ।
 श्रीसुशर्मनगरादिहाययौ सम्मनस्य तनयश्च ढोढुकः ॥
 तेन तेन च सहैव टङ्किता प्रोन्नता शिवपुरी समण्डपा ।
मुदष्टिमनुसृत्य निर्मिता यत्र भान्ति गणवर्गमूर्तयः ॥

शृङ्गाराभृङ्गकौ यस्य पितरौ पुण्यशालिनौ ।
 स प्रशस्तिमिमां चक्रे रामनामा कवीश्वरः ॥
 संवत्सरेऽशीतितमे प्रसन्ने.....स्य शुक्लप्रतिपत्तिथौ च ।
 [श्री]म[ज्ज]यच्चन्द्रनरेन्द्रराज्ये रवेर्दिने रामकृता प्रशस्तिः ॥

(द्वितीया प्रशस्तिः ।)

ॐ स्वस्ति । ॐ नमः शर्वाय ।

[आशास्यं वो गजास्यो] वितरतु हरता[त्तार]कारिविकारं
 नन्दी सानन्द[नोऽ]यं भवतु स [च] महाकालशूलस्य धर्ता ।
ना.....यतु कु[रुतां] वीरभद्रोऽपि भद्रं
 सर्वे वोऽखर्वगर्वा विदधतु कुशलं किंकराः शंकरस्य ॥
 स पातु वो महादेवो.....भक्तियुम्बितः ।
 आत्मानं मु[हु]रीक्षन्ते यत्पादनखदर्पणे ॥
 काष्ठोद्दीपनकर्मठा जगति या या निर्निमेषक्षणैः
 सत्पक्षैरुपजीव्यते द्विजजनं या विभ्रती शस्यते ।
 देवस्याहुतिलम्पटस्य परमा पुष्टिर्यतो जायते
 तामिर्मूर्तिभिरष्टभिर्भवतु वो भूत्यै भवानीविभुः ॥
 एतेनैव शरत्वमभ्युपगतं श्लोषाय पूर्वं पुरां
 संप्राप्ता धनुषः श्रियं तनुरियं संप्रत्यमुष्यैव च ।
 व्यानमे हसतीव यत्सुररिपावित्थं मुहुर्विसया
 मस्मस्मेरमुपासहे सरजितः पादद्वयं तद्वयम् ॥
 यद्यप्यचेतनत्वाद्वक्तुमशक्तः सुरालयस्तदपि ।
 अथ केन कृतोऽहमिति प्रशस्तिपृथुजिह्वया वजति ॥
 जालंधराधिराजो जयति गुणानां निधिर्जयच्चन्द्रः ।
 ईदृंशि यस्य राज्ये देवायतनानि जातानि ॥
 वित्तं शिवे प्रयुक्तं येषां कालेन भवति कोटिगुणम् ।
 ग[ण्पास्त ए]व वणिजः शेषैः किं स्तोकवा[र्धु]षिकैः ॥

अनेन वक्ष्यमाणेन सुकृतेन महानयौ ।

गण्यौ गणेषु भ्रातरौ भूयास्तां मन्युकाहुकौ ॥

तौ भ्रातरौ कृतज्ञौ याभ्यां शमदम[प]योधरयुतायाः ।

शिवभक्तिजनन्या अपि रसः समास्वादितः सार्धम् ॥

शैलस्याङ्गाच्चलित्वा रुचिरनववयाः खेलतीयं सहेलं

कुल्या कन्येव यत्र स्फुरदुर(रु)लहरी कन्दुकाविन्दुकाख्या ।

कीरग्रामोऽभिरामो गुणगणनिलयो वर्ततेऽधिनिर्गतं

सोऽयं राजानकेन प्रबलभुजयुजा रक्षितो लक्ष्मणेन ॥

अतुलकुलवकुलपादपकन्दः परिपन्थिभिपुरास्कन्दः ।

राजानकोऽत्र कन्दः प्रथममभूद्दुर्यमस्कन्दः ॥

बुद्धो विशुद्धबुद्धिस्तस्य सुतोऽजनयदुद्धुरं तनयम् ।

विग्रह इति कृतविरहः शत्रुवधूनां ततो जज्ञे ॥

विग्रहविग्रहजातो ब्रह्मेति बभूव भूवधूदयितः ।

विग्रहनिग्रहकरणे शक्तिर्यस्याभवद्विपुषु ॥

हस्तालम्बकमुन्नताद्विलुठतामाराधितत्र्यम्बकं

शत्रुश्रीपरिचुम्बकं परतिमिस्वीकारचित्तान्वकम् ।

क्रान्तग्रामकदम्बकं नृपतिभिः सहन्धुकौटुम्बकं

स्वाकारप्रतिबिम्बकं स च कृती लेभे सुतं डोम्बकम् ॥

नारीमोहनयौवनं नवनवत्यागोर्मिभिः पावनं

भूमर्तुः कृतसेवनं निजभुवः सम्यक्प्रकृतावनम् ।

उद्दामद्विषदालयीकृतवनं युद्धोग्रासिहस्वनं

पुत्रं सोऽपि समाससाद भुवनं शंभौ बृहत्तावनम् ॥

गुणमणिनिकुरम्बरोहणं प्रवहणमापदगाधवारिधौ ।

कृतसुभटशिरोधिरोहणं समजनयत्तनयं स कलहणम् ॥

जालंधराधीश्वरपादपद्मनिश्छिन्नभक्तिः प्रचुरात्मशक्तिः ।

बलोल्बणो बिलहणनामधेयस्तस्यात्मजोऽजायत सद्विधेयः ॥

तनयायां सनयस्य त्रिगर्तभूमर्तुहृदयचन्द्रस्य ।
 स च रामलक्ष्मणाख्यौ लक्ष्मणिकायां सुतौ लेभे ॥
 ज्येष्ठे गुणैर्गिरिष्ठे बिम्बोष्ठीभिः समं द्युपुरि गोष्ठीम् ।
 अधितिष्ठति निष्ठुरधी[स्तस्य] कनिष्ठोऽत्र सुप्रतिष्ठोऽभूत् ॥
 त्रिगर्तनृपतीनां या पादपद्मोपजीविभिः ।
 कन्दादि[भिरा]सन्दारिसन्दारिभिरभुज्यत ॥
 परिपालितवास्तव्यस्तव्यनिर्मलकर्मणा ।
 साधुना साधुना भूमिल्लक्ष्मणेनोपभुज्यते ॥
 यस्य प्रेयस्यभवन्मयतल्ले[त्य]तुलरूपभृद्रमणी ।
 तस्मिन्कीरग्रामं लक्ष्मणचन्द्रेऽनुपालयति ॥
 सिद्धाख्यवणिक्पुत्रौ धर्मप्रवणाविह स्थितौ कृतिनौ ।
 ज्येष्ठो मन्युकनामा कनिष्ठमप्याहुकं प्राहुः ॥
 भवतरुकुठारधारा प्रविषमतमजन्मभरुमरुल्लहरी ।
 प्ररुरोह मोहहन्त्री मनसि तयोः शोभवी शक्तिः ॥
 ताभ्यां शिवलिङ्गमिदं निरालयं वीक्ष्य वैद्यनाथाख्यम् ।
 पुर्यां सहितं विहितं पुरतोऽस्य च मण्डपो रचितः ॥
 इति मन्युकाहुकाभ्यामुदरे स्थित्वा पुरा किलैकत्र ।
 पुनरुदरसंप्रवेशप्रतिषेधविधिः स सह विहितः ॥
 यद्यपि पितेव कुरुते करुणां शंभुस्तथापि पितुरधिकः ।
 जन्मनिमित्तं हि पिता शशिमौलिरजन्मनो हेतुः ॥
 शाहिलपाहिलकाहिलसिद्धाः स्वर्लोकगामिनः सन्तु ।
 पूर्वं पुरुषाः क्रमशश्चत्वारो मन्युकाहुकयोः ॥
 किं बहुना.....देशा पुरुषाणामेकविंशतिर्यातु ।
 सुकृतेनानेन दिवं स्वयं च परमास्तु गतिरनयोः ॥
 राजानकेन चासौ लक्ष्मणचन्द्रेण वैद्यनाथाय ।
 मण्डपिकोत्पत्तिधनादत्ताः षट् प्रत्यहं द्रव्याः ॥

ग्रामात्प्रलम्बनाम्नो मात्रा राजानकस्य लक्ष्मणया ।
 एकहलवाहनीया दत्ता भूमिर्महेशाय ॥
 लक्ष्मणस्य सुकृतं सुकृतो यः पालयिष्यति तदन्वयधर्ता ।
 तस्य पुण्यमुपयातु विवृद्धिं यो हरिष्यति स गच्छतु चाधः ॥
 तैलोत्पीडनयन्त्रं कीरग्रामेऽस्ति मन्युकाहुकयोः ।
 ताभ्यां तदपि शिवाय प्रदीपनिष्पत्तये दत्तम् ॥
 एका च पण्यशाला ताभ्यां स्वीया शिवस्य भोगार्थम् ।
 भूमिश्च हलचतुष्टययोग्या दत्ता नवग्रामात् ॥
 इति येन येन यद्यत्सुकृतं विहितं शिवं समुद्दिश्य ।
 इह तस्य तस्य तत्तत्तिष्ठतु यावद्धरित्रीयम् ॥
 यस्याविस्मृतजननीस्तन्यसमास्वादनस्य वदनाब्जे ।
 परिशुद्धकवित्वफला सरस्वती भगवती न्यवसत् ॥
 श्रीभृङ्गकस्य स सुतः [काश्मी]रनृपप्रमातुरनवस्य ।
 प्रथमवयाः सर[लार्थी] व्यधत्त रामः प्रशस्तिमिमाम् ॥
 चवेढक्षेत्रात् हर.....क्षेत्रात् क्तण[दि]वाद[ग्र]भूमि[च्छ] ॥
 गुहकेन य(?) शसिभदो(?) ना (प्रशस्तिरुत्कीर्णा) ।
 शककालगताब्दाः ७[२६] ।

(आर्कियालॉजिकल् सर्वे-पृष्ठानि ११२-११५)

(९५)

श्रीयशोवर्मराजतत्सुतश्रीधङ्गदेवयोः प्रशस्तिः ।

ॐ नमो भगवते वासुदेवाय ।

दधानानेकां यः किरिपुरुषसि[होभय]जुषं

तदाकारोच्छेद्यां तनुमसुरमुख्यानजवरात् ।

१. इयं च प्रशस्तिः पश्चिमोत्तरदेशे बुन्देलखण्डे छट्टरपुरराज्ये खजुराहोग्रामे उपलब्धा डा० कीलहॉर्न (Professor F. Kielhorn, Ph. D. C. I. E.) महाशयैर्व्याख्याता.

जघान त्रीनुग्राञ्जगति कपिलादीनवतु वः

स वैकुण्ठः कण्ठध्वनिचकितनिःशेषभुवनः ॥

पायासुर्बलिवञ्चनव्यतिकरे देवस्य विक्रान्तयः

सद्योविस्मितदेवदानवनुतास्तिस्त्रिखिलोकीं हरेः ।

यासु ब्रह्मवितीर्णमर्यसलिलं पादारविन्दच्युतं

धत्तेऽद्यापि जगन्नयैकजनकः पुण्यं स मूर्धा हरः ॥

देवः पातु स वः पयःकणमृति व्योम्नीव ताराचिते

दैत्यासित्रणलज्जने दिविस(ष)दः संत्यज्य सर्वानपि ।

तस्मिन्नञ्जनशैलभित्तिविपुले वक्षःस्थले यस्य ताः

पेतुर्मन्दरसङ्गसंभ्रमवललक्ष्मीकटाक्षच्छटाः ॥

गम्भीरोम्बुधयः शशाङ्करुचिमान्भास्वत्प्रतापोज्ज्वलो

धीरो धात्रि महान्महीधरवराः कल्पद्रुमास्त्यागवान् ।

आकल्पादविकल्पनिर्मलगुणग्रामाभिरामः प्रभुः

सत्यं ब्रूत यदि क्वचित्पुनरभूतुल्यो यशोवर्मणः ॥

प्रधानादव्यक्तादभवदविकारादिह महा-

नहंकारस्तस्मादजनि जनितोपग्रहगणः ।

ततस्तन्मात्राणि प्रसवमलभन्त क्रमवशा-

दथैतेभ्यो भूतान्यनु भुवनमेभ्यः प्रववृते ॥

इहाद्यो विद्यानां कविरखिलकल्पव्युपरतौ

परः साक्षी देवस्त्रिभुवनविनिर्माणनिपुणः ।

स विश्वेषामीशः स्मितकमलकिंजल्कवसति-

र्महिम्ना स्वेनैव प्रथममथ वेधाः प्रभुरभूत् ॥

तस्माद्विश्वसृजः पुराणपुरुषादाम्नायधाम्नः कवे-

र्येऽभूवन्मुनयः पवित्रचरिताः पूर्वे मरीच्यादयः ।

तत्रात्रिः सुषुवे निरन्तरतपस्तीव्रप्रभावं सुतं

चन्द्रात्रेयमकृत्रिमोज्ज्वलतरङ्गानप्रदीपं मुनिम् ॥

अस्ति स्वस्तिविधायिनः स जगतां निःशेषविद्याविद-
 स्तस्यात्मोपनताखिल[श्रु]तिनिधेर्विशः प्रशंसास्पदम् ।
 यत्राभून्न पराक्रमेण लघुता नो चाटुकारोद्धति-
 नाल्पाप्यन्तरसारता न च फलप्राप्तिः क्षपायात्मनः ॥
 त्रस्तत्राणप्रगुणमनसां सर्वसंपत्पदाना-
 मुद्युक्तानां कृतकृतयुगाचारपुण्यस्थितीनाम् ।
 तत्रत्यानाममलयशसां भूभुजां का प्रशंसा
 येषां शक्तिः सकलधरणीध्वंसने पालने वा ॥
 तत्र क्षत्रसुवर्णसारनिकषग्रावा यशश्चन्दन-
 क्रीडालंकृतदिक्पुरन्ध्रिवदनः श्रीननुकोऽभूवृषः ।
 यस्यापूर्वपराक्रमक्रमनमन्निःशेषविद्वेषिणः
 संभ्रान्ताः शिरसावहनृपतयः शेषामिवाज्ञां भयात् ॥
 यस्यानन्दितवन्दिवृन्दरचितस्तोत्रक्रियाप्रक्रमा-
 संक्रान्तं बहुवैरिवर्गजयिनः कन्दर्पकल्पाकृतेः ।
 नाम क्षामतनूभृतां मृगदृशां सद्यो विधत्ते पदं
 स्वान्तेषु द्विषतां च राशिषु बलद्वैक्यमव्याहतम् ॥
 तस्मादभूदाजिपराजितारेः श्रीवाक्पतिर्वाक्पतितुल्यवाचः ।
 यस्यामला भ्राम्यति भानुभाभिः सहैव लोकत्रितयेऽपि कीर्तिः ॥
 यस्यामलोत्पलनिषण्णकिरातयोषि-
 दुद्धीततद्रुणकलध्वनिरभ्यसानुः ।
 क्रीडागिरिः शिखरनिर्झरवारिपात-
 ज्ञात्कारताण्डवितकेकिगणः स विन्ध्यः ॥
 तस्माद्विस्मयधाम्नः क्षीराब्धेश्चन्द्रकौस्तुभौ यद्वत् ।
 द्वावात्मजावभूतां जयशक्तिर्विजयशक्तिश्च ॥
 तयोर्द्वयोरप्यमितप्रतापदावाग्निदग्धा हितकाननानि ।
 कर्माणि रोमाञ्चजुषः समेताः समूर्ध्वकम्पं क्षितिपाः स्तुवन्ति ॥

तत्रानुजन्मा तनयं राहिलाख्यमजीजनत् ।
 निद्रादरिद्रतां यान्ति यं विचिन्त्य निशि द्विषः ॥
 भीमभ्राम्यदसि[स्तु]चि स्तवदस्तृक्संपादिताज्यक्रिये
 ज्यानिर्वोषवषट्पदे क्रमचरत्संरब्धयोधत्विजि ।
 अश्रान्तः समराध्वरे प्रतिहतक्रोधानि(न)लोद्दीपिते
 वैरोदचिषि यः पशूनिव कृती मन्त्रैर्जुहाव द्विषः ॥
 श्रीहर्षभूपमथ भूमिभृतां वरिष्ठः
 सोऽसूत कल्पतरुकल्पमनल्पसत्त्वः ।
 अद्यापि यस्य सुविकासियशःप्रसून-
 गन्धाधिवाससुरभीणि दिगन्तराणि ॥
 यत्र श्रीश्च सरस्वती च सहिते नीतिक्रमो विक्रम-
 स्तेजः सत्त्वगुणोज्ज्वलं परिणता क्षान्तिश्च नैसर्गिकी ।
 संतोषो विजिगीषुता च विनयो मानश्च पुण्यात्मन-
 स्तस्यानन्तगुणस्य विस्मयनिधेः किं नाम वस्तु स्तुमः ॥
 भीरुर्धर्मापराधे मधुरिपुचरणाराधने यः सतृष्णः
 पापालापेऽनभिज्ञो निजगुणगणनाप्रक्रमेष्वाग्रहम् ।
 शून्यः पैशून्यवादेऽनृतवचनसमुच्चारणे जातिमूकः
 सर्वत्रैवं स्वभावप्रथितगुणतया नाम [कः स्तू]यतेऽसौ ॥
 सोऽनुरूपां सुरूपाङ्गः कञ्जुकारुयामकुण्ठधीः ।
 सवर्णा विधिनोवाह चाहमानकुलोद्भवाम् ॥
 यस्याः पतिव्रतनुलामधिरोढुमीशा-
 नारुन्धती गुरुतरामभिमानिनीति ।
 पत्युः समीहितविधानपरापि साध्वी
 कार्श्यं तथा परमगादतिलज्जितेव ॥
 गौडक्रीडालतासिस्तुलितखसबलः कोशलः कोशलानां
 नश्यत्कश्मीरवीरः शिथिलितमिथिलः कालवन्मालवानाम्

सीद[त्सा]वद्यचेदिः कुरुतरुषु मरुत्संज्वरो गूर्जराणां
तस्मात्तत्सां स जज्ञे नृपकुलतिलकः श्रीयशोवर्मराजः ॥

स दाता राधेयः स च शुचिवचाः पाण्डुतनयः

स शूरः पार्थोऽपि प्रथितमहिमानः किमपि ते ।

व्यतीताः किं ब्रूमो यदि पुन[रि]ह स्युः स्वचरिते

ह्रिया नम्रीकुर्युर्वदनमवलोक्यैनमधुना ॥

त्रस्तत्रातरि तत्र भूभृति नृणां क्लेशाय शस्त्रग्रहः

कामं दातरि सिद्धकेलिसुमनस्तरूपाय कल्पद्रुमाः ।

वित्तेशः परमार्थवृद्धिविधुरस्वान्तो विलासी स चे-

दास्ये तस्य सतीन्दुरुत्पलवनप्रीत्यै दशामुत्सवे ॥

यस्योद्योगे बलानां प्रसरति रजसि व्यासरोदो[न्तराले]

स्वःसिन्धुर्वद्धरोधाः पिहितरुचिरभूद्भानुरादर्शरम्यः ।

सम्यग्देवेन्द्रदन्ती मुदमधित वियत्साभ्रमालोच्य हंसाः

सोत्कण्ठास्तथुरासीन्नयनदशशती कूणितावृत्तशत्रोः ॥

अन्योन्याबद्धकोपद्विपकलहमिलदन्तदण्डाभिघात-

प्रोद्यज्ज्वालाकलापप्रसृतहुतभुजि ज्याघनध्वानभीमे ।

पीतासृक्क्षीवरक्षःप्रमदकलकलहादरौद्रप्रहासे

धीरं भीतेव लक्ष्मीः समरशिरसि यं संभ्रमादालिलिङ्ग ॥

उत्तुङ्गाञ्जनशैलसंनिभचलन्मत्तद्विपेन्द्रस्थित-

कुध्यहुर्धरधन्विमार्गगणप्रारब्धरक्षाक्रियम् ।

विख्यातक्षितिपालमौलिरचनाविन्यस्तपादाम्बुजं

संख्येऽसंख्यबलं व्यजेष्ट गतभीर्यश्चेदिराजं हठात् ॥

लक्ष्मच्छायाकलुषवपुषः कान्तिमहूर[मि]न्दो-

र[न्या]यत्त[स्फुरि]तविधुरा[त्सु]न्दरं चारवि[न्दात्] ।

य.....

संभ्रान्ताभिः कथमपि मुखं वीक्ष्य वैरिप्रियाभिः ॥

गङ्गानिर्झरध्वनिभयभ्राम्यत्तुरङ्गव्रजाः

सद्यःसुप्तविवुद्धकेसरिरवत्रस्यत्करीन्द्राकुलाः ।

यत्सैत्यैः प्रतिकल्पपादपमुमालूनप्रसूनोच्चयाः

प्रालेयाचलमेखलाः कथमपि क्रान्ताः शनैर्[दिग्जये] ॥

उच्च[प्रा]कारभि[त्तिस्थि]त[स]मद[शिखिकूर ?].....[निना ?]द-

.....श्लथ[रथ]तुरगप्राप्तवेगान्तरायः ।

यस्मिन्मध्यंदिने स्यात्तरणिरनुदिनं नीलकण्ठाधिवासं

जग्राह क्रीडया यस्तिलकमिव भुवः.....कालञ्जरादिम् ॥

आ शस्त्रग्रहणादखण्डितमहावीरव्रतप्रक्रियै-

रा बाल्यादविलुप्तसत्य[समयै]रा पाणिपीडाविधेः ।

अश्रान्तार्थवि[तीर्ण]पूर्णविभवैस्त.....प्सिताकाङ्क्षि[भि]-

.....पुलकैर्यः साधुभिः स्तूयते ॥

[नि]न्दामुपैमि पुरुषान्तरसंगमेन [शान्तिं] न जातु सततभ्रमणक्रमेण ।

यस्यातिपौरुषनिरस्तमनुष्यभावे लोके समुद्रगतकीर्तिरनिन्दितैव ॥

एकैवोवाह लोकेऽस्मिन्पुत्रजन्मोन्नतं शिरः ।

कञ्जलुका येन धीरेण देवकीव मधुद्विषा ॥

शौ[यौ]दार्यनयादिनिर्म[लगु]णग्रामाभिरा[मं] यशो[?]

[यस्या?]शेष[विशुद्ध]ना[थति]लकं [गा]य[न्ति] सि[द्ध]स्त्रि[यः] ।

[तस्य]स्तोत्रम[मित्रमर्दन[र]वेः]स्पष्टप्रकाशीकृत-

त्रैलोक्यस्य सहस्रसंख्यमहसो दीपप्रदानोपमम् ॥

क्रोधोद्धृत्तान्तकभ्रूकुटिलपटुरणच्चण्डकोदण्डयष्टि-

ज्याघातस्फारधोरध्वनिचकितमनः[संभ्रमभ्रान्तदृक्षु] ।

स्पष्टं नष्टेषु दूरं कचिदपि रिपुषु क्षत्रतेजोम्बुराशे-

र्य.....न व्य[रंसी]द्भुवनवि[?]जयि[नश्चण्डदो]र्दण्डकण्डूः ॥

[यो]लक्षव[र्म्म]नृपतेः शरदिन्दुकान्त-

माख्यातुमिच्छति यशःप्रस[रं] वचोभिः ।

दीपप्रभापरिचयेन विमुग्ध[वु]द्धि-

र्मध्यंदिने दिवसनाथमुदीक्षतेऽसौ ॥

यन्नाक्रामदवक्रमानसबलिव्याजप्रयोगापत-

त्पृथ्वीलङ्घनलब्धलाघवमवच्छेदी पदं वामनः ।

लोकालोकशिरःशतप्रतिहतज्योतिर्विवस्वान्न म-

त्तस्य क्रामति तन्निशाकरमहःश्रीस्पर्धि शुभ्रं यशः ॥

धीरो दिग्विजयेषु केलिसरसीं तीव्रप्रता[पं द]ध-

न्निःशेषद्विषदव्यथोभयतटीविन्यस्तसेनाभरः ।

मज्जन्मत्तकरीन्द्रपङ्क्तिजलां श्रीलक्ष्मर्माभिध-

श्चक्रे शक्रसमः कलिन्दतनयां जहोः सुतां च क्रमात् ॥

आस्थानेषु महीभुजां मुनिजनस्थाने सतां संगमे

ग्रामे पामरमण्डलीषु वणिजां वीथीपथे चत्वरे ।

अध्वन्यध्व[गसं] कथासु [निलये]ऽर[ण्यौ] कसां विस्मया-

न्नित्यं [तद्गु]णकीर्तनैकमुखराः सर्वत्र सर्वे जनाः ॥

यस्यानने शरदखण्डशशिप्रसन्ने

कोपं व्यनक्ति हृदयस्थमरिप्रियाणाम् ।

सिन्दूरभूषणविवर्जितमास्पन्न-

मुत्सृष्टहारवलथं कुचमण्डनं च ॥

तेनैतच्चारुचामीकरकलसलसद्योम धाम व्यधायि

भ्राजिष्णु प्रांशुवंशध्वजपट[पटना]न्दोलिता[म्भोज]वृन्दम् ।

दैत्यारातेस्तुषारक्षितिधरशिखरस्पर्धि वर्धिष्णुरागा

दृष्टे यात्रासु यत्र त्रिदिववसतयो विस्मयन्ते समेताः ॥

कैलासाद्गोटनाथः सुहृदिति च ततः कीरराजः प्रपेदे

साहिस्तसादवाप द्विपतुरगबलेनानु हेरम्बपालः ।

तत्सूनोर्देवपालात्तमथ हयपतेः प्राप्य निन्ये प्रतिष्ठां

वैकुण्ठं कुण्ठितारिः क्षिति[धरति]लकः श्रीयशोवर्मराजः ॥

श्रीधङ्गः स्वभुजप्रसाधितमहोनिर्व्याजराज्यस्थिति-
 स्तस्मादास महोदधेरिव विधुः सूनूर्जनानन्दकृत् ।
 युद्धे नश्यदरातिवर्गसुभटप्रस्तूयमानस्तुति-
 नित्यं नम्रमहीपमौलिलगलितस्त्रक्पूजिताङ्घ्रिद्वयः ॥
 आकालंजरमा च मालवनदीतीरस्थितेर्भास्वतः
 कालिन्दीसरितस्तटादित इतोऽप्या चेदिदेशावधेः ।
 [आ तस्मादपि ?] विस्मयैकनिल[या]द्गोपाभिधानाद्भिरे-
 र्यः शास्ति क्षितिमायतोऽर्जितभुजव्यापारलोलार्जित[ताम्] ॥
 यस्त्यागविभ्रमविवेककलाविलास-
 प्रज्ञाप्रतापविभवप्रभवश्चरित्रात् ।
 चक्रे कृती सुमनसां मनसामकस्मा-
 दस्मादकालकलिकालविरामशङ्काम् ॥
 शब्दानुशासनविदा पितृमान्वयत्त
 देहेन माधवकविः स इमां प्रशस्तिम् ।
 यस्यामलं [कवि]यशः कृतिनः कथासु
 रोमाञ्चकञ्चुकजुषः परिकीर्तयन्ति ॥
 संस्कृतभाषाविदुषा जय[गु]णपुत्रेण कौतुकाह्लिखिता ।
 रुचिराक्षरा प्रशस्तिः करणिकजङ्घेन गौडेन ॥
 पाताञ्जलिपतिः पृथ्वीं त्रयीधर्मः प्रवर्धताम् ।
 नन्दन्तु गोद्विजन्मानः प्रजाः प्राप्नोतु निर्वृतिम् ॥
 संवत्सरदशशतेषु एकादशाधिकेषु संवत् १०११ ।
 उत्कीर्णा चेयं रू[पका]र..... ॥
 श्री[विनायक ?]पालदेवे पालयति वसुधां वसुधानां [घ]ग[ता]स्त्रिग-
 [वै ?]रि[भि ?] । नमो भगवते वासुदेवाय । नमः सवित्रे ।

(आर्कियालॉजिकल् सर्वे-१२४-१२९ पृष्ठे)

(९६)

श्रीधङ्गमहाराजप्रतिष्ठापितमरकतेश्वर-
महादेवप्रशस्तिः ।

विष्टपविकटवटानामजायमानाय बीजभूताय ।

रुद्राय नमः पालनविलयनये निष्क्रियायापि ॥

तूर्णं घूर्णति यत्र गोत्रशिखरिव्यूहः समूहः पत-

त्यत्यावर्जितमूर्तिसर्तविरुतं कुर्वन्ककुम्भिनाम् ।

सप्ताम्बोध्यवधिप्रभूतवसुधाबन्धः कबन्धीकृत-

स्वर्गाद्रिः क्षयकाण्डताण्डवविधिः शैवः शिवायास्तु वः ॥

कस्त्वं द्वारि दिगम्बरः क्षपणकः कस्मादकस्मादहो

बाले शूलधरो धिगायुधविधिं वर्हास्त्वदर्हा ननु ।

मां जानीहि महेश्वरं स्फुटमिदं वल्लेऽप्यभावादिति

प्रेयस्या परिहासतो विहसितं शंभोः शिवायास्तु वः ॥

पशुपतिवदनच्छन्नानि कृतवसतिः पद्मसन्नानि सदा या ।

जयति विलक्षणरूपा शुक्लाभा भारती भ्रमरी ॥

गिरिशशिरसि यच्छन्हस्तमिन्दोः कलायां

मुहुरमलमृणालीग्रासगृध्रुः शिशुत्वे ।

जयति विबुधमूर्ध्नोन्नाललीलाम्बुजेन

स्मितकुपितमृडानीताडितो नागवक्रः ॥

निजोपज्ञप्रज्ञाप्रसरपरिविस्फारमुकुरे

पदार्थानां सार्थः प्रतिफलति येषामवितथः ।

गिरां ग्रामो येषामधरमधिशेते स्वयमयं

नमस्तेभ्यः सञ्च्यस्तिलकितजगन्धः किमपरम् ॥

कल्पादौ किल केवलं स्वमखिलं ध्वान्तावनद्धं ध्रुवं

शून्यं वीक्ष्य सिसृक्षतो जगदभूद्भ्रातृदुद्रोऽनिलः ।

१. इयमपि प्रशस्तिस्तस्मिन्नुक्तखजुराहोग्राम एवोपलब्धा.

तत्राभूदनलोनलाज्जलमभूद्भीजादमोवाज्जले
 ज्वालामालि हिरण्मयं महदभूदण्डं विभोर्ब्रह्मणः ॥
 तदण्डभाण्डखण्डाम्बां द्यां भुवं विदधे धिया ।
 ब्रह्मा ब्रह्मनिधीन्पुत्रान्मरीच्यत्रिमुखान्मुनीन् ॥
 मध्ये तेषां प्रहततमसां मानसानां मुनीनां
 श्रीमानत्रिः प्रथितमहिमा नेत्रपात्रे प्रसूतम् ।
 यस्य ज्योतिःपटलजटिलं मण्डलं वन्द्यमिन्दो-
 चन्द्रात्रेयः समजनि मुनिस्तस्य पुत्रः पवित्रः ॥
 दूरापास्तसमस्तसंशयविपर्यासप्रकामोज्ज्वल-
 ज्ञानालोकविलोकितखिलजगत्सर्गापवर्गस्थितेः ।
 सर्वज्ञप्रतिमस्य तस्य कृतिनः कारुण्यपुण्यात्मनः
 पारं गन्तुमनन्तदीपमहसः को वा महिम्नां क्षमः ॥
 नीरन्ध्रो निरधो निसर्गसरलः सारो[त्त]राभ्यन्तरो
 निर्ग्रन्थिः पृथुलाग्रभागसुभगः पर्वस्वखर्वस्थितिः ।
 आम(मू)लं फलितोऽप्यसेवितविपत्क्रूरारिदावाग्निना
 न म्लानि गमितस्ततः समभवद्वंशोऽयमत्यद्भुतः ॥
 आ चन्द्रं चन्द्रात्रेयवंशजाः क्षितिभुजः क्षितिम् ।
 भोक्ष्यन्त्यक्षतदोर्दण्डचण्डिमानोऽत्रितेजसा ॥
 ये पूर्वेऽत्र पवित्रितक्षितितलाः सत्कर्मसर्गप्रियाः
 प्राणप्रार्थनयाप्यस्त्रिन्नमनसः पर्याप्तसत्यव्रताः ।
 निःसिन्दूरितदुर्विनीतबलवत्सामन्तसीमन्तिनी-
 सीमन्ताः पृथिवीभुजो विजयिनस्तेभ्योऽखिलेभ्यो नमः ॥
 कालेनेह महावंशे प्रशंसाप्रांशुरंशुमान् ।
 मुक्तामणिरिव श्रीमान्भुकोऽभून्महीपतिः ॥
 तेन विक्रमधनेन धन्विना क्रामता युधि वधाय विद्विषाम् ।
 धुन्वता धनुरधिज्यमर्जुनं स्मारिता दिवि विमानगामिनः ॥ *

तस्मादुदारकीर्तिरजनि जनानन्दसुन्दरः श्रीमान् ।
तनयो विनयनिधानं वाक्पतिरिव वाक्पतिः क्षितिपः ॥

विद्यावदातहृदयेन हृदि प्रजाना-

मातङ्कशङ्कुमकलङ्कितविक्रमेण ।

तेनापनीय नयनिर्मललोचनेन

संकोचिताः पृथुककुत्स्थकथार्थकन्याः ॥

तस्य क्षमातिलकस्य लोकतिलकः पृथ्वीपतेर्भूपतिः

स श्रीमान्विजयो जयाय जगतां जज्ञे कृतज्ञः सुतः ।

यस्योदात्तमते प्रसूतिसमये धाम्नां महिम्नां निधेः

सानन्दं सुरसुन्दरीभिरवनौ क्षिप्ताः सलजाः अ(स्त्र)जः ॥

किन्नरीभिरधिकंधरं सखीराकलय्य भुजयास्य भूभुजः ।

काकलीकलमगीयत स्फुरत्प्रोथमुत्पुलकमुज्ज्व(ज्व)लं यशः ॥

विनयनतमुमित्रापत्यसंवाहितांह्रिः

प्रवरहैरिचमूभिः क्रान्तपर्यन्तभूमिः ।

सुहृदुपकृतिदक्षो दक्षिणाशां जिगीषुः

पुनरधित पयोधेर्व(र्व)न्धवैधुर्यमर्यः ॥

तस्मान्नृपतिसमुद्रादुदपादि नरेन्द्रचन्द्रमाः सूनुः ।

स श्रीराहिलनामा विहततमावन्दिता[भ्यु]दयः ॥

प्रसन्ने तत्र भूपाले प्रसरच्चित्रमानवः ।

ना[थ]वन्तोऽर्थिनां वा[सा]ः सरोषे द्विषदालयाः ॥

कोशपानमसिधा(वा)रयोषितां नाभिभूतजनरत्नसंपदाम् ।

पक्षपातमिषुदुष्टभूभृतः प्रापुरस्य न सुहृत्समासदः ॥

तस्मात्तीव्रप्रतापज्वलनकवलितोत्तालभूपालतूला-

न्मूलाच्छीलदुमाणामनणुगुणगणालंकृतेः कीर्तिभर्तुः ।

१. शोभनैर्मित्रैः सुहृद्भिरपत्यैश्च; सुमित्रापत्येन लक्ष्मणेन च. २. वानरचमूभिः; अश्वै-
श्चमूभिश्च.

स श्रीहर्षोऽरिहर्षज्वरहरणमणिः क्षीणनिःशेषदोषः
 संतोषाय प्रजानामजनि निजभुजाश्रान्तविभ्रान्तकीर्तिः ॥
 यं दृष्ट्वैव कृपाणपाणिमकृत व्यापारमा[रं] युधि
 क्रोधाक्रान्तविलोचनो(नौ)त्पलदलभ्रूमङ्गभीमाननम् ।
 उत्साहो हृदयाद्धनुः करतला[द्भा]वो मुखात्कीर्तयो
 दिग्भ्यः साधवसवेपमानवपुषां नष्टाः परेषां क्रमात् ॥
 तेनाच्युतेन भीमेन व(ब)लेन कृतवर्मणा ।
 समुद्रपरिखा पृथ्वी पुरी सू(शू)रेण रक्षिता ॥
 अपक्षधात्रीधररक्षणक्षमः सदैव दोषाकरसङ्गभङ्गुरः ।
 बहिष्कृतकूरभुजंगसङ्गमस्तिरस्करोति स स तूर्णमर्णवम् ॥
 दूरा[पा]स्तप्रवरतुरगैर्दूरमुक्तातपत्रै-
 र्दूरायातैः सपदि शिरसा [शा]सनं धारयद्भिः ।
 तस्य द्वारि द्विरदमदनिःस्यन्दपङ्काङ्कितायां
 सेधा(वा)हेतोः पुणतिपरमैराशि(सि)तं भूमिपालैः ॥
 वृत्तोज्ज्व(ज्ज्व)ला गुणाधारा महार्घा हृदयंगमा ।
 हारावलीव तस्यासीत्कल्लुकेति प्रियोत्तमा ॥
 वर्ण[ः] स्वर्णरुचिर्विलोचनयुगं नीलं सचन्द्रोपलं
 पाणिः शो[ण]मणिद्युतिः सचरणो दन्तच्छदो विद्रुमः ।
 सद्यः सु(शु)क्तिविमुक्तमौक्तिकतलस्वच्छं [च चे]तो यतः
 स्त्रीरत्नं भुवनैकभूषणमभूत्तेनेयमेका सती ॥
 तस्यास्तस्य सारणविहिताघौघविध्वंसनायाः
 सत्तीर्थायास्त्रिदशसरितः शान्तनोः पुण्यकीर्तेः ।
 धर्माधारः पितरि सुतरां साधुरिद्धप्रभावो
 भीष्मो प(य)द्वत्समजनि सुतः श्रीयशोवर्मदेवः ॥
 तस्य विप्रचरणप्रणामजं शैशवे शिरसिजश्रितं रजः ।
 अप्यकालपलिताकृतिं दधत्संदधावधिककामनीयकम् ॥

एकस्मै याचमानाय द्विजाय पलदः शिबिः ।
 यावदर्थिजनं प्रादात्कोटिं कोटिमसौ नृपः ॥
 नन्तुं भूमिलितालिकेन सदसि व्यस्तासवे(ने)नासितुं
 गन्तुं पत्रपुरःसरेण चरणैः स्थातुं च नीचैश्चिरम् ।
 वक्तुं जीवजयादिशेति नियमं कर्तुं विनीतात्मना
 तस्मिन् राजति(नि) राजकेन जयिनि त्रासादिदं सि(शि)क्षितम् ॥
 नित्पो(त्यो)दितेन्दुभुजगाधिपधाम नित्य-
 मानन्दि कुन्दकुसुमं गगनाङ्गणं च ।
 तेनाद्भुतं द्वयमिदं यशशा(सा) व्यधायि
 धा[त्री]तलं शि(सि)तसुधाधवलत्वचित्रम् ॥
 संभवति भुवि मनुष्यः सप्ताकूपारपारदृशवापि ।
 न पुनरिह तस्य नृपतेर्गुणसागरपारगः कश्चित् ॥
 गान्धारीं भजता प्रहृष्टशकुनिखानप्रियां प्रेयसीं
 भीष्मद्रोणवचांस्यकर्णसुखदान्याकर्ण्य संमूर्च्छता ।
 नो धर्मप्रभवं विरोधितवता प्राप्यापि वंशक्षयं
 [सं]प्राप्ता भृतराष्ट्रा [सु]सुहृदा विद्वेषिणेत्यद्भुतम् ॥
 कष्टात्पष्टिसहस्रसूनुभिरसूनुत्सृज्य खातः कृत-
 स्तत्पौत्रप्रमुखैः पुनस्त्रिभिरसावम्भोभिरापूरितः ।
 वृत्तान्तं सगरस्य सागरविधावाकर्ण्य तूर्णं सुधीः
 स्पर्द्धावानधिकं व्यधत्त जलधेर्वै(वै)ल्वं तडागार्णवम् ॥
 तस्येदं सा(शा)स्देन्दुद्युति[स्व]रसि(शि)खरक्षुन्न(ण्ण)नक्ष[त्र]चक्रा-
 च्च[क्रं रक्ष]न्नमुष्मादपथ(न)यति रथं सारथिः सप्तसप्तैः ।
 यत्कुम्भः शातकुम्भस्तुहिनगिरिशिरश्चुम्बिबिम्बा(म्बा)कर्तर्क
 कुर्वन्नास्ते समस्तस्तुतमसुररिपोर्वेस(श्म) वैकुण्ठमूर्त्तैः ॥

१. शकुनयः पक्षिणः; दुर्योधनपक्षीयो वा. २. भीष्मपितामहद्रोणाचार्ययोर्वचांसि; भ-
 यानकद्रोणकावचांसि च. ३. कर्णस्य राघेयस्य; कर्णयोः श्रोत्रयोश्च न सुखं ददतीति.
 ४. धर्मोत्पत्तिम्; युधिष्ठिरं च.

महावंस(श)समुत्पन्ना प्रसन्ना[धारि]तावनी ।
 नर्मदेवाभवद्देवी पुण्या तस्य महीपतेः ॥
 सदानसूया विहितागसेप्ससावरुन्धतीजीवितमप्युपासिता ।
 व(व)भौ मदान्धान्दमयन्त्यनिन्दिता यदालसाभून्न पुनः कथंचन ॥
 सा देवी नरदेवाद्देवाधिपतेः स(श)चीव सच्चरित्रं तम् ।
 तस्मादसूत पूतं जयन्तमिव [धं]गमङ्गभुवम् ॥
 यशोदानन्द[भाक् च]क्रे पूतनामारणक्रियाम् ।
 जातो वृष्णिकुले कंसरिपोऽश्छेत्ता नरोत्तमः ॥
 तस्मा[त्समुत्थि]तक्रोधान्नृसिंहान्नैखलाविनः ।
 हिरण्यकशिपुप्राणत्राणं चक्रे न केनचित् ॥
 देवालोकाय कोशलेश्वरमितस्तूर्णं समाकर्ण्यता-
 मादेशः क्रथनाय सिंहलपते नत्वा व(व)हिः स्थायीताम् ।
 त्वं वि[ज्ञा]पय कुन्तलेन्द्र वदने दत्त्वोत्तरीयाञ्चलं
 तस्यास्थानगतस्य वेत्रिभिरिति व्यक्तं समुक्तं वचः ॥
 का त्वं काञ्चीनृपतिवनिता का त्वमन्ध्राधिपस्त्री
 का त्वं राढापरिवृढवधूः का त्वमङ्गेन्द्रपत्नी ।
 इत्यालापाः समरजयिनो यस्य वैरिप्रियाणां
 कारागारे सजलनयनेन्दीवराणां व(व)भूवुः ॥
 का त्वं कस्य किमर्थमत्र भवती प्राप्ता शशाङ्कोज्ज्व(ज्ज)ला
 सिद्धाः कीर्त्तिरहं तु(वु)धैकसुहृदः श्रीधङ्गपृथ्वीपतेः ।
 भ्रान्त्वा विस्व(श्व)मशेषमागतवती स्फारीभवत्कौतुका
 लोकालोकमहामहीध्रसि(शि)खरश्रेणिश्रियं वीक्षितुम् ॥
 मरकतमयं तुङ्गं लिङ्गं यदर्चितमैश्वरं
 त्रिदशपतिना तस्माल्लब्धं प्रसाद्य किरीटिना ।

१. यशोदाया आनन्दकर्ता पूतनाया मारणक्रियां चक्रे कंसाख्यरिपोऽश्छेत्ता. अयं तु-
 यशोदमानन्दं भजतीति तादृशः पवित्रनामा संग्रामक्रियां चक्रे । कंससमरिपोऽश्छेत्ता.
 २. नक्षैर्लुनातीत्येवंशीलात्, न दुष्टान्नक्षतीत्येवंशीलाच्च. ३. हिरण्यस्य कशिपोः
 प्राणानां च त्राणम्.

तदवनितलं तेनानीतं युधिष्ठिरपूजितं

जयति जगति श्रीधङ्गेन प्रणम्य निवेसि(शि)तम् ॥

वेस्म(श्म)न्यस्म(श्म)मयस्तेन भूपालेन प्रतिष्ठितः ।

द्वितीयो द्योतते देवः क्लेशपास(श)हरो हरः ॥

तेनायं स(श)रदभ्रसु(शु)भ्रसि(शि)खरः श्रीधङ्गपृथ्वीभुजा

प्राशा(सा)दस्त्रिदशप्रभोर्भगवतः सं(शं)भोः समुत्तम्भितः ।

यस्याभ्रंकषकालधौतकलसप्रान्तस्खलत्स्प(त्स्य)न्दनो

मेरोः स्र(शृ)ङ्गमनुङ्गमेव मनुते चित्रीयमाणोऽरुणः ॥

भक्त्या भवस्य नूनं शिल्पिस(श)रीरेषु कृतसमावेशः ।

स्वयमेव विश्वकर्मा तोरणरचनामिमां चक्रे ॥

जयति किरीटो (ध)टोऽयं हाटककोटीरनेन तुल्यित्वा ।

अतुलेन तुलापुरुषाः स(श)तसो(शो) विश्राणितास्तेन ॥

षट्कर्माभिरता रताः परहिते संसु(शु)द्धवंस(श)द्वयाः

प्रारब्धाध्वरधूमधूम्नवपुषोऽप्येकान्ततो निर्मलाः ।

तेनैते धनधान्यधेनुवसुधादानेन संमानिताः

सौधेषु स्फटिकाद्रिकूटविकटेष्वारोपिता ब्रा(ब्रा)ह्मणाः ॥

ब्र(ब्र)ह्मसु ब्र(ब्र)ह्मकल्पेषु येष्वेकत्र निवासिषु ।

दक्षिणेन तुषाराद्रिं कल्पग्रामोऽपरोऽभवत् ॥

रक्षित्वा क्षितिमंबु(म्बु)रासि(शि)रस(श)नामेतामनन्यायति

जीवित्वा स(श)रदां स(श)तं समधिकं श्रीधङ्गपृथ्वीपतिः ।

रुद्रं मुद्रितलोचनः स हृदये ध्यायन्ज(ञ्ज)पञ्चाद्वी-

कालिन्द्योः सलिले कलेवरपरित्यागादगान्निर्वृतिम् ॥

धर्माधिकारमनुसा(शा)सति सा(शा)स्त्रतोऽत्र

मित्रे सतां स्फुरितधामनि धर्मबु(बु)द्धौ ।

श्रीमद्यशोवरपुरोवसि वेषसीव

सिद्धिं जगाम जगतीपतिकीर्तिरेषा ॥

तार्कारिकः प्रवरसावरवंस(श)जन्मा

श्रीनन्दनः कविरभूत्कविचक्रवर्ती ।

तस्यात्मजः समजनि श्रुतपारदश्चा

श्रीमांस्तपोधिकव(ब)लो व(ब)लभद्रनामा ॥

सूनुः सूनृतगीर्गिरीन्द्रमहिमा भद्रस्य तस्याभव-

द्भूपालैर्भुवि पूजितांहरिनवः साहित्यरत्नाकरः ।

श्रीरामो रमणीयशू(सू)क्तिरचनाचातुर्यधुर्यः कृती

तेनेयं विहिता प्रशस्तिरचना भक्त्यालये शूलिनः ॥

न संकीर्णा वर्णाः क्वचिदिह न सापढ्यकलुषाः

स्थिताः कायस्थेन प्रथितकुलशीलोज्ज्व(ज्व)लधिया ।

यशःपालेनायं विदितपदविद्येन लिखितः

प्रशस्तेर्विन्याश(स)ः कृतयुगसमाचारश(स)दृशः ॥

विज्ञानविश्वकर्त्रा धर्माधारेण सूत्रधारेण ।

च्छि(छि)च्छा(भि)धेन विदधे प्राशा[सा]दः प्रमथनाथस्य ॥

यावत्पृथ्वी सपृथ्वीधरनगरनगा दत्तमुद्रा समुद्रै-

र्यावद्भ्राजिष्णुरुष्णद्युतिरयममृतस्यन्दनः शीतरस्मि(श्मिः) ।

यावद्भ(द्र)ह्माण्डभाण्डस्थितिरियमथवा स्थास्तुतां स्थाणवीयः

प्राशा(सा)दस्तावदेष व्रजतु नरपतेर्दत्तकैलासहासः ॥

लिपि[ज्ञा]नवि[धि]ज्ञेन प्राज्ञेन गुणसा(शा)लिना ।

सिंहेनेयं समुत्कीर्णा सद्वर्णा रूपसा(शा)लिनी ॥

संवत(त्) १०९८ श्रीखर्जूरवा[ह]के

राजश्रीधङ्गराज्ये देवश्रीमरकतेश्वरस्य प्रस(श)स्तिः सिद्धा ॥

उत्खातोच्चमहीभृतो मसृणिता मत्तद्विपानां पदै-

(द्धौ)धौताः सङ्गरसङ्गभङ्गुररिपुत्रस्यत्प्रियाश्रूत्करैः ।

दिग्भिक्तीर्जयवर्मदेवनृपतिः कीर्त्यक्षरैर्योऽलिख-

तेनालेखि पुनः प्रशस्तिरमल्लैरेषाक्षरैः क्षमाभुजा ॥

विद्वद्भिर्जयपालसी(शी)तकिरणोऽमून्यादराद्वन्दितो
 गौडः प्रोल्लिखदक्षराणि कुमुदाकाराणि सर्पत्करः ।
 कायस्थो जयवर्मदेवनृपतेरीशस्य विभ्रत्कलाः
 साहित्याम्बुधिवन्धुरुद्धततमो रुन्धन्ननिन्द्यद्युतिः ॥
 संवत् ११७३ वैशाख सुदि ३ शुक्ले ॥

(एपिग्राफिआ इण्डिक्-पृष्ठे १४०-४७)

(९७)

श्रीकोकलमहाराजनिर्मापितनगरप्रशस्तिः ।

ओं नमः शिवाय ।

स्फूर्त्य(र्ज)त्स्फारफणाकलापविकसद्भीमस्फटाभासुरं
 भास्वत्तारतरातिरेकविलसच्चन्द्रार्धचिह्नीकृतम् ।
 प्रोद्यल्लोलविलोचनानलमिलज्ज्वालावलीपिङ्गलं
 वन्दे सुन्दरवैद्यनाथविधृतं वन्द्यं जटामण्डलम् ॥
 यस्य प्रेतवनं निवासभवनं भूतैः प्रभुत्वं भृशं
 भूतिभूषणमङ्गरागरचना प्रीतिर्युगान्तं प्रति ।
 कण्ठे तिष्ठति कालकूटमशिवोऽप्येवं शिवत्वस्थितम्(बो यः स्थितः)
 सर्वव्याधिहरश्चराचरधरः पायात्स वः शंकरः ॥
 यं वेदान्तविदो वदन्ति मनसः संकल्पभूतं शिवं
 ब्रह्मैकं परमशरं तमजरं तं चामरं तद्विदः ।
 अन्ये तं शिवमेव बुद्धममलं त्वन्ये जिनं वामनं
 तस्मै सर्वमयैक्यकारणपते सर्वाय नित्यं नमः ॥
 माहेन्द्रोपेन्द्ररौद्रज्वरविषममहादुष्टकष्टाभिभूता
 भूतैः प्रत्यग्रभूतैः प्रतिदिनमुदितैर्यातुधानैर्गृहीताः ।
 धृष्टाङ्गुष्ठप्रकोष्ठप्रकटितपटिमाटोपकुष्ठप्रदुष्टा
 दृष्ट्वा नश्यन्त्यनिष्टास्फुटविकटजटाजूटमेते त्वदीयम् ॥

१. इयमपि प्रशस्तिः खजूराहोग्राम एवोपलब्धा इति प्राग्दर्शितव्याख्यानत एव
 सर्वे व्याख्येयम्. २. इत्यादिरपि सर्वशब्दः शिववाची.

आसीदप्रतिमा विमानभवनैराभूषिता भूतले
 लोकानामधिपेन भूमिपतिना पद्मोत्थवंशेन या ।
 केनापीह निवेशिता कृतयुगत्रेतान्तरे श्रूयते
 सच्छास्त्रे पठिता पुराणपटुभिः पद्मावती प्रोच्यते ॥
 सौधोत्तुङ्गपतङ्गलङ्घनपथप्रोत्तुङ्गमालाकुला
 शुभ्राभ्रं कषपाण्डुरोच्चशिखरप्राकारचित्राम्बरा ।
 प्रालेयाचलशृङ्गसंनिभशुभप्रासादसद्मावती
 भव्यापूर्वमभूदपूर्वरचना या नाम पद्मावती ॥
 त्वङ्गुत्तुङ्गतुरंगमोद्गमखुरक्षोदाद्रजः प्रोद्धतं
 यस्यां जीर्णकठोरवस्त्रमकरोत्कूर्मोदराभं नभः ।
 मत्तानेककरालकुम्भिकरटप्रोत्कृष्टाद्भुतं
 युक्तं कर्दममुद्रया क्षितितलं तां ब्रूत किं संस्तुमः ॥

किं बहुना—

तस्यां ग्रहपतिवंशस्तम्बक.....प्यदूषितो जातः ।
 कोटिगुणोन्नतनमितः प्रथितोऽतिबलः श्रीमान् ॥
 यश्चाभवन्निजभुजार्जितचित्रकीर्ति-
 रुत्तम्भिता[स]कुलमूलतरुप्रकाण्डः ।
 भ्रूमङ्गकार्मुककटाक्षशराभिघात-
 मा[त्त]प्रतापपरिपालितशत्रुदण्डः ॥
 यः शुभ्रविभ्रमशशाङ्ककरप्रतान-
 कान्तयुज्ज्वलोत्पलजलप्रबलांस्तडागान् ।
 देवालयानपि हिमाचलशृङ्गतुङ्गा-
 श्रक्रे शतक्रतुकृती स यशोवलाख्यः ॥
 तस्मादभूदभिमताखिलबन्धुवर्गो
 दुर्गन्निवर्गफलनिर्मललब्धसौख्यः ।
 सत्कीर्तिकीर्तनकथापरिगद्यमान-
 [माहात्म्य]मोदितजनः किल माहृदाख्यः ॥

तस्यात्मजः स्वजनसर्वजनात्क.....

शङ्कापमानपरिमार्जनसज्जकार्यः ।

मर्यादमुदुतगभीरिमयाब्धितुल्यै-

..... ॥

.....गु[रु]गभीर.....राशिः

श्रीमानभूत्सुकृतकृज्जयदेवनामा ॥

कान्त्या शीतकरात्समी[हित]फलावाप्तौ च कल्पद्रुमा-

दालोको दिवसाधिपादिव ततो जज्ञे सुतः सेकलः ।

विद्वानप्रतिमप्रतापतरणिः ख्यातः सतामग्रणीः

सत्यत्यागपराक्रमैकवसतिर्मानो धनैरन्वितः ॥

सद्वीरत्वादलङ्घ्यः प्रथितपृथुककुप्प्रान्तविश्रान्तकीर्ति-

स्त्यागे कर्णोपमानः कटुकपटवचोभाषणे चाप्रगल्भः ।

सद्यः सौजन्यजन्यप्रकटितमहिमारातिवर्गस्य दुर्गः

श्रीमानु.....र्गो.....हित.....[से]कलोऽभूत् ॥

उद्यद्वीरगभीरराज्यजलधेः पारे समुत्तारित-

मीदृक्षेण महीभुजा निजतनुं यं प्राप्य पोतं परम् ।

श्रीसेकलमतुल्यकुल्य.....

.....रुचिरं किं तत्र वस्तु स्तुमः ॥

तस्यानुजोऽपि सौन्दर्यमर्यादौदार्यकार्यवान् ।

यौवनेऽप्यार्यचरितः श्रीकोकलेति विश्रुतः ॥

यः सत्पात्रे ददा.....

.....नमन् वरवसनशतान्यश्वशय्यासनानि ।

छत्रोपानद्विचित्रासनभवनमहाधान्यदानान्यजस्रं

स श्रीमान्कोकलख्योऽभवदिह कुमारः की.....र्मकर्मा ॥

प्रशस्तसम.....तं

महार्हगुरुतोरणं शिखरिशृङ्गालयम् ।

विचित्रमतिभूषणोच्छ्रितलसन्महागोपुरं
 पुरंदरपुरप्रभं पुरमचीकरत्कोकलः ॥
 तेनायं तुहिनाचलमलमहाकूटाग्र
विधगहनोत्तारार्थिना कारितः ।
 यस्यात्युच्छ्रितकाञ्चनाण्डकलसं मार्तण्डचण्डप्रभा-
 संपर्काद्भवद्वितानममलं श्रीवैद्यनाथप्रभोः ॥
 यस्य द्वारेऽतिवस्तुप्रततमिव दिवो द्वारमुग्रा
गगनमिव समुड्डीय गच्छद्विभाति ।
 यन्मन्ये वैद्यनाथो यद्भिनवभवद्रामसंस्थापितोऽत-
 स्तस्यार्थे पुष्पकं तत्प्रहितमिवस्तोरणीभूय भाति ॥
 यत्र वेदविदुषां द्विजन्मनां साक्रमम् ।
 षट्सु कर्मसु रतं बहुश्रुतं तेन वृन्दमनवं निवेशितम् ॥
 उद्दामात्मविवेकसेकजनितश्रेयोलसत्पल्लवा
 शश्वपोषितद्विजगणा सदृत्तपुष्पोज्ज्वला ।
 यस्येलाविपुलालवालवलयत्सत्कीर्तिवल्ली मही-
 भृद्दण्डानधिरुह्य मण्डपमिव ब्रह्माण्डमारोहति ॥
 संवत् १०९८ कार्तिक्यां श्रीकोकलेन ॥
 (एपिग्राफिआ इण्डिका १४९-५० पृष्ठे)

(९८)

गोपगिरि(ग्वालिअरदुर्ग)मार्गस्थितविष्णुमन्दिर-
 प्रशस्तिः ।
 ओम् ।

कालिन्ध्याः किं जलौघो घनतिमिरनिभो जाह्नवीस्पर्धया नः
 प्रोद्यातः किं न भूयो गगनतलगतिं विन्ध्यसानुर्विहन्तुम् ।

१. इयं च प्रशस्तिः १८८५ ख्रिस्ताब्दे ग्वालिअरनगरं गतवता Dr. E.
 Hultzsch, Ph. D, महाशयेनोपलब्धा व्याख्याता च.

चिक्कंमोर्त्यस्य दृष्ट्वा चरणमतिचिरं सप्तयो नैव पूष्णो
जग्मुः क्षोमादिवोच्चैर्नभसि स मधुजिह्वन्तु वः कल्मषाणि ॥
अतिललितलाटमण्डलतिलकानन्दपुरनिर्गतो गुणवान् ।
वर्जारान्वयनागरभट्टकुमारोऽभवद्येन ॥
वाइल्लभट्टनामा तनयोऽजनि जनितजनचमत्कारः ।
न युधिष्ठिरोऽप्यकार्षीद्यः सह नैकुलेन सत्प्रीतिम् ॥
परिभाषादिज्ञानं वैयाकरणस्य यस्य परमासीत् ।
कैर्मोषधाविकारौ न कदाचिद्वाच(ध)कौ भूतौ ॥
सुशुभ्रतां व्याप्तदिगन्तरत्वमासाद्य दुग्धाब्धिरगाधतां च ।
जिगंसयोर्ध्वं च यशःपयोधिमाह्लास्त यस्यातितरां तरङ्गैः ॥
धनदोऽपि न प्रेमन्तो ध्वस्तसमस्तसंविषोऽपि न विरूपः ।
रत्नाकरोऽपि न जडो यो नाशोकोऽपि रागिष्ठः ॥
श्रीरामदेवकार्ये मर्यादाधुर्यतामलङ्कयता ।
येन विशुद्धं युद्धे निजकुलवत्प्रकटितं नाम ॥
किं बहुना यस्य गुणाः कथयितुमपि नैव यान्ति मादृशैः ।
मानाधिकमम्बु यतो घटकोटावपि न गृह्णाति ॥
लक्ष्मीं मुरारिर्नगजां च शंभुः शचीं यथेन्द्रोऽथ तथा सुशीलाम् ।
कुलोद्भूतां कासरकीयविष्णोः सुतां स कान्तां समवाप जज्जाम् ॥
व्यपगतमदमोहजालसङ्गः कृतचरितैकरतः प्रसन्नमूर्तिः ।
परिहृतखलसंगमः सुतोऽल्लुः सकलकलाकुशलो बभूव ताम्ब्याम् ॥
न पितुर्धुरोऽधिकारी पुत्रोऽभूत्कश्चिदप्यमूञ्शब्दान् ।
श्रोतुमशक्तेनोहे धूस्तेन नविषयलुब्धेन ॥

१. 'वडनगर' इति नाम्ना सांप्रतं प्रसिद्धम्. २. चतुर्थपाण्डवेन, अप्रशस्तकुलेन च.
३. कर्मसंज्ञाधिकरणादिसंज्ञाया वाधिका. उपधाया विकारश्च बाधकत्वेन दृष्टः. अस्य
तु कर्मणः कार्यस्य विकारः, उपधायां घर्मादिपरीक्षायां विकारश्च बाधको न. ४. क्षीवः,
हृष्टश्च. ५. सविषाः सर्पाः, जलशय्याश्च. ६. विरूपो गरुडः, रूपहीनश्च. ७. समुद्रः,
रत्नखनिश्च. ८. अशोकशोकरहितः, रक्ताशोकश्च. ९. स्नेहयुक्तः, रक्तवर्णश्च.

दुग्धाब्धेरिव मूर्तिर्यस्य सदा दानवारिपरिपूता ।
 कमलालिङ्गितवपुषः प्रजापतेरिव तनुर्यस्य ॥
 हर इव वृषविहितास्थो दोषासङ्गं न भानुरिव मेने ।
 मधुरिपुरिव यः संततमाक्रान्तविपैक्षसंघातः ॥
 यस्य पैरार्थासक्ता सततं परिदृश्यते मतिर्नूनम् ।
 निर्लोभत्वं तस्य हि जातं खलु यत्तदाश्चर्यम् ॥
 संत्यक्तपैरकलत्रो धर्मेकरतोऽपि सर्वदावश्यम् ।
 निजवनितापरितुष्टोऽप्यभिलषितसुहृज्जनप्रमदः ॥
 अवलोक्य वक्रकमलं यस्य शशी स्वोदयेन मलविकलम् ।
 कर्तुमनीशः किञ्चित्प्रतिक्षणं क्षीयतेऽद्यापि ॥
 अकरोद्यश्च विकल्पं व्याख्यानविधौ न दानविषयेषु ।
 संग्रामस्य न योऽभूत्पराङ्मुखः परकलत्रस्य ॥
 स्यैर्यं वचसि न रोषे, स्पृष्टो विजयेन जातु कलिकलुषैः ।
 यस्याभवदालस्यं पापेषु न राजकार्येषु ॥
 धर्माजने च लोभो न कदाचित्परधनेषु विविधेषु ।
 यस्य त्वविवेकित्वं मित्रेषु न बुद्धिविभवेषु ॥
 दारिद्र्यं हरतार्थिनो रिपुजनालक्ष्मीं मनो योषितः
 रूपं पञ्चशरादगाधपयसो गाम्भीर्यमम्भोनिधेः ।
 चित्रं येन विचारचारुमनसामाचारमातन्वता
 सर्वत्रैव जनापवादरहितं चौर्यं प्रकाशीकृतम् ॥
 कुर्वीत यदि विधाता कर्णानामपि सहस्रमहिपस्य ।
 श्रुत्वाथ तद्रुणौवान्वदनशतैः शक्रुयाद्वक्तुम् ॥
 श्रीमदादिवराहेण त्रैलोक्यं विजिगीषुणा ।
 तद्रुणान्यः परिज्ञाय कृतो गोपाद्रिपालने ॥

१. दानवारि संकल्पजलम्, दानवारिविष्णुश्च. २. कमलेन, लक्ष्म्या च. ३. धर्मः,
 बलीवर्दश्च. ४. दूषणानाम्, रात्रेश्च. ५. गरुडपक्षः, शत्रुश्च. ६. परवित्ते, उत्कृष्टेऽर्थे. ७.
 परं कुलीनम्, परस्येतरस्य. ८. प्रमदो हर्षः, प्रमदा अवलाश्च. ९. अहिपः, सर्पराजः.

कहुकदुहिता बब्बा येष्टतमामाप सोमटां तनयाम् ।
 भट्टसुतान्या गोग्गापरा महादेवजा गौरी ॥
 गोवर्धनजा सिल्ला नन्नकतनयेसटा च येनोढा ।
 बब्बादीनां स्वस्य च पुण्यस्य विवृद्धये महता ॥
 सिद्धेर्वर्त्म समं भवाब्धितरणे यद्यानपात्रं मह-

द्वीजं धर्मतरोरनन्तफलदं स्थानं श्रियः शाश्वतम् ।
 टङ्कोत्कीर्णयशोनिधानमिव यन्नामाक्षरैरङ्कितं
 तेनाकारि विकारशून्यमनसा विष्णोरिदं मन्दिरम् ॥
 दधति जलमगाधं सागरा यावदुच्चै-
 गिरिरयमपि वोढा यावदग्रं कषस्य ।
 शिरसि शिखरराशेः स्थेयसी श्लाघ्यरूपा
 स्थगयतु भुवि कीर्ती रोदसी तावदेषा ॥
 नवसु शतेष्वद्भानां द्वात्रिंशत्संयुतेषु वैशाखे ।
 रम्येऽसिन्नेकशिले विष्णुर्भक्त्या प्रकाशितो भवने ॥

(एपिग्राफिआ इण्डिका १५६-५७ पृष्ठे)

(९९)

कुंदारकोट (गवीधुमती)ग्रामस्थितमन्दिरप्रशस्तिः ।

संनिहितनीलकण्ठा नितम्बतटशोभिनी सैसिंहगुहा ।

जयति प्रालेयाचलभूरिव दुर्गा सदा सुमुखा ॥

आसीच्छ्रीहरिदत्ताख्यः ख्यातो हरिरिवापरः ।

श्रीहर्षेण समुत्कर्ष नीतोऽपि विकृतो न यः ॥

१. अयं च ग्रामोऽधुना पश्चिमोत्तरदेशत्वेन प्रसिद्धे भूभागे 'इट्टावा'परिगणे इटा-
 वाग्रामत ऐशान्यां दिशि चतुर्विंशतिमैलदूरे वर्तते. २. यस्मिन्पाषाणे प्रशस्तिरियं
 लिखिता स पाषाणोऽधुना लक्ष्मणपुरे वर्तते. प्रशस्तिश्चयं Dr. F. Kielhorn, Ph.
 D., C. I. E., महाशयैर्व्याख्याता. ३. मयूरः, महादेवश्च. ४. सिंहेन गुहेन च
 सहिता, सिंहेन गह्वरेण च सहिता. ५. अयमेव श्रीहर्षः सप्तमख्रिस्तशतकोत्पन्नमहाक-
 विवाणेन हर्षचरिते वर्णितः.

अविचलितरत्नसंचयमक्षोभितभूभृदवधृतभुजङ्गम् ।

पुरुषोत्तमस्य विसदृशमासीलक्ष्म्यर्जनं यस्य ॥

तस्याभवत्सुतनयो हरिवर्मनामा

श्रीमम्प इत्यपरनामकृतप्रतीतिः ।

यस्मिन्नवाविव तपत्यखिलस्वबन्धु-

स्त्रीवक्रपङ्कजवनानि विकासमीयुः ॥

यस्याद्यापि हतारातिमन्दिरोद्यानपादपान् ।

दावव्याजेन दहति प्रकामं कोपपावकः ॥

विशालवक्षःफलकाभिलक्ष्यप्ररूढखड्गव्रणसंनिवेशाः ।

अनेकसंयद्विजयाङ्कसंख्या निखातरेखा इव यस्य रेजुः ॥

सैरागयापि यस्यासीद्व्यं द्रष्टुं न पारितम् ।

यत्पृष्ठमरिवाहिन्या यच्च वक्षः परस्त्रिया ॥

प्रजापतिं निर्मितसप्तसागरक्षमाधरं यो लवयन्तिसृक्षया ।

महाह्वानम्बुनिधीनकल्पयत्सुराधिवासानचलांश्च कोटिशः ॥

महान्तः कर्कशात्मानो बद्धमूल अपि क्षितौ ।

सावज्ञमाज्ञया येन नति नीता महीभृतः ॥

स्वप्रासादमहाभारगुरुभूततनोरिव ।

यः कूपखननव्याजैः सिरा भूमेरमोचयत् ॥

मार्गणाभिमुखा लुब्धाः समेताः फलकाङ्क्षया ।

विमुखा येन रिपवः कृता न पुनरर्थिनः ॥

लोके प्रथयतापूर्वं व्यवहारेषु कौशलम् ।

येनार्थित्वमगतैव जिताः प्रत्यर्थिनः सदा ॥

जनयामास यः पुत्रं त्रयीरक्षणदीक्षितम् ।

श्रीतक्षदत्तनामानं नमितारिशिरोधरम् ॥

१. सरागया मात्सर्ययुक्त्या, अनुरागयुक्त्या च. २. मार्गणा वाणाः, मार्गणं याच्ना.

३. आकाङ्क्षी, व्याधश्च.

सर्वेषामभयप्रदेन सहजाः सन्तस्तथानेकशो
 युद्धेऽनेन यशोर्थिना तृणमिव त्यक्ता वयं केवलम् ।
 इत्युच्चैः परिवृद्धमन्यव इव प्राप्यावसानान्तरं
 लब्धास्त्रव्रणरन्ध्रनिर्गमपथा यस्यासवो निर्ययुः ॥
 रम्ये गवीधुमति संततवेदविद्या-
 व्याख्यानघोषबधिरिकृतदिग्मुखेऽस्मिन् ।

उच्चैरचीकरदुरुस्थिरचारुचित्रं

त्रैविद्यमन्दिरमुदारमिदं स साधुः ॥

यावदुणाः शशिकरा इव तस्य लोक-

माहादयन्ति हृतसान्द्रतमःसमूहाः ।

एतद्विजातिभवनं भुवनाभिराम-

मव्याहतादिकृतसंविधि तावदास्ताम् ॥

भद्रेणैते रचिता वामनतनयेन सुचरितश्लोकाः ।

ऐशानिनापि लिखिता सूत्रधृता देवदेवेन ॥

बह्वचरणे सांकृत्यसगोत्रः सूर्यदत्तपुत्रो महासेनदत्तः । अध्वर्यु-
 चरणे वत्ससगोत्रो गीवत्ससोमपुत्रो जातवेदसोमः । छन्दोगचरणे कुह-
 लसगोत्रः कुलदीपकीर्तिपुत्रो वैश्वानरकीर्तिः । बह्वचरणे वासिष्ठस-
 गोत्रः उदैत(ध)रपुत्रः श्रीचन्द्रधरः । अध्वर्युचरणे औपमन्यवसगोत्रो
 बहुस्वामिपुत्रो बहुरूपशर्मा । छन्दोगचरणे गालवसगोत्रो धृतिगुप्तस्वा-
 मिपुत्रः.....

एतैर्महत्तमैः श्रीमत्रैविद्याज्ञानुपालनैः ।

कारितं धाम धर्मस्थैः श्रीमम्मस्य समाज्ञया ॥

(एपिग्राफिआ इण्डिका-१८०-८२पृष्ठे)

(१००)

कांगराज्ज्वालामुखीस्तोत्रसंसारचन्द्रप्रशस्ती ।

ओं नमो ज्वालामुख्यै ।

पायाज्ज्वालामुखी वः प्रणतसुरवरस्फारकोटीरकोटी-

कोटीव्याटीकमानद्युमणिसममणिश्रेणिभावेणिभाता ।

कल्पान्तक्षोभजृम्भाभररभससमारम्भसंरम्भभीम-

ज्वालामालाकरालाननलघुकवलीभूतभूतप्रपञ्चा ॥

अव्याज्ज्वालामुखी वः समरसमरसीभावसंभावनोद्य-

द्वीर्वाणव्यस्त्रवाणप्रहसितदितिभूगर्वसर्वकपौजा ।

शौर्याहंभावसंभावितमहिषगलामग्नखङ्गाग्रधारो-

द्रच्छद्रक्तप्रणाली....त....रयहृतिच्छिद्रितोर्ध्वाण्डखण्डा ॥

पञ्चास्योदञ्चनप्राञ्चितचरणसरोजा सरोजासनादि-

....त्यासु त्यागशूरासुरगमरमदत्योनदत्पाञ्चजन्या ।

जन्या जन्यप्रपञ्चा प्रभवभयरुजाहारिणी हारिणी सा

वद्यावद्यानवद्यां धिय[मिय]मुदय[स्थे]न्नि वज्रेश्वरी वः ॥

साकं साकंसकंसाशमनशमनताशाविभाताविभाता

दिव्यादिव्यापटूनाविषमविषमयक्लेशभीमाशभीमा ।

वामावामावताद्वो यतिनि यति.....निरीक्षासमक्षा.

जालं जालंघरं श्रीचयनचयनयोगश्रितोमाश्रितोमा ॥

देवी ज्वालामुखी वश्चिरमशुभमलं खण्डिषीष्टैविषीष्ट

स्थामैतस्याः प्रसादात्किमपि तनु मह[श्चे]तसा संगसीष्ट ।

विद्या [वि]द्यो[ति]षीष्ट प्रकृतिमनुविदे....यिषीष्ट प्रसर्ति-

र्धीः संबोभूयिषीष्ट प्रचुरपरिमला....न्प्रकोकूयिषीष्ट ॥

१. इयं च प्रशस्तिः 'साहिमहम्मदे दिल्लीनगरं प्रशसति (A. D. 1433-1446) निर्मितेति प्रशस्यन्तिमपद्येन व्युत्पद्यते. अत्रत्यस्तोत्रपद्यानि त्वस्फुटार्थान्येव. अत एव Dr. G. Bühler Ph. B., L. L. D., C. I. E., महाशयैरपि नवश्लोकभाषान्तरं न रचितम्.

दुर्गादुर्गातिवोऽव्यादलिकुलतरलं वैजयन्तीं जयन्ती-

मालामाललयन्ती कलितकलिमलाविश्रुताशाश्रुताशा ।

दुर्गादुर्गातिवोऽव्यादलिकुलतरलं वैजयन्तीं जयन्ती-

मालामाललयन्ती कलितकलिमलाविश्रुताशाश्रुताशा ॥

साव्याङ्गां सर्वदा वः कलितहरिपदादेवविद्यारसोमा

साव्याङ्गां सर्वदावः कलितहरिपदादेवविद्यारसोमा ।

साव्याङ्गां सर्वदा वः कलितहरिपदादेवविद्यारसोमा

साव्याङ्गा सर्वदावः कलितहरिपदादेवविद्यारसोमा ॥

एधन्ती(?) स्निह्यमानां वि.....नु.....ति.....सर्व.....नी

रुचन्ती वो विवाध.....प.....या यापयन्ती सुखानि ।

पुंसः सेव्या विनत्या विजयति सुदुता कल्मषं त[क्षु]वाना

शर्मेशौ.....सुकर्मे(?) फलमुप[चिनु]ते.....लोकस्य सारम् ॥

.....गासीष्ट.....ष्टं सकलकलिकलां कंसिषीष्टाशिशीष्ट(?)

श्रेयस्त्रासीष्ट दासीष्ट च निरतिशयां.....ति.....षीष्ट ।

.....सीष्टा.....र.....का.....सदन.....रा गाहिषीष्टा.....षीष्ट

स्थासीष्टास्यां धृषीष्टाहितकृति निष्कृषीष्टाद्य कात्यायनी ते ॥

श्रीमद्राघवचैतन्यमुनिना ब्रह्मवादिना ।

[स्तव]रत्नावली सेयं [ज्वा]लामुख्यै समर्पिता ॥

विद्वानात्रेयगोत्रः कलिमलदलनो द्राविडः कृष्णभट्टः

षड्दर्शि(र्श)न्याः प्रवक्ता नृपतिसुतनुतः सोमसंस्थाभिषिक्तः ।

तस्माद्वागीश्वराख्यः समजनि सुधियामग्रणीर्ग्रन्थकर्ता

मीमांसापारदृश्वा स्मृति.....[नि]पु[णो] यक्षविद्याप्रवीणः ॥

तत्सूनुः कृष्णभट्टः परनरवनितासोदरः सर्वविद्या-

पारीणः काव्यकर्ता हरिहरचरणाम्भोजभृङ्गोऽतिवेल्गम् ।

काशीवासी समेत्यालिखदिदमुरुभिर्लि.....स्तोत्ररत्नं

ज्वालामुख्या महिम्नः कलयत तदिदं भुक्तिमुक्तिप्रधानम् ॥

वंशे जैवातृकस्याभवदवनिपतिर्मैघचन्द्रस्ततोऽभू-

द्राजा श्रीकर्मचन्द्रो गुणगणनिलयः सत्कुमुद्वत्सुधांशुः ।

तस्मात्संसारचन्द्रः समजनि नृपतिः पञ्चमाब्दाभिषिक्तः

शत्रून्सर्वान्विजित्वा(?) वितरति वसुधां वेदशास्त्रार्थविन्ध्यः ॥

कीर्तिर्यस्य तुषारहारविशदा लोकत्रयं गाहते

प्रालेयाद्विमिश्रेण पन्नगपतिव्याजेन चन्द्रच्छलात् ।

यन्मूर्तिश्च सतामभीष्टफलदश्चिन्तामणिः शोभते

सोऽयं भूपतिशेखरो विजयते संसारचन्द्रो नृपः ॥

वीरप्रतीहारसुते वदान्ये महीपतेर्वोढरि राज्यभारम् ।

रणी प्रवी(ती)हारजितारिवर्गे भवत्प्रशस्तिः परिरक्षति क्षितिम् ॥

ब्रह्माण्डोक्तगुहान्तरे दृढतरं निर्माय कूर्मासनं

क्षीराम्भोनिधियोगपट्टकलिताप्युक्त्वा तमःकुन्तलान् ।

कालं वस्तु विजित्य पश्यति परं ज्योतिः प्रतापाभिधं

श्रीमत्साहिमहम्मदस्य जयतात्कीर्तिः परा योगिनी ॥

श्रीमद्गणपतिशुक्लप्रीत्या काम्बोजदेहस्य ।

भक्त्या लेखितमेतत्स्तोत्रं सूगीकसूत्रधाराच्च(रेण) ॥

श्रीमत्कर्मध्वजशिष्यसूर्यध्वजस्य ज्वालामुख्यै नमः ।

(एपिग्राफिआ इण्डिका—१९२-१९४ पृष्ठे)

(१०१)

परमर्दिदेवमहामात्यसल्लक्षणकारितमन्दिरप्रशस्तिः ।

ओं ओं नमो भगवते वासुदेवाय ।

जयन्ति बाहवः शौरेश्चतुर्वर्गफलद्रुमाः ।

निर्भरश्रीपरीरम्भपर्याप्तपुलका..... ॥

१. इयं च प्रशस्तिः शिलायामुत्कीर्णा वटेश्वरग्रामे यमुनातीरस्थे उपलब्धाधुना लक्ष्मणपुरप्रदेशिन्यां वर्तते इति Dr. F. Kielhorn, Ph. D., C. I. E., महाशयैर्वर्ण्यते.

.....टि ।

इति च्छलात्स्पृष्टपयोधिपुत्रीपयोधरः पातु रथाङ्गपाणिः ॥

अत्रेरजायत विलोचनपुण्डरीका-

द्देवो गिरीन्द्रतनयादयितावतंसः ।

वंशस्ततोऽयमु.....

मुक्ताफलैरिव यशोभिरशोभि शुभ्रैः ॥

अस्मिन्नुद्दामदोर्दण्डखण्डितारातिमण्डलाः ।

जज्ञिरे चारुचारित्राश्चान्द्रात्रेयमहीभुजः ॥

तेष्वाविरास विलसत्करवालदण्ड-

दम्भोलिनिर्दलितशात्रवगोत्रपक्षः ।

उद्दामदर्परिपुराजबलाभिघात-

रुयातोद्यमो मदनवर्ममहीमहेन्द्रः ॥

सौधे सोच्छ्रसितं स्थितं सकरुणं लीलाशुको व्याहृतो

दृष्टो बाष्पजलौघरुद्धनयनं क्रीडाकुरङ्गीशिशुः ।

त्रासाद्यस्य यियासुना वनभुवं कान्ताजनेन द्विषां

प्रत्यावृत्तिनिराशमानसतया किं किं न वा चेष्टितम् ॥

सिन्दूरिताहितमतङ्गजकुम्भपृष्ठे

येनाहितोऽलिमलिनः करवालदण्डः ।

युद्धेऽरिभिर्निजविनाशविसर्पिशैद्य

आलोकि केतुरिव नूतनसूर्यसङ्गी ॥

अजायत यशोवर्मा ततश्चन्द्र इवाम्बुधेः ।

योऽभवज्जगदानन्दो महेश्वरशिरोमणिः ॥

कुन्देन्दुकान्त्या त्रिजगद्विसारियदीयकीर्त्या धवलीकृतेषु ।

केशेषु जाता बत निर्जराणामभूतपूर्वा पलितस्य शङ्का ॥

आसीत्ततो नम्रनरेन्द्रमौलिरत्नप्रभापाटलपादपीठः ।

अखर्वगर्वप्रतिपक्षिसार्थदोर्दर्पमर्दी परमर्दिदेवः ॥

परस्परविरोधस्य तस्य राज्ये कथैव का ।

संगतं श्रीसरस्वत्योरपि येन प्रवर्तितम् ॥

प्रचलति ककुभां जयाय यस्मि-

न्हरिखुरधूतधरापरागपुञ्जः ।

कवलितरविरश्मितीव्रतापा-

दिव पिबति स्म पयांसि तोयराशेः ॥

यत्प्रतापदहने निरङ्कुशं संचरत्यपि सपन्नसन्नसु ।

उद्धभूवुरधिकं हरिन्मणिश्यामकोमलतृणानि सर्वतः ॥

अथास्ति लोकत्रितयप्रतीतं वसिष्ठगोत्रं सुकृतैकपात्रम् ।

यस्मिन्नजायन्त विशुद्धवृत्ता विप्राः पयोधाविव मौक्तिकौघाः ॥

तेषु क्रमादखिलशास्त्रसरोविहारि-

हंसोऽवतंसितशिवापतिपादपद्मः ।

लक्ष्मीधरः स्फुरितभास्वदशीतरश्मि-

सब्रह्मचारिगुणमौक्तिकसिन्धुरासीत् ॥

यदध्वरोल्लासिहुताशधूमलेखाः स्फुटानेकविभङ्गिभाजः ।

दिग्गङ्गनापीनपयोधरेषु विलासवेणिश्रियमाश्रयन्त ॥

अलभत जनिमस्मात्सच्चरित्रैकपात्रं

विनयसदनमेकं वत्सराजो द्विजेन्द्रः ।

जलधिरिव गभीरः शैलवद्वेयसारो

मुररिपुरिव लक्ष्मीसंश्रयो यो बभूव ॥

निर्मलगुणगणवतश्च मित्रोदयमोदिनोऽम्बुजस्येव ।

शुक्लद्विजपरिभोग्या बभूव यस्यामला लक्ष्मीः ॥

आसीदशेषश्रुतिसिन्धुहंसस्तस्यात्मजो लाहडनामधेयः ।

पुपोष यो निर्मलवाग्विलासं रेमे च यः सज्जनमानसेषु ॥

मन्त्रिणां धुरि कलोज्ज्वलकायं यं चकार मदनक्षितिपालः ।

विष्टपन्नितयमेव जिगीषुः पञ्चबाण इव शीतमयूखम् ॥

कुटुम्बकुमुदप्रौढप्रमोदने पटीयसी ।

तस्यासीद्विजराजस्य प्रभा हृदयवल्लभा ॥

ततो बभूव द्विजराजसमक्षः सल्लक्षणश्चारुचरित्रपात्रम् ।

अभून्निनेत्रः परमर्दिदेवः क्षोणीश्वरो येन विनिर्मलेन ॥

राज्यं रमशेषमेव भुजयोर्विन्यस्य यस्य स्वयं

वीरश्रीपरमर्दिभूपरिवृढः प्रौढप्रमोदोदयः ।

त्रस्यद्वालकुरङ्गशावकदृशामुद्दामकामस्पृशां

पत्रन्यासकलाविलासरसिकस्वान्तोऽभवत्संततम् ॥

लक्ष्मीकेलिनिकेतनस्य भजतो मित्रोदयस्मेरतां

दूराधःकृतकण्टकस्य गुणिनो लोकैकतापच्छिदः ।

अम्भोजस्य च तस्य च त्रिभुवने साधर्म्यमत्युज्ज्वलं

वैधर्म्यं तु पराङ्मुखः स न कदाप्यासीद्विजाधीश्वरे ॥

प्रासादो वैष्णवस्तेन निर्मितोऽन्तर्वहन्हरिम् ।

मूर्ध्ना स्पृशति यो नित्यं पदमस्यैव मध्यमम् ॥

अकारयच्च स्फटिकावदातमसाविदं मन्दिरमिन्दुमौलेः ।

न जातु यस्मिन्निवसन्त देवः कैलासवासाय चकार चेतः ॥

पीताम्बरं यस्य यशो बभूव सुदर्शनं यस्य वपुर्विजज्ञे ।

गुणोत्करो यस्य च नन्दकोऽभूदासीत्स तस्मात्पुरुषोत्तमाख्यः ॥

त्रिभुवनमहनीयवृत्तवृद्धं शिशुमपि यं परमर्दिपार्थिवेन्द्रः ।

अनयत सचिवेषु मुख्यभावं जगति गुणा हि पुमांसमर्धयन्ति ॥

अनेनाचारशुचिना ब्रह्मलोके विहारिणः ।

कीर्तनं जनकस्येदमसिद्धं सिद्धिमापितम् ॥

गौडान्वयैकतिलकस्य गदाधराख्यो

लक्ष्मीधरस्य तनयः कविचक्रवर्ती ।

विद्यावतां स परमः परमर्दिदेव-

संधानविग्रहमहासचिवो बभूव ॥

तस्यात्मजो देवधरः कवीन्द्रः प्रशस्तिमेतामतुलां चकार ।

अस्यानुजो धर्मधरश्च धीरः कुतूहलाद्बालकविलिलेख ॥

उच्चकार चमत्कारकारकः सर्वशिल्पिनाम् ।

....धीरो महाराजः सोमराजाङ्गभूरिमाम् ॥

शंभुश्च विष्णुश्च विभर्ति यावज्जटाकलापं च भुजान्तरं च ।

पाथोधिजं धाम च कौस्तुभं च स्थिरास्तु कीर्तिश्च कृतिश्च तावत् ॥

पक्षत्रयक्षमुखादित्य(१२५२)संख्ये विक्रमवत्सरे ।

आश्विनशुक्लपञ्चम्यां वासरे वासरेशितुः ॥

श्रीरस्तु ।

(एपिग्राफिआ इण्डिका-२०८-२११ पृष्ठे)

(१०२)

कान्यकुब्जाधीशमहेन्द्रपालराज्यसमकालिक-

मन्दिरत्रयप्रशस्तिः ।

ओं नमो माधवाय ।

याते यामवतीपतौ शि[खरिषु क्षामे]षु सर्वात्मना

ध्वस्ते ध्वान्तरिपौ जने विवटिते स्रस्ते च तारागणे ।

भ्रष्टे भूवलये गतेषु च तथा रत्नाकरेष्वेकता-

मेको यः स्वपिति प्रधानपुरुषः पायात्स वः शार्ङ्गभृत् ॥

१. अस्यां प्रशस्तौ यदि समयोल्लेखो न कृतस्तथापि 'स श्रीमाञ्जयति महेन्द्रपालदेवः' इत्युक्तेर्महेन्द्रपालराज्यनिर्माणकत्वं प्रतीयते. महेन्द्रपालसमयस्तु 'परमभट्टारकमहाराजाधिराजपरमेश्वरश्रीभोजदेवपादानुध्यातपरमभट्टारकमहाराजाधिराजपरमेश्वरश्रीमहेन्द्रपालदेवपादानां महीप्रवर्धमानकल्याणविजयराज्ये संवत्सरशतेषु नवसु षष्ठ्यधिकेषु चतुरन्वितेषु' इति (एपिग्राफिआ-इण्डिका-पुस्तके १७३ पृष्ठमुद्रितलेखे स्फुट एव. २. प्रशस्तिरियं पाषाणलिखिता लवपुर(लाहोर)नगरीयप्रदर्शिन्यां वर्तत इति व्याख्यानावसरे Dr. G. Bühler Ph. D., L L. D, C. I. E. महाशयाः.

दृष्टिः [पायात्रिजग]दखिलं शार्ङ्गिणः कान्तमूर्तेः

कान्तासद्भूस्फुरितसुभगस्त्रिगुधताराभिरामा ।

उद्यत्तीव्रस्मरजलनिधौ मज्जतः श्रीमुखेन्दु-

स्फारज्योत्स्ना[भव].....[रुच]: स्मेरगण्डस्थलस्य ॥

क्षेत्रं कुरो[विविधपापम]लाभिघात-

दक्षं क्रियादुदयमस्तसमस्ततापम् ।

अध्यासितं मुनिगणैरुदितात्मबोध-

प्रध्वस्तगाढतिमिरप्रकटप्रमोदैः ॥

पोतः [संसारसि]न्धौ सुरपथगमने स्यन्दनः साधु[वर्ग]-

.....तवहेः प्रलयजलधरः संपतत्सान्द्रधारः ।

नानाव्याधिप्रबन्धप्रचुरतरतमः पङ्कविध्वंसमानु-

नीरं चैतत्समन्ताद्दधतु दुरित[गणं चारु] सारस्वतं वः ॥

यः शक्तः स्वकुल[मनुग्रहीतु]मृच्छा भिन्दानः परबलमानसं समन्तात् ।

स श्रीमाञ्जयति महेन्द्रपालदेवः शान्तारिः शशधरसुन्दरः शरण्यः ॥

आसीत्तोमरतुङ्गवंशति[लकश्चण्डप्र]तापोज्ज्वलो

राजा रञ्जितसाधुवृत्त[हृदयो दु]र्वृत्तशैलशनिः ।

नाम्ना जाडल इत्यपूर्वचरितरूपातो दयालंकृति-

स्तत्त्वालोकिविलोकितक्षितिपतिव्यापारलब्धोदयः ॥

येन ज्ञातिकुलं क.....[नी]तं परां संपदं

छिन्नारातिकरीन्द्रकुम्भशकलैः कृत्वोपहारं भुवः ।

कीर्त्या यस्य च नाकनागनिकरव्यासङ्गतः संगमा-

द्योन्नश्च स्फुरदिन्दुसुन्दररुचा स्वःसिन्धुलीलायितम् ॥

प्रतिदिश[ममरा]णां मन्दिराण्युच्छ्रिताग्र-

स्थगितशशधराणि स्फारमारोपितानि ।

जगति विततभासा येन दूरं विभान्ति

स्वयश इव निरोद्धुं शङ्कवो दिङ्मिखाताः ॥

तत्संतानमहोदधेः प्रमुदितप्रोद्यद्भुजङ्गाश्रया-

दुर्लङ्गाद्धनमौक्तिकांशुनिकरस्फारीभवत्संपदः ।

प्रख्यातादजनि स्ववंशतिलकः श्रीवज्रटाख्यः प्रभुः

प्राप्ताशेषमनोरथः शुभतरव्यापारतुङ्गोन्नतिः ॥

तस्य स्फुरदिन्दुरुचिः शौरेरिव जलधिकन्यका जाता ।

नाम्ना मङ्गलदेवी जाया गिरिजेव गिरिशस्य ॥

तस्मात्तस्यां जज्जुकः प्रादुरासीदुच्चैः शान्तः सत्सु निर्मत्सरेषु ।

कूरः केतुर्दुर्धरारातिचक्रे कुध्यत्सेनाकुञ्जरध्वानरौद्रे ॥

तस्य स्फुरन्निशितखड्गनिकृत्तशत्रो-

ल्लस्तान्धदीननिकरोद्धरणोरुकीर्तितः ।

सद्वृत्तरक्तवनितातिलकाङ्ककल्पे

कान्ते बभूवतुरुदारशशाङ्ककान्ते ॥

एका चन्द्रेति विख्याता द्वितीया नायिकेति च ।

विशिष्टगुणनिर्माणाद्वे(द्वे) एव सदनं श्रियः ॥

चन्द्रायाः समजनि गोग्गनामधेयो धीराणां धुरि विनिवेशितो विधात्रा ।

भूनाथो द्विषदिमकुम्भभेदनिर्यन्मुक्ताभि[र्महितमहीतल]ः शितासिः ॥

अ[सू]त [च वि]चक्षणं क्षतविपक्षपक्षप्रभं

प्रभाकरकरोत्करं स्वबलसैनिकाम्भोरुहाम् ।

अधर्मपरिपन्थिनं तदनु पूर्णराजं सुतं

स्ववंशगगनोदरे तुहिन[दीधितिं नायि]का ॥

करत[ल]स्थगिताधरपल्लवाः प्रतनुकान्तिकपोलतलोदरम् ।

सिषिचुरश्रुजलैर्यदरिस्त्रियः सरलितप्रचुरालकजालकाः ॥

तस्य भ्राता गुणनिधिरभूत्सोदरो देवराजः

स्फूर्जत्तेजःप्रविहतपरस्फारसेनान्वकारः ।

स्थानं क्षान्तेः क्षतकलिमलः सितसरागादिदोषः

स्निग्धच्छायस्तरुरिव ततः सत्फलानम्रमूर्तिः ॥

नामापि प्रकटतरं निशम्य यस्य क्रुद्धस्य भ्रुकुटितरङ्गिताननस्य ।
दृप्तानां युधि विकसद्विगाढभासां सख्यसे करतलतः कृपाणदण्डः ॥

यदास्यसरसीरुहं सरसमार्थिनां पश्यतां

नितान्तमगमत्क्षणात्क्षयमुपद्रवो मानसः ।

व्यघूर्णत च संभ्रमात्प्रतिभटध्वनदन्तिनां

घटा विघटनोन्मुखी समिति यस्य सद्यः पुरः ॥

इत्युद्दामप्रकटितगुणोद्गाररम्याः क्रमेण

प्राप्तश्रीकाः शुभतरधियः साधुरक्तास्त्रयोऽपि ।

विष्णोः सौधान्यतुलमहसः कारयामासुरत्र

त्रस्तास्ती[त्राद्भवजल]निधेदुर्गमान्मन्दबोधैः ॥

गोग्गेन कारितं मध्ये पूर्णराजेन पृष्ठतः ।

पुरतो देवराजेन घनान्वतमसश्छिदे ॥

चतुःसमुद्रसीमाङ्कं यावदेतन्महीतलम् ।

इदमायतनं तावद्विभातु सदनं श्रियः ॥

धन्वन्तरि[प्र]तिनिधिः श्रुतसारमूर्तिः

सहन्धुरच्युत इति प्रकटाभिधानः ।

काम्बोजजः प्रभुमनःकमलद्विरेफो

रामस्य सूचुरिह कारयिता बभूव ॥

यक्षपालकनमैको द्वितीयो गेज्जराभिधः ।

पाटला[ख्य]स्तृती[योऽपि ग्रा]मो भोगाय कल्पितः ॥

अत्रायैः क्षमानायैः श्रेयर्थं देहस्य ।

संसारं दृष्ट्वाचैः कर्तव्या सद्बुद्धिः ॥

स्वकुलगगनभानुः.....ारप्रसक्तः

श्रुतविनयविदग्धो भट्टरामः किलासीत् ।

प्रकृत मधुर[बन्धां सु].....सास्य सूनुः

सरसललितसारां लीलयेमां प्रशस्तिम् ॥

वभूव सूत्रधारोऽत्र दुर्लभादित्यसंज्ञितः ।

.....ालादित्येन धीमता ॥

(एपिग्राफिआ इण्डिका—२४४-२४८ पृष्ठे.)

(१०३)

बिल्हारी-खेडी-शिलालेखः ।

ओं नमः शिवाय ।

पायाद्वः स समस्तमङ्गलनिधिः शंभोर्जटाजूटको

यस्मिँल्लोलसद्चुमण्डलगलन्मन्दाकिनीवारिभिः ।

गाढग्रन्थिनिपीडितोरगपतिप्रस्फारफुल्लत्फणा-

भीमव्यावृतवक्रमारुतधृतैः श्वेतातपत्रायितम् ॥

अपि च ।

अव्याद्वश्चन्द्रचूडस्य लोचनार्चिष्मतः शिखा ।

मित्रमेष स्मरस्येति दग्धुं विधुमिवोद्गता ॥

यं खेलाय षडाननः शिशुतया कृत्वाग्रहं मार्गति

ग्रन्थो यश्च दुरोदैरैः पुरभिदो देव्या समं दीव्यतः ।

केलीकोपकथासु येन तनुते हेतिक्रियां पार्वती

पायाद्वः स जटावतैककुसुमं शार्वः सुधादीधितिः ॥

दिक्षु प्रेङ्गाभियोगप्रवलितवलनाविभ्रमाकाण्डचण्डै-

र्दोर्दण्डानां प्रकामप्रथिमभिरनिलैर्दूरमुत्सारितासु ।

किंच प्रस्फारचारीनमदवनिवशाद्योम्नि याते महत्ता-

मव्यादव्याहतेच्छं त्रिपुरविजयिनस्ताण्डवाडम्बरं वः ॥

वंशेऽत्र सोमसंभूतौ वाचं विक्षिपता मया ।

हन्त हस्तैरुपक्रान्ता मोहेन वियतो मितिः ॥

१. 'अयं ग्रामो जबलपुरप्रान्त आसीत्' इति, 'अधुना चेयं शिला नागपुरप्रदेशिन्या-
मस्ति' इति, 'इयं प्रशस्तिश्च दशैकादशस्त्रिस्ताब्दशतके निर्मिता भवेत्' इति च Dr.
F. Kielhorn, Ph. D., C. I. E., महाशयाः.

वाचामुज्ज्वलिमापि नास्ति यदि मे तत्कीर्णमानोन्नते-
 रस्मादेव महीयसः शशभृतो वंशात्स संपत्स्यते ।
 यद्वा पश्य निसर्गकालिमभुवोऽप्याशेभदानच्छटाः
 क्षीरोदन्वति किं न संगतिभृतस्तच्छायतां विभ्रति ॥
 नेत्रादन्नेरित्रीधवलनसुहृदां धाम धाम्नामुदञ्च-
 ल्लोकालोकं यदाप प्रभवमतलिनध्वान्तविध्वंसहेतुः ।
 सोऽयं सोमाभिधानस्तिलकयति कला मौलिमस्यैव शंभो-
 रस्मादेव प्रवृत्तः किमपरमयमप्यन्वयो हैहयानाम् ॥
 अस्मिंश्च वन्द्यतमतां गमिते बुधाद्यै-
 राद्यैर्नृपैर्नृपतिरर्जुन इत्युदारः ।
 आसीद्विषद्विपिनकर्तनकीर्तनीय-
 कीर्तिच्छटालुरितदीर्घदिगन्तरालः ॥

यद्वक्षस्तटाडनातितरलवुद्व्यत्पविप्रोच्छल-
 ज्ज्वालामालिकरालितेन करिणा देवाधिपः काप्यगात् ।
 लीलोल्लालितशर्वपर्वतपतेस्तस्यापि लङ्कापते-
 र्यद्वैरव्यवसायिनो यदभवत्ख्यातिप्रमाणं हि तत् ॥
 दत्तात्रेय इति प्रकामकमलालीलयायितानां पदं
 यो देवः स सुतप्रतिश्रुतिवचःप्रीत्या यमन्वग्रहीत् ।
 के वा तद्रुणवर्णने वयमहो किं फल्गुभिर्जल्पितै-
 र्मन्ये सापि च वाग्वपुर्भगवती तत्र स्फुटं मुह्यति ॥
 अथ ततस्ततस्तत्पुरुषव्रतव्रततिपर्वततः कति नाभवन् ।
 तरुणतारकराजपराजयव्यसनकीर्तिभुवः पतयो भुवः ॥
 तेज्ज्वेवं संभवत्सु क्रममनु मनुजाश्चर्यतामादधानो
 धन्यानामेकसीमा समुपनतमहीमण्डलाखण्डलामः ।
 जातः कोकलदेवो दलदलितलतादाहदावायमानो
 मानोत्तंसस्य यस्य त्रिभुवनवलयव्यापनोऽभूत्पतापः ॥

भुवनविजयहेतोर्मुक्तमर्यादयादः-

सदनलडितलोलैर्यद्वलैः संवलद्भिः ।

अतलिनतरभारभ्रश्यदुर्वीविषीद-

त्फणफलककलापो भोगिभर्ता बभूव ॥

श्य राशङ्किभिराकुलैर्विजघटे चक्राह्वयानां द्वयै-

म्भोदागमविभ्रमेण विदधे लास्योत्सवः केकिभिः ।

भग्नलोकमकाण्ड एव च दृशामान्ध्येन लेभे पदं

यत्सेनारजसि क्रमादवनितस्तारापथे लुप्यति ॥

वेलावनप्रणयिसैन्यभरे च यत्र

मज्जद्भिराकुलकुलाद्रिनिभैरिभेन्द्रैः ।

संभ्रान्तमन्दरगिरेः समयस्य तस्य

कालाद्बहोः स्मरणमाप निधिर्जलानाम् ॥

[यस्मिंश्च वैन्ध्यं तटमाददाने दानेद्वसेनागजमञ्जनेन ।

अमञ्जुशिञ्जानशकुन्तचक्रं चक्रन्द दुःखादिव वृक्षजालम् ॥

जित्वा कृत्स्नां येन पृथ्वीमपूर्वं

कीर्तिस्तम्भद्वन्द्वमारोप्यते स ।

कौम्भोद्भव्यां दिश्यसौ कृष्णराजः

कौबेर्यां च श्रीनिधिर्भोजदेवः ॥

बभूव तस्मादथ मुग्धतुङ्गस्तुङ्गस्त्रिलोक्यामपरो न यस्मात् ।

दिशश्च यः किंच विजेतुकामः कामस्तशत्रुर्न भुवं विलेभे ॥

शय्या संग्रामलक्ष्म्याः परबलपरिवः पल्लवः कोपवल्ल्याः

प्रेयो दर्पस्य मित्रं सुचरितसलिलस्येन्द्रनीलप्रणालः ।

शाखा शौर्यद्रुमस्य प्रसरणसरणिः शाश्वती साहसाना-

मासीघस्यासिरेव प्रधनपरिकरारम्भिणः प्रीतिपात्रम् ॥

वलगद्वेतालवर्गं त्रुटितनिजशिरोधारिधावत्कबन्धं

डात्कुर्वद्भाकिडिम्बं मुखविलविलसत्संमुखोल्लामुखोल्लकम् ।

मांसग्रासाभिलाषस्वनदशिवशिवाभैरवारावरौद्रं

रौद्रं यो धाम विभ्रल्यतिसमरमिति द्वेषिकं चकार ॥

उपविपिनभुवो निर्धेर्जलानामपि वसता कटकेन यस्य यातुः ।

अवचयविचलद्वधूकराग्रद्विगुणितविद्रुमपल्लवा बभूवुः ॥

इह विहितविलासा वीचयो वारिराशे-

रिह स वहति वायुः केरलीकेलिकारः ।

इह हरति भुजङ्गः सौरभं भूरुहाणा-

मिति मलयसमीपे यद्विचाराः प्रचेरुः ॥

विजित्य पूर्वाम्बुधिकूलपालीः पालीः समादाय च कोसलेन्द्रात् ।

निरन्तरोद्वासितवैरिधामा धामाषिकः खड्गपतिर्य आसीत् ॥

गौडीगाडमनोमनोरथकरः कर्णाटकान्ताकुच-

क्रीडाशैलतटीविहारहरिणो लाटीललाटाङ्गदः ।

काश्मीरीविहितस्सरव्यतिकरस्तस्मात्कलिङ्गाङ्गना-

सद्धानव्यसनी स नीतिनयनः केयूरवर्षोऽभवत् ॥

आशापालपराजयाय जनितत्रैलोक्यशङ्कापदं

सैन्यैर्यस्य युगान्तकेलिकलनैर्दत्तप्रयाणैरपि ।

न प्रोद्धूतिमवाप पांशुपटलं भूयोगृहीतद्विष-

द्वन्दीवृन्दवहद्विलोचनपयःपूरप्लुतायां भुवि ॥

यः संयति प्रकटपाटितकुम्भिकुम्भ-

मुक्ताफलप्रचयवाहमुवाह देवः ।

भूयोनिपीतदृढपीडनवेगवान्त-

विद्वेषिकीर्तिकणकीर्णमिवासिदण्डम् ॥

आ कैलासादनलसलसत्पार्वतीकेलिवन्धो-

रा च प्राचः शिखरिवरतो भास्वदुद्भासभूमेः ।

आरात्सेतोस्तदनु पयसामा प्रतीचोऽपि पत्यु-

र्यत्सेनानामहितनिहितानन्ततापः प्रतापः ॥

प्रेङ्खत्क्षिप्रखु(क्षु)[र]प्रघातविगलत्कीलालोलोलस-

द्वेतालीकरयन्त्रपीडनवशभ्रश्यत्कपालास्थिभिः ।

यस्तस्तार सविस्तरं रणभुवः कोपोत्कटाभिद्रव-

हृप्रद्वेषिशिरोभिरम्बरचरीनेत्रत्रिभागाचितैः ॥

देवो रुद्रावतारस्त्रिभुवनभवनोत्तम्भनो देव एव

त्यागी देवः प्रमाद्यन्नृपतिनियमने नैगडं दाम देवः ।

इत्थं मद्वन्दिवृन्दैरविरलविलसच्चाटुवादं वदद्भि-

र्यस्यास्थानस्थितानामसमसुहृदां विव्यथे चित्तवृत्तिः ॥

भरद्वाजो नाम च्युतकलुषदोषः समभव-

द्य एकः सर्वेषामुपशमधनानामधिपतिः ।

तदीयात्तेजस्तः कृतकलशवासाद्यदभव-

त्स वै भारद्वाजस्त्रिभुवनचमत्कारिचरितः ॥

त्रैलोक्यावधि यस्य कीर्तिलडितं लक्ष्मीश्च वाञ्छावधि-

र्यत्कोपः प्रलयोपपन्नमहिमा शापेन चापेन च ।

वर्ण्यं वा नयविक्रमैकजलधेः किं तस्य यस्याभव-

ल्लीलाखर्वितशर्वगर्वगरिमा शिष्यः सुभद्रापतिः ॥

कोदण्डताण्डवनपण्डितबाहुदण्ड-

मुदण्डकाण्डभरखण्डितपाण्डुसैन्यम् ।

यं वीक्ष्य विक्षतविपक्षपराजयाशः

सत्यादृतः स तपसोऽपि सुतश्चचाल ॥

अथाक्षेपात्तेन द्रुपदविपदर्थोद्धतधिया

यदात्तं शापाम्भस्तरलितकराबद्धचुलुकम् ।

पुमानासीत्तस्मिन्विजय इव साक्षादनु च तं

कुलं चौलुक्यानामनणुगुणसीमं प्रववृते ॥

विभवति च विसर्पच्छौर्यसौन्दर्यवर्य-

क्षितिधरपरिपाटीसूत्रिते तत्र गोत्रे ।

रचितचटुलचापाकृष्टिकृष्टाहितश्री-

रभवद्वनिवर्मा विश्वविख्यातकर्मा ॥

पितामहो यत्खलु सिंहवर्मा पिता च यद्वीरवरः सधन्वः ।

जगत्पतीवातिशयोऽमुनैव महानुभावत्वमतोऽपि यत्तु ॥

यस्य त्यागः सकलजनतापास्तदारिद्र्यमुद्रो

वेलाबन्धुक्षितिधरदरी चारितारिः प्रतापः ।

ईष्टे स्पष्टं स यदि गणनां तद्गुणानां विधातुं

वाचां धेनुर्ननु भगवती भारती यस्य वश्या ॥

रुद्राणीमिव भूभृतां परिवृढो लक्ष्मीमिवाम्भोनिधिः

कालिन्दीमिव भास्करः स भगवाङ्ज्योत्स्नामिवात्रेः सुतः ।

वैदेहीमिव जानकः क्रतुविधिः श्रीनोहलेत्यद्भुतं

कन्यां नाम ललाम तां स सुषुवे सामन्तचिन्तामणिः ॥

भर्तुः पुलोमतनयेव मरुद्गणानां

छायेव दष्टतमसां महसां च पत्युः ।

देवस्य सा रतिरिवेक्षुशरासनस्य

केयूरवर्षन्तृपतेर्दयिता बभूव ॥

देव्या तया मदजलच्छटयेव दन्ती

बालप्रवाललतयेव तटः पयोधेः ।

पुष्पश्रियेव च तरुस्तडितेव मेघः

शोभां स कामपि बभार नरेन्द्रचन्द्रः ॥

निर्मापितं सुकृतसंगतये तयेद-

मभ्रंकषाग्रशिखरस्खलितोष्णरश्मि ।

देवस्य मन्दिरमुमाप्रणयैकबन्धोः

स्त्यानाकृति स्वयशसामिव चक्रवालम् ॥

आकाशयानक्रमखेदितानामहोऽधिनाथस्य तुरंगमाणाम् ।

फेनाम्बुभिर्नित्यनिषिच्यमाना मन्ये समुद्रान्ति न यत्पताकाः ॥

विटङ्कभागेषु बृहत्सु यस्य वर्षासु तुङ्गामलसारकस्य ।
 आश्लेषवत्यो नवमेघमालाः पारावतालीतुलनां वहन्ति ॥
 आसीन्माधुमतेयः पवनशिवस्तमनु जयति शब्दशिवः ।
 ईश्वरशिवः पुनाति च तस्यान्तेवासितां सुकृती ॥
 तस्मै तपोनिधानाय निपानीयाम्बिपाटकौ ।
 दत्तौ विद्याधनत्वेन ग्रामवग्राम्यया तया ॥
 धङ्कटपाटकपोण्डीनागबलाः खेटपाटको वीडा ।
 सजाहली च दत्ताः सरारये गोष्ठपाली च ॥
 ख्यातः श्रीयुवराजदेवनृपते(ति)स्तस्यामभूद्रूपतिः
 श्रीमल्लक्ष्मणराज ऊर्जितमहा भास्वानिवाभ्युन्नतः ।
 भूभृत्तुङ्गशिरोभिरङ्घ्रिरुचयो यत्सेविताः श्री[चिताः]
 कामं यः कमनीयसुन्दरगुणैर्नव्यैर्जिगाय श्रियम् ॥
 यस्याहवे दृढनिपीडितखड्गकोटि-
 निर्हारितारिकरिक्कुम्भसमुद्भवेन ।
 वीरश्रियः क्षितितले विततं चतुष्कं
 मुक्तादलेन ननु कीर्तिवधूश्चकार ॥

किं च—

सा कदम्बगुहा मान्या यत्रासीत्सिद्धसंततिः ।
 तस्याः पुनरभूद्वन्द्वो रुद्रशंभुर्मुनीश्वरः ॥
 तत्र प्रभावमहनीयतमस्य तस्य
 शिष्योऽभवज्जगति मत्तमयूरनाथः ।
 निःशेषकल्मषमधीमपहृत्य येन
 संग्रामितं पुरमहो नृपतेरवन्तेः ॥
 तस्मादभूद्भवनमण्डनतामवाप्तो
 भूपालमौलिमणिकान्तिभिरर्चितादिः ।
 श्रीधर्मसिन्धुरुचितामलकान्तकीर्तिः
 शैवागमाम्बुनिधिपारमितस्तपोभिः ॥

अस्मात्सदाशिवः शिष्यस्तपोराशिरभूवृषैः ।

यत्पा(स्य पा)दद्वयं वन्द्यमर्चितं शेखराम्बुभिः ॥

अस्मादभून्माधुमतेयनामा शिष्यः सुधामा फलमूलवृत्तिः ।

तपांसि तेजांसि च यत्र वासमनन्यसंक्रान्तिगुणेन चक्रुः ॥

अस्माच्छूडाशिवः शिष्यो वन्दनीयतमोऽभवत् ।

कर्मजालमलं येन नीतमस्तं मुमुक्षुणा ॥

अथ सकलगुणानामाकरस्तस्य शिष्यो

हृदयशिवसमाह्वो यद्यशोऽद्यापि वर्ण्यम् ।

नृपमुकुटनिविष्टैर्यस्य माणिक्यचक्रै-

रकृत चरणमूलं कान्तमेकान्तवन्द्यम् ॥

विद्यानां निलयेन येन सुधिया सत्यव्रतेनाधिक

श्रीमन्माधुमतेयवंशवितता कीर्तिश्चिरं वर्धिता ।

किं च क्षमा क्षमयाम्बुदः समतया मर्यादयाम्भोनिधि-

र्वैराग्येण जितः स्मरः स भगवान्कस्यास्पदं न स्तुतेः ॥

किं स्तूयतेऽसौ मुनिपुङ्गवोऽथवा श्रीचेदिचन्द्रो नृपतिः कृतादरः ।

सद्वृत्तदूतप्रहितैरुपायनैः प्रदर्श्य भक्तिं विधिनानिनाय यम् ॥

श्रीमल्लक्ष्मणराजोऽपि तस्मै सुतपसे स्वयम् ।

मठं श्रीवैद्यनाथस्य भक्तियुक्तः समर्पयत् ॥

स्वीकृत्यापि मुनिर्भूयो मठं श्रीनौहलेश्वरम् ।

अग्नोरशिवशिष्यस्य साधुवृत्तस्य दत्तवान् ॥

अथ स विहितकृत्यश्चेदिनाथः समर्थः

करितुरगसमग्रः शक्तसामन्तपत्तिः ।

दिशमतिशयरम्यां संप्रतस्थे प्रतीची-

महितजनितभीतिर्दुर्निवारप्रचारः ॥

समरकृतविकारान्विक्रमेण प्रहृत्य

प्रणतनृपतिदत्तोपायनैर्वर्द्धिताज्ञः ।

हृदयनिहितवितैरर्थिनां पूरिताशो

जलनिधिजलखेलं सैन्यचक्रं चकार ॥

निमज्ज्य यो रत्ननिधौ श्रीमान्सोमेश्वरं शनैः ।

अभ्यर्च्य काञ्चनैः पद्मैरथान्यत्तु न्यवेदयत् ॥

जित्वा कोसलनाथमोडनृपतेरासस्तु यः कालियो

रत्नस्वर्णमयः स येन विहितः सोमेश्वराभ्यर्चनम् ।

दत्त्वा यः करिवाजिशुभ्रवसनस्रक्कन्दनादीन्पुनः

संसारश्रमशान्तयेऽतिविनतस्तुष्टाव तुष्टः प्रभुः ॥

असारं संसारं य इह मनुते कोऽपि नृपति-

स्त्वदङ्घ्रिव्यानत्या विगलिततमास्तत्त्वनिरतः ।

न तस्य श्रीभूयो विकृतिकृतये जन्मविरहा-

दिति ध्यानाविष्टः शिवमहसि चित्तं विहितवान् ॥

श्रीशंकरगणस्तसादभूद्भूमीश्वरो महान् ।

यत्पादद्वन्द्वमद्वन्द्वं द्विषद्भिरपि सेवितम् ॥

संख्ये संख्यविपक्षपक्षदलनव्यासङ्गि खड्गव्रतं

यस्यासीदृढसाहसस्य सततं दानं जनानन्दकृत् ।

रूपेणाप्रतिमो मनोभवभवं दर्पं जहारोद्धतं

यः सर्वत्र च सर्वकालमवनीनाथः स्तुतः कोविदैः ॥

यत्पादद्वयपद्मसम्पन्न विततं भूतेरभूद्भूषितं

भूपानां नमतां किरीटविकटप्रान्तस्थरत्नांशुभिः ।

वक्षोरत्ननिधिं समाश्रितवती लक्ष्मीः क्रमेणागता

वीरश्रीरपरैव यस्य नृपतेः कौशेयधाराश्रया ॥

तस्य श्रीयुवराजदेवनृपतिर्भाता कनीयानभू-

द्भूपैर्यच्चरणारविन्दपतितैर्भृङ्गैरिवा...स्थितम् ।

यः सत्यव्रतसत्त्वसूक्तिवसतिः श्रीविक्रमैकाश्रयः

प्रायस्तस्य न सज्जनोऽपि सकलान्वक्तुं गुणाञ्शक्यति ॥

दंष्ट्राकोटिविपाटनोग्रवदनः क्रूरस्वरो भास्वरो
 नेत्रप्रान्तविकीर्णकोपरुधिरः पादप्रचारायुधः ।
 येनाक्रम्य भुजेन भूमिपतिना लाङ्गूलबद्धक्रमो
 दैत्यो व्याघ्रवपुर्हतोऽतिभयदः शस्त्रीभृता पाणिना ॥
 कन्दर्पोऽभिनवः पुरंध्रिनयनप्रीतिप्रदोऽप्यन्यथा
 यः कालः करवालकोटिविहितस्थूलेभकुम्भस्थलः ।
 चित्रं यच्च सरस्वतीकृतरतिः श्रीकण्ठपूजापर-
 श्चातुर्वर्ण्यविचारचारुचतुरो यश्चार्थचिन्तामणिः ॥
 यस्योत्तुङ्गगजेन्द्रमज्जनगलद्दानाम्बुभिर्मिश्रितं
 रेवावारि विविक्ततित्तमुचितस्नानेन तन्वीजनः ।
 संप्राप्योरुनितम्बताडनवशव्यस्तास्तवीचीचयं
 सद्गन्धं सरसौरभेण महता निर्व्याजमायोजितः ॥
 रामाणां कुचमण्डलेषु नियतं हारप्रकारक्रमा-
 त्संपूर्णे शशिमण्डले च विमले ज्योत्स्नाछलेनोज्ज्वलम् ।
 मन्ये मानसवारि यस्य वितते हंसावलीविभ्रमा-
 द्भ्रान्त्वशेषमुमापतेस्तु वसतो विश्रान्तिमागाद्यशः ॥
 संपूज्य देवमीशानं विभवैः स्वैर्यथोचितैः ।
 यथागमं यथाशास्त्रं स्तोत्रं विहितवानृपः ॥
 अविचलितमनोभिर्यैस्त्वमीश क्षितीशै-
 र्विभवविहितकृत्यैरिज्यसे ते कृतार्थाः ।
 य इह कृतविकारा मन्मथैकान्तचित्ता
 भवति वरद तेषां संपदुन्मादहेतुः ॥
 समदकरिषटाभिः किं किमङ्गाङ्गनाभि-
 र्मदनशयनलीलां भावयन्तीभिराभिः ।
 कनकतुरगवासोरत्नजातैर्न कृत्यं
 न हि भवति भवानीवल्लभस्यार्चनं चेत् ॥

भवति नृपतिवंशे जन्म पृथ्वी च भोग्या
 श्रुतमुचितविचारश्चारुरूपप्रभावः ।
 समरविजयसंपत्तस्य यो निष्प्रपञ्च-
 श्ररणयुगलमूलं संश्रितः शंकरस्य ॥
 किमिह बहुभिरुक्तैर्नाथ सर्वस्य हेतु-
 भवतु भवति नित्यं भक्तियोगी ममैकः ।
 सकलसुखविशेषाद्यस्य पीयूषवर्षः
 स्वयमनुभवगम्यो जायते त्वत्प्रसादात् ॥
 भूपत्रययशोराशिवर्णनं प्रथमं कृतम् ।
 श्रीमता श्रीनिवासेन श्रीस्थिरानन्दसूनुना ॥
 भूपतीनां त्रयाणां तु कीर्तिकीर्तनमुज्ज्वलम् ।
 विहितं सज्जनेनाथ सुधिया थीरसूनुना ॥
 लवणखण्डिकायां (?) षोडशिका घाणके च षोडशिका ।
 तैलस्य मासि मासे दिनमनु च युगायुगे च पौरस्तु ॥
 पूगफलमरिचशुण्ठीप्रभृतिषु भाण्डेषु भरिकपौरस्तु ।
 वीथीं प्रति च कपर्दी द्यूतकपर्दास्तु शाकवार्ताकम् ॥
 रसवणिजामादायस्तृणपूलकधीर्मरादि यत्किंचित् ।
 दत्ते करी चतुष्टयभङ्ग तुरङ्गो द्वयं तु पौराणाम् ॥
 यद्वहदन्यद्दानं किमपि च विद्याधनं तदुद्दिष्टम् ।
 य.....[कीर्तयः प्रवर्तन्ते ॥
 यत्र च श्रीनोहलेश्वरमठे श्रीमदघोरशिवाचार्योऽभूत् ।
 कचिद्विक्षावृत्तिः कचिदपि च शाकाभ्यवहतिः
 कचिन्मूलाहारः कचिदपि च कन्दांश्च बुभुजे ।
 परं ज्योतिः शैवं विगलितरजस्कान्धतमसं
 विचिन्वन्नो यातो विषविषयवेगस्य कलनाम् ॥
 तेनेयं प्रशस्तिः संगतिमानीता ।

श्रीत्रिपुरीसौभाग्यपुरलवणनगरदुर्लभपुरविमानपुर.....

.....माष्ट.....षः प्रत्यहमथ रक्षितः समानेयः ।

.....दारुणि ॥

सुश्लिष्टबन्धघटना विस्मितकविराजशेखरस्तुत्या ।

आस्तामियमाकरुपं कृतिश्च कीर्तिश्च पूर्वा च ॥

कायस्थश्रीसीरुकस्य ।

करणिकधीरसुतेन तु नाईनाम्ना प्रशस्तिरालिखिता ।

सत्सूत्रधारसंगमतनूजनोन्नेन चोत्कीर्णा ॥

स्वकीयः.....

(एपिग्राफिआ इण्डिक् २५४-६२ पृष्ठे)

(१०४)

विजयसेनमहाराजकारितश्रीप्रद्युम्नेश्वरमन्दिरप्रशस्तिः ।

ॐ नमः शिवाय ।

वर्क्षोशुकाहरणसाध्वसकृष्टमौलि-

माल्यच्छटाहतरतालयदीपभासः ।

देव्यास्त्रपासुकुलितं मुखमिन्दुभाभि-

वीक्ष्याननानि हसितानि जयन्ति शंभोः ॥

लक्ष्मीवल्लभशैलजादयितयोरद्वैतलीलागृहं

प्रद्युम्नेश्वरशब्दलाञ्छनमधिष्ठानं नमस्कुर्महे ।

१. 'इयं प्रशस्तिः शिलोत्कीर्णा Mr. C. S. Metcalfe महाशयेन वङ्गदेशवर्ति-
राजशाहीप्रदेशान्तर्गतदेवपाडग्रामस्थारण्यभूभागेषु प्रावनिकरेऽलम्भि. प्रशस्तिश्चैषा
महाराजविजयसेनस्य प्रद्युम्नेश्वराख्यशिवमन्दिरनिर्माणं बोधयति. विजयसेनराज्यसमयश्चै-
कादशशतकान्तिमभाग इति प्रतीयते' इति Dr. F. Kielhorn Ph.D., C. I.
E., Gottingen. महाशयानामाशयः.

यत्रालिङ्गनभङ्गकातरतया स्थित्वान्तरे कान्तयो-

देवीभ्यां कथमप्यभिन्नतनुताशिरूपेऽन्तरायः कृतः ॥

यत्तिसहासनमीश्वरस्य कनकप्रायं जटामण्डलं

गङ्गाशीकरमञ्जरीपरिकरैर्यच्चाभ्रप्रक्रिया ।

श्वेतोत्फुल्लफणाञ्चलः शिवशिरःसंदानदामोरग-

श्छत्रं यस्य जयत्यसावचरमो राजा सुषादीधितिः ॥

वंशे तस्याभ्रस्त्रीविततरतकलासाक्षिणो दाक्षिणात्य-

क्षोणीन्द्रैर्वीरसेनप्रभृतिभिरभितः कीर्तिमद्भिर्बभूवे ।

यच्चारित्रानुचिन्तापरिचयशुचयः सूक्तिमाध्वीकधाराः

पाराशर्येण विश्वश्रवणपरिसरप्रीणनाय प्रणीताः ॥

तस्मिन्सेनान्ववाये प्रतिसुभटशतोत्सादनब्रह्मवादी

स ब्रह्मक्षत्रियाणामजनि कुलशिरोदाम सामन्तसेनः ।

उड्डीयन्ते यदीयाः स्वलदुदधिजलोल्लोलीतेषु सेतोः

कच्छान्तेष्वप्सरोभिर्दशरथतनयस्पर्धया युद्धगाथाः ॥

यस्मिन्संगरचत्वरे पटुरटतूर्योपहृतद्विष-

द्वर्गे येन कृपाणकालभुजगः खेलायितः पाणिना ।

द्वैधीभूतविपक्षकुञ्जरघटाविश्लिष्टकुम्भस्थली-

मुक्तास्थूलवराटिकापरिकरैर्व्याप्तं तदद्याप्यभूत् ॥

गृहाद्रृहसुपागतं व्रजति पत्तनं पत्तना-

द्वनाद्वनमनुद्रुतं भ्रमति पादपं पादपात् ।

गिरेर्गिरिमधिश्रितं तरति तोयधिं तोयधे-

र्यदीयमरिसुन्दरीसरकपृष्ठलभं यशः ॥

दुर्वृत्तानामयमरिकुलाकीर्णकर्णाटलक्ष्मी-

लुण्टाकानां क्रदनमतनोत्तादृगेकाङ्गवीरः ।

यस्मादद्याप्यविहतवसामांसमेदःसुभिक्षा-

हृष्यत्पौरस्त्यजति न दिशं दक्षिणां प्रेतमर्ता ॥

उद्धन्धीन्याज्यधूमैर्मृगशिशुरसिताखिन्नवैखानसस्त्री-
 स्तन्यक्षीराणि कीरप्रकरपरिचितब्रह्मपारायणानि ।
 येनासेव्यन्त शेषे वयसि भवभयास्कन्दिभिर्मस्करीन्द्रैः
 पूर्णोत्सङ्गानि गङ्गापुलिनपरिसरारण्यपुण्याश्रमाणि ॥
 अचरमपरमात्मज्ञानभीष्मादमुष्मा-
 न्निजभुजमदमत्तारातिमाराङ्गवीरः ।
 अभवदनवसानोद्भिन्ननिर्णिक्ततत्त-
 द्गुणनिवहमहिम्नां वेश्म हेमन्तसेनः ॥
 मूर्धन्यर्धेन्दुचूडामणिचरणरजः सत्यवाक्कण्ठभित्तौ
 शास्त्रं श्रोत्रेऽरिकेशः पदभुवि भुजयोः क्रूरमौर्वीकिणाङ्कः ।
 नेपथ्यं यस्य जज्ञे सततमियमिदं रत्नपुष्पाणि हारा-
 स्ताडङ्कं नूपुरस्रक्कनकवलयमप्यस्य भृत्याङ्गनानाम् ॥
 यद्दोर्वल्लिविलासलब्धगतिभिः शल्यैर्विदीर्णोरसां
 वीराणां रणतीर्थवैभववशाद्विव्यं वपुर्विभ्रताम् ।
 संसक्तामरकामिनीस्तनतटीकाश्मीरपत्राङ्कितं
 वक्षः प्रागिव मुग्धसिद्धमिथुनैः सातङ्कमालोकितम् ॥
 प्रत्यर्थिव्ययकेलिकर्मणि पुरः स्मेरं मुखं बिभ्रतो-
 रेतस्यैतदसेश्च कौशलमभूद्दाने द्वयोरद्भुतम् ।
 शत्रोः कोऽपि दधेऽवसादमपरः सख्युः प्रसादं व्यधा-
 देको हारमुपाजहार सुहृदामन्यः प्रहारं द्विषाम् ॥
 महाराज्ञी यस्य स्वपरनिखिलान्तःपुरवधू-
 शिरोरत्नश्रेणीकिरणसरणिस्मेरचरणा ।
 निधिः कान्तेः साध्वीव्रतविततनित्योज्ज्वलयशा
 यशोदेवी नाम त्रिभुवनमनोज्ञाकृतिरभूत् ॥
 ततस्त्रिजगदीश्वरात्समजनिष्ट देव्यास्ततो-
 ऽप्यरातिबलशतनोज्ज्वलकुमारकेलिक्रमः ।

चतुर्जलधिमेखलावलयसीमविश्वंभरा-

विशिष्टजयसान्वयो विजयसेनपृथ्वीपतिः ॥

गणयतु गणशः को भूपतीस्ताननेन

प्रतिदिनरणभाजा ये जिता वा हता वा ।

इह जगति विषेहे स्वस्य वंशस्य पूर्वः

पुरुष इति सुधांशौ केवलं राजशब्दः ॥

संख्यातीतकपीन्द्रसैन्यविभुना तस्यारिजेतुस्तुलं

किं रामेण वदाम पाण्डवचमूनाथेन पार्थेन वा ।

हेतोः खङ्गलतावतंसितभुजामात्रस्य येनार्भितं

सप्तान्भोधितटीपिनद्धवसुधाचक्रैकराज्यं फलम् ॥

एकैकेन गुणेन यैः परिणतं तेषां विवेकादृते

कश्चिद्धन्त्यपरश्च रक्षति सृजत्यन्यश्च कृत्स्नं जगत् ।

देवोऽयं तु गुणैः कृतो बहुतिथैर्धर्माञ्जघान द्विषो

वृत्तस्थानपुषच्चकार च रिपूच्छेदेन दिव्याः प्रजाः ॥

दत्त्वा दिव्यभुवः प्रतिक्षितिभृतामुर्वीसुरीकुर्वता

वीरासृग्लिपिलाञ्छितोऽसिरमुना प्रागेव पत्नीकृतः ।

नेत्थं चेत्कथमन्यथा वसुमती भोगे विवादोन्मुखी

तत्राकृष्टकृपाणधारिणि गता भङ्गं द्विषां संततिः ॥

त्वं नान्यवीरविजयीति गिरः कवीनां

श्रुत्वान्यथामननरूढनिगूढरोषः ।

गौडेन्द्रमद्रवदपाकृत कामरूप-

भूपं कलिङ्गमपि यस्तरसा जिगाय ॥

शूरमन्य इवासि नान्य किमिह स्वं राघव श्लाघसे

स्पर्धा वर्धन मुञ्च वीर विरतो नाद्यापि दर्पस्तव ।

इत्यन्योन्यमहर्निशप्रणयिभिः कोलाहलैः क्षमाभुजां

यत्कारागृह्यामिकैर्नियमितो निद्रापनोदकृमः ॥

पाश्चात्यचक्रजयकेलिषु यस्य याव-

द्गङ्गाप्रवाहमनुधावति नौविताने ।

भर्गस्य मौलिसरिदम्भसि भस्मपङ्क-

लग्नोज्झितेव तरिरिन्दुकला चकास्ति ॥

मुक्ताः कार्पासवीजैर्मरकतशकलं शाकपत्रैरलाबू-

पुष्पै रूपाणि रत्नं परिणतिभिदुरैः कुक्षिभिर्दाडिमानाम् ।

कूष्माण्डीवल्लरीणां विकसितकुसुमैः काञ्चनं नागरीभिः

शिक्ष्यन्ते यत्प्रसादाद्बहुविभवजुषां योषितः श्रोत्रियाणाम् ॥

अश्रान्तविश्राणितैयज्ञयूपस्तम्भावलीं द्वागवलम्बमानः ।

यस्यानुभावाद्भुवि संचचार कालक्रमादेकपदोऽपि धर्मः ॥

मेरोराहतवैरिसंकुलतटादाह्वय यज्वामरा-

न्व्यत्यासं पुरवासिनामकृत यः स्वर्गस्य मर्त्यस्य च ।

उत्तुङ्गैः सुरसद्मभिश्च विततैस्तल्लैश्च शेषीकृतं

चक्रे येन परस्परस्य च समं द्यावापृथिव्योर्वपुः ॥

दिक्शाखामूलकाण्डं गननतलमहाम्भोधिमध्यान्तरीयं(पं)

भानोः प्राक्प्रज्यगद्विस्थितिमिलदुदयास्तस्य मध्याह्नशैलम् ।

आलम्ब(म्ब)स्तम्भमेकं त्रिभुवनभवनस्यैकशेषं गिरीणां

स प्रद्युम्नेश्वरस्य व्यधित वसुमतीवासवः सौधमुच्चैः ॥

प्रासादेन तवामुनैव हरितामध्वा निरुद्धो मुधा

भानोद्यापि कृतोऽस्ति दक्षिणदिशः कोणान्तवासी मुनिः ।

अन्यामुच्छपथोऽयमृच्छतु दिशं विन्ध्योऽप्यसौ वर्धतां

यावच्छक्ति तथापि नास्य पदवीं सौधस्य गाहिष्यते ॥

स्रष्टा यदि स्रक्ष्यति भूमिचक्रे सुमेरुमृत्पिण्डविवर्तनाभिः ।

तदा घटः स्यादुपमानमस्मिन्सुवर्णकुम्भस्य तदर्पितस्य ॥

वि(त्रि)लेशयविलासिनीमुकुटकोटिरत्नाङ्कुर-

स्फुरत्किरणमञ्जरीच्छुरितवारिपूरं पुरः ।

चखान पुरवैरिणः स जलमग्नपौराङ्गना-
 स्तनैणमदसौरभोच्चलितचञ्चरीकं सरः ॥
 उच्चिताणि दिगम्बरस्य वसनान्यर्धाङ्गनास्वामिनो
 रत्नालङ्कृतिभिर्विशेषितवपुःशोभाः शतं सुभ्रुवः ।
 पौराढ्याश्च पुरीः श्मशानवसतेर्भिक्षाभुजोऽस्याक्षयां
 लक्ष्मीं स व्यतनोद्हरिद्रभरणे सुज्ञो हि सेनान्वयः ॥
 चित्रक्षौमैर्भचर्मा हृदयविनिहितस्थ(स्थू)लहारोरगेन्द्रः
 श्रीखण्डक्षोदमस्माकरमिलितमहानीलरत्नाक्षमालः ।
 वेषस्तेनास्य तेने गरुडमणिलतागोनसः क्रान्तमुक्ता-
 नेपथ्यन्तस्थिरिच्छासमुचितरचनः कल्पकापालिकस्य ॥
 बाहोः केलिभिरद्वितीयकनकच्छत्रं धरित्रीतलं
 कुर्वाणेन न पर्यशेषि किमपि स्वेनैव तेनेहितम् ।
 किं तस्मै दिशतु प्रसन्नवरदोऽप्यर्धेन्दुमौलिः परं
 खं सायुज्यमसावपश्चिमदशशेषे पुनर्दास्यति ॥
 प्रस्तोतुमस्य परितश्चरितं क्षमः स्या-
 त्प्राचेतसो यदि पराशरनन्दनो वा
 तत्कीर्तिपूरसुरसिन्धुविगाहनेन
 वाचः पवित्रयितुमत्र तु न प्रयत्नः ॥
 यावद्वास्तोष्पतिपुरधुनी भूर्भुवःस्वः पुनीते
 यावच्चान्द्री कलयति कलोत्तंसतां भूतभर्तुः ।
 यावच्चेतो गमयति सतां श्रेतिमानं त्रिवेदी
 तावत्तासां रचयतु सखी तत्तदेवास्य कीर्तिः ॥
 निर्णिक्तसेनकुलभूपतिमौक्तिकाना-
 मग्रन्थिलग्रथनपद्मलसूत्रवलिः ।

१. 'चित्रक्षौमैर्भचर्मा यत्र' इत्यादिरीत्या सकलविशेषणव्याख्यानं कृत्वा 'कल्पकापालिकेच्छासमुचितरचनो वेषस्तेन सेनान्वयेन तेने'—इत्यर्थः.

एषा कवेः पदपदार्थविचारशुद्ध-
 बुद्धेरुमापतिधरस्य कृतिः प्रशस्तिः ॥
 धर्मप्रणप्ता मनदासनप्ता वृ(बृ)हस्पतेः सूनुरिमां प्रशस्तिम् ।
 चखान वारेन्द्रकशिल्पिगोष्ठीचूडामणी राणकशूलपाणिः ॥

(एपिग्राफिआ इण्डिक्—३०७-११ पृष्ठे)

(१०५)

श्रीवीरवर्ममहिषीश्रीकल्याणदेवीनिर्मापित-
 निर्जरकूपप्रशस्तिः ।

ओं ओं सिद्धिः ।

अर्धमीशतनोर्दृष्ट्वा शिलोच्चयसुताहृतम् ।
 ईर्ष्येव कृशा शीर्षे पातु वोऽमरवाहिनी ॥
 स्मरैकमित्रं नयनप्रमोदो जीयाच्छिरोभूषणमिन्दुमौलेः ।
 इन्दुर्यतः श्रीचपलत्वदोषनोदी धरायामुदियाय वंशः ॥
 कुम्भोद्भवः कर्णपयोधिपाने प्रजेश्वरो नूतनराज्यसृष्टौ ।
 तत्रास विद्याधरगीतकीर्तिः श्रीकीर्तिवर्मक्षितिपो जगत्याम् ॥
 सल्लक्षणो मालवचेदिलक्ष्मीलुंटाकखज्जः क्षितिपश्च तस्मात् ।
 जयैकधामा जयवर्मदेव[स्तस्मा]च्च राज्यं प्रशशाम [धी]रः ॥
 पृथ्वीवर्माभवत्तस्माद[थ] राजा पृथूपमः ।
 ततोऽपि मदनः क्षमाभृद्राज्येऽभूद्रिपुमन्मथः ॥

१. Sir A. Cunningham महाशयानुसारेण लेखोऽयं कालङ्करनामग्रामतो नैर्ऋतदिग्वर्तमानाजयगढाख्यगिरिदुर्गेऽस्ति. कालङ्करग्रामश्च Greenwiche नगरतः ८०-२० मिते पूर्वरेखांशे, २४-५४ मिते उत्तराक्षांशेऽस्ति. लेखश्चायं शिलायां देव-नागराक्षरैरसंस्कृतभाषायामेव वर्तते. लेखनिमित्तिसमयस्तु लेखान्ते संवत् १३१७ A. D. १२६१ इति स्फुट एव ' इति Professor F. Kielhorn, Ph. D., C. I. E., Gottingen महाशयाः.

अथामवच्छीप[र]मर्दिराजो बालोऽपि नेता रिपुवीरहन्ता ।
 [साम्रा]ज्य[ल]क्ष्मीर्यमिहानुरक्ता पतिवरेवाशु समाजगाम ॥
 त्रैलोक्यवर्मक्षितिपोऽथ राज्यं [शशास दु]र्गप्रविधानवेधाः ।
 तुरुष्ककुल्याम्बुधिमग्नधा[ती] समुद्धृतिं विष्णुरिव प्रतन्वन् ॥
 रणाजिरे कृत्तरिपुप्रवीरप्रियासिसंमोदितनाकक[न्यः] ।
 तस्यात्मजो वीर[मही]महेशो जयत्यसौ निर्मलवीरधर्मः ॥
 ताक्ष्येण वल्गन्विहरन्वृषेण दुष्टप्रहन्ता रिपुराशिमेत्ता ।
 किं विष्णुरीशः किमु वेति दृष्टो जयत्यसौ विश्वजनैर्नमस्यः ॥
 दधीचिवंशेऽद्भुतसत्य[धा]मा श्री[चा]दलोऽभूद्भुजजन्मवन्धः ।
 अथास्य साक्षादिव वीरधर्मो[र्मः] श्रीपाल इत्यास शु[सु]तो वरिष्ठः ॥
 मूर्द्धाभिषिक्तैरपि वन्दनीयो महेश्वरस्तत्तनयो बभूव ।
 यं राजमानं वृष[ली]लयैव यथार्थनामानमुदाहरन्ति ॥
 गोविन्दराजक्षितिपालपुत्री तेनोपयेमे सुचरित्रशी[सी]मा ।
 लोकोत्तरैर्या चरितैः प्रपूज्या शिवेव नित्यं पतिदेवतानाम् ॥
 नाम्ना [वेस]लदेवीति सौन्दर्यगुणशालिनी ।
 कल्याणदेवीति सुता तस्या-अथ यशस्विनी ॥
 सेयं सदा श्रीरिव कैटभारेः श्रीवीर[राज्ञो] महिषीत्वमाप्ता ।
 मनोहरैः[स्वैः] चरितैरुदारैर्बभूव पुण्यैः परिकीर्तनीया ॥
 किं व[र्ण्य]ते चारुचरित्र[सी]मा विशुद्धकीर्तिप्रथिता जगत्याम् ।
 या सत्यवाचा भुवनप्रसिद्धं धर्मप्र[भुः] तं सहसा जिगाय ॥
 तेषां वं[द्यत]मावशिष्टदयिता स्थाणो शरीरार्धकं
 भ्राजिष्णुं गिरिजां नमन्ति किल ते गङ्गापि तैः संस्तुता ।
 ते [काम]प्रमदास्तुतिव्यवसिता येषां न दृग्गोचरा
 [सत्याद्यैः] प्रथिता गुणैः शुचितनुः कल्याणदेवी [गि]रा ।
 [आयुः] श्रीवयसां स्थितिं कमलिनी[प]त्रोल्लसद्धारिण-
 स्तुल्यां प[ण्य]नत[भ्रुवो] निपति[ता] मोहान्धकारे घने ।

[एकां] कीर्तिलतां विलोक्य सुचिरं स्थासुं तदुत्पत्तये
 सत्यौदार्यगुणा.....मचिरात्कल्याणदेवी [गिरा] ॥
 [स्थली] मथेयं व(व)लिश[स्त्र]गु[प्तां] निश्चित्य चक्रे कृपया परीता ।
 जीवातवे पूर्ण[त]नुं पयोभिः सुधोपमैर्निर्जरकूपमेनम् ॥
 सा पा[त्रं] प्रददावे[कं] निर्जरस्य यशस्विनी ।
 पुण्य[मे]तत्प्रय(पा)याश्च मण्डपं रुचिरं व्यधात् ॥
 सागरोपमकासारं [महाशे]खर[म]न्दिरम् ।
 [नां]दीपुरे [च]कारासौ यशोधवल्लितावनिः ॥
 वत्सराजकवेः पौलो हरिपालकवेः [सु]तः ।
 रत्नपाल इमां शुद्धां प्रशस्तिमकरोद्बुधः ॥
 सागरेन्द्रमिसुधांसु(शु)मिते विक्रमवत्सरे ।
 उच्चकार विमु(शु)द्धात्मा विदग्धो राम[नाम]कः ॥
 संवत् १३१७ रा श्रीजे(त)नव्यापारे ॥ श्रीमद्वीरवर्मराज्ये ॥ वैशाख-
 (स्व)शुदि १३ गुरौ ॥ ००००००००००००००
 (एपिग्राफिआ इण्डिक्—३२७-२८ पृष्ठे)

(१०६)

भोजवर्मकोशाध्यक्षसुभटस्य पूर्वजानां
 देवालयस्य च प्रशस्तिः ।

ओं नमः केदाराय ।

गङ्गातरङ्गतरलीकृतसर्पराज-

वे[ष्टा]य चारुशशिखण्डविभूषणाय ।

१. अयं च द्वितीयो लेखः शिलोत्कीर्णस्तत्रैव (अजयगढे) F. Kielhorn. Ph.
 D. महाशयेन सव्याख्यः प्रकाशितः. लेखसमयश्च भोजवर्मराज्यकालः विक्रमसंवत्
 १३४५ A. D. 1300. लेखश्चायं भोजवर्मकोशाध्यक्षस्य सुभटाख्यस्य देवालयनि-
 माणं सूचयन्सुभटपूर्वजानां वृत्तं प्रकाशयति.

कन्दर्पदर्पशमनाय सुरार्चिताय
 केदाररूपविधृताय नमः शिवाय ॥
 षट्त्रिंशतिः करणकर्मनिवासपूतां
 आसन्नपुरः परमसौख्यगुणातिरिक्ताः
 तन्मध्यगा विबुधलोकमता वरिष्ठा
 टक्कारिका समजनि वृहणीयकल्पा ॥
 सर्वोपकारकरणैकनिधेः स्वकीय-
 वंशस्य पात्रसुभगस्य द्विजाश्रयस्य ।
 कल्पावसानसमयस्थितये बु[र्री]यां
 वास्तुः स्वयं समधिगम्य समाससाद ॥
 तस्यां श्रुतेर्निनदसङ्घनिनादितायां
 वास्तव्यवंशभविनंकरणास्त आसन् ।
 आः समस्तभुवनानि यदीयकीर्त्या
 पूर्णानि हंसधवलानि विशेषयन्त्या ॥
 विद्याश्चतुर्दश कलाः सकलाः समीयुः
 पद्माभिराममिव वल्लभमायताक्ष्यः ।
 यं गर्भसंस्थमविलम्बितमद्वितीयं
 दुःखं वियोगजमसंवृतमुद्रहन्त्यः ॥
 तद्वंशतः स उदपादि नरेश्वरेण
 गण्डाद्वयेन युधि दुर्जयतां गतेन ।
 जाजूकसंज्ञ इति ठक्कुर[ध]र्मयुक्तः
 सर्वाधिकारकरणेषु सदा नियुक्तः ॥
 आराध्य तं नृपतिमण्डलमण्डनैकं
 देवं गदाधरमिवाच्युतवासमाद्यम् ।
 कायस्थवंशनलिनीगणतादिनेशो
 ग्रामं दुर्गौडमपि ताम्रकमाशु लेभे ॥

१४८

[एकां] :

सत्यै

[स्थली]

जीवातवे

सा

पुण्ड

साग

[न

वत्

रत्न

सा

उत्

संवत्

(ख)शुदि

१. अ

D. महाश

१३४५ A

मार्गण सन्

तत्संततौ सकलवाङ्मयपारदृश्वा
भूभूषणं निशिपतेरिव कान्तिभर्ता ।

मोहान्धकारकुहरेषु निपातहर्ता

माहेश्वरः समभवत्सुकृताभिसर्ता ॥

यः पीतशैलविषयेषु महीपतीनां
चूडामणिं समनु[से]व्य समार्जयच्च ।

श्रीकीर्तिवर्मनृपतिं विशिषाभिधानं

कालञ्जरस्य पिपलाहिकया समेतम् ॥

तस्मिन्कुले महति सज्जनलोकजुष्टे

गङ्गाधरः समुदभूत्सचि[वो]ऽभिरामः ।

नूनं विचार्य परमर्दिनरेश्वरेण

युक्तः स [कञ्चुकि]तया परया तु धीरः ॥

जौणाधरस्तदनुजः सहकर्मचारी

सदारतः समरकर्मणि मोक्षकारी ।

तौ वीरमार्गमनुसृत्य गिरौ गरिष्ठे

कालञ्जरे युयुधतुर्विशिखा[कु]लेन ॥

तथैव मालाधरनामधेयस्तस्य द्वितीयोऽजनि वीरमुख्यः ।

सुरैः सदाकल्पतरुप्रसूनैरभ्यर्चितो यः समरेषु रेमे ॥

क्रमेण तस्मिन्प्रबभूव धीर आल्हू प्रतोलीरुचिराधिकारः ।

येनावरुद्धे कलुषे वृषेण सदैव रेमे रभसेन दुर्गे ॥

तस्यात्मजश्चापि बभूव रम्यः शुभान्वितः शोभननामधेयः ।

चित्रैश्चरित्रैः ककुभां मुखानि यश्चित्रयामास शुचिर्गुणैर्धैः ॥

विद्यानिधानं तनयश्च तस्य विद्याधरैस्तुल्यतनुर्बभूव ।

यस्मिन्नृपो वीदननामधेयौ(ये) विन्यस्य राज्यं सुमनाः सदैव ।

वशं पुराम्येति जनस्य चित्तं त्रैलोक्यवर्मक्षितिपस्य [चा]त्र ।

इतीव वाशेरचिताभिधानो बभूव पुत्रोऽस्य गुणैरुदारः ॥

कार्यक्षमं तं विगणय्य राज्या(जा)दुर्गे जयाख्ये विशिषाधिकारे ।
नियोज्य तस्मै व्यतरत्प्रसिद्धं ग्रामं सदा वर्म[म]वरीति नाम्ना ॥

तस्मिन्मनोरममयं सुरसन्न वार्पी

वास्तव्यवंशतिलकः सुजलां च रम्याम् ।

विज्ञाय देहमचिरं चिरतां सिसृक्षुः

प्राचीकरत्तदनुया(पा)धिकलेवरेण ॥

तत्रायं परिपन्थिपार्थिवचमूकुक्षेषु दावानलो

द्वैराज्यं जनयत्तमप्रतिहतं कृत्वा कृतान्तातिथिम् ।

भोजकं युधि युद्धदुर्मदनिधिं वाशेकनामा सुधी-

र्भूयो येन महीशवंशतिलकस्त्रैलोक्यवर्मा कृतः ॥

स्फीतं राज्यमकण्टकं गुणिगणाक्रान्तातिसर्वास्पदं

दानेनोज्ज्वलवद्विधाय विधिवत्सीमाः समस्ता अपि ।

तेनालम्बि महीधरे जयपुरे कैलासवासोपमे

वासो वासववासदर्पदलनो रम्यप्रतोलीकृते ॥

अस्यानुजः पुण्ययशा उदार आनन्दनामा प्रथितः पृथिव्याम् ।

सदैव लोकं मदयन्तमाराद्यं सत्यनामानमुदाहरन्ति ॥

भियामभूमिं विगणय्य चैनं दुर्गाधिकारे नृपतिः प्रचक्रे ।

आज्ञाकरान्पल्लिनिवासिनोऽयं चकार भिष्ठान्सबरान्पुलिन्दान् ॥

तस्यात्मजोऽभवद[सौ] रुचिराभिधानो

विद्यासु तासु सकलासु शुचिः कलासु ।

यो लीलयैव विहरन्समराङ्गणेषु

तीव्रानरातिनिवहान्कुणितामनैषीत् ॥

दुर्गे जयाख्ये प्रबलासुरौच्चविध्वंसनीं स्तोत्रपरम्पराभिः ।

दुर्गां स्तुवन्नेष सदैव भक्त्या कृताञ्जलिः पुण्यतमासुपास्ते ॥

गुणैरुदारः सुकृतैकचारः पापापहारः सुजनैकसारः ।

[श]स्त्रास्त्रविद्यानिपुणः प्रवीणः कलासु रेजे स सदा यशस्वी ॥

१४८

[एकां]

सत्

[स्थली]

जीवातं

सा

पु

स

[

व

र

र

:

संवत्

(स्व)शुवि

तस्यात्मजो गोपतिनामधेयो विद्यावदातो नृपतिप्रपूज्यः ।

श्रियां गिरां चाप्यविरोधवासो बन्धः सतां साधुजनैकसेव्यः ॥

तस्यानुजन्मा महिपालनामा सौन्दर्यशौर्यप्रवरो रराज ।

यं वीक्ष्य लज्जावनतो मनोभूः सदैव चित्तेषु तिरोबभूव ॥

जयति तदनुजन्मा श्रीविलासैकसौधः

सुकृतिजनवरिष्ठो वाग्गिम्मानामग्रणीश्च ।

नृपतिसमितिदक्षः श्लाघनीयस्वभावः

सुभट इति च नाम्ना कीर्तनीयस्वरूपः ॥

परोपकारप्रतिबद्ध[कां]क्षः प्रारब्धकार्याधिगतार्थसिद्धिः ।

श्रीभोजवर्मक्षितिपस्य सोऽभूत्कोशाधिकाराधिपतिः सदैव ॥

सर्वाभारधुरंधरोऽपि सुभटो विश्वासविद्यास्थितिः

श्रीमद्भोजमहीमहेन्द्रसचिवः प्रख्यातकीर्तिर्गुणैः ।

निर्मर्यादपरोपकारनिरतः सौजन्यमुद्रानिधि-

र्माण्डागारपतिश्चिरं विजयते धर्मैकबुद्धिर्भृशम् ॥

लोकः शोक.....[दुःखत्रयी]मन्दिरं

दोला[न्दो]लनचञ्चलं धनमिदं स्वल्पायुषो मानुषाः ।

धर्मः केवल एव देहविरहे देहान्तरं गच्छतो

गन्ता [त्या]गविधेरसंभवतया देवालयः क्रीयताम् ॥

ततो जाता महाप्राज्ञा महिपालसुतास्त्रयः ।

कीर्तिपालो बृहत्कीर्तिः कुमारो मारसंनिभः ॥

.....

(अपूर्णांशं लेखः)

(एपिग्राफिआ इण्डिक्—३३३-३५ पृष्ठे)

१.

D. मा

१३४५

मार्ग ३

(१०७)

सिद्धान्तशिरोमण्याद्यनेकग्रन्थनिर्मातृश्रीमद्-

भास्कराचार्यवंशप्रशस्तिः ।

ओं नमो गणाधिपतये ।

सिद्धं दि[वा]करसुधाकरभूमिपुत्र-

श्वेतांशुपुत्रगुरुशुक्रश[नैश्वरा]..... ।

.....स्य.....

संरक्षणानि गगनेचरचारवो वः ॥

उद्धट[बु]द्धिर्भट्टे सांख्येऽसंख्यः स्वतंत्र[त्र]धीस्तत्रे ।

वेदेऽनव[द्य]विद्योऽनल्पः शिल्पादिषु कलासु ॥

स्वच्छन्दो यश्छन्दसि शास्त्रे वैशेषिके विशेषज्ञः ।

यः श्रीप्रभाकरगुरुः प्राभाकरदर्शने कविः काव्ये ॥

[ब]हुगुणगणितप्रभृतिस्कन्धक्षितये त्रिनेत्रसमः ।

विबुधाभिवन्दितपदो जयति श्रीभास्कराचार्यः ॥

श्रीमद्यदुवंशाय स्वस्त्यस्तु समस्तवस्तुसहिताय ।

विश्वं यत्नं त्वातुं जातो विष्णुः स्वयं त्वत्तम् ॥

गर्जद्गूर्जरकुञ्जरोत्कटघटासंघट्टकण्ठीरवो

लाटोरस्ककपाटपाटनपटुः कर्णाटहृत्कण्टकः ।

श्रीमान्भिन्नमभूपतिः समभवद्भूपालचूडामणि-

स्तत्तातान्ध्रपुरं प्रिकान्तसुखहृच्छ्रीजैत्रपालोऽभवत् ॥

१. प्रशस्ति-लेखोऽयं पाषाणखण्डोत्कीर्णः खानदेशान्तर्गतचालीसगांवतो दक्षिणपश्चि-
मायां वर्तमाने निर्जने पटनाख्ये ग्रामे भग्ने भवानीमन्दिरे डॉक्टर-भाऊ-दाजी-महाशयै-
रुपलब्धः प्रसिद्धज्योतिर्विच्छ्रीमद्भास्कराचार्यपौत्रो यदुवंशीयसिंहणाख्यस्य राज्ञः प्र-
धानगणकश्च देवेति नामा स्वपितामहविरचितसिद्धान्तशिरोमण्यादिग्रन्थप्रचाराय मठ-
मेकमधिस्थापयामासेतिवृत्तं लेखेनानेन सुव्यक्तीक्रियते. समयश्च लेखान्ते व्यक्त एव.

१४८

[एकां]

स

[स्थली]

जीवा

स

ए

२

संव

(ख)शु

१

D. २

१३४

म

लक्ष्मीकान्तलवः प्रतारि[त]भवः श्रीजैलपालोद्भवः

सङ्घामाङ्गण[सं]चितातिविभवः शास्ता भुवः सिङ्घणः ।

पृथ्वीशो मथुराधिपो रणमुखे काशीपतिः पाति[तो]

येनासावपि यस्य भृत्यबटुना हं[मी]रवीरो जितः ॥

अवततार पुरा पुरुषोत्तमो यदुकुले जगतीहितहेतवे ।

जयति सोऽयमिमां सकलामिलामवति मा पतिसिंहमहीपतिः ॥

अथ भृत्यान्वयवर्णनम् ।

श्रीमद्भास्करवंशाय भव्यं भूयात्स भूपतिः ।

निकुम्भो यत्त संभूतो रा[मो] यस्यान्वयेऽभवत् ॥

तत्तासीनृपतिर्जितक्षितिपतिर्ध्यातैकलक्ष्मीपति-

र्देवब्राह्मणवन्दने त[त]मतिः श्रीकृष्णराजाह्वयः ।

शौ[र्यो]दार्यविवेकविक्रमगुणैस्तुल्यो न येनापरः

प्राप्तं पाण्डवपुंगवार्जितपदं तद्धर्मराजेति यत् ॥

आसङ्गप्रभवस्ततस्ततमतिः प्राप्तप्रतापोन्नति-

वीरो वैरवधूविधूनिताशिरा यः श्रीन्द्रराजाह्वयः ।

तस्यासीत्तनयः सतां सविनयः सामन्तसीमन्तिनी-

वैधव्यव्रतसद्गुरुगुरुगणः सत्पुण्यपण्यापणः ॥

चतुरस्तुरगारूढो रवेन्त इव गोवनः ।

सौन्दर्यदर्पकन्दर्पो यं दृष्ट्वानङ्गतां गतः ॥

श्रीगोवनासं[स्तुत रत्न] सिन्धोरुद्धूतमूर्तिस्ततपुण्यकीर्तिः ।

जितारिचक्रः क्षितिपालचक्रः श्रीसोऽदेवः स्तुतवासुदेवः ॥

शरणागतवज्रपञ्जरः परनारीषु सदा सहोदरः ।

व्रतसत्यपथे युधिष्ठिरः सततं वैरिवधूभयज्वरः ॥

स षोडश[श]तग्रामदेशं दुर्गपुरान्वितम् ।

सोऽदेवे दिवं याते शास्ति तस्यानुसंभवः ॥

त्यागे सूर्यसुनोपमोऽर्जुनसमः शौर्ये निकुम्भान्वये

विख्यातः क्षितिपालभालतिलकः श्रीगोवनस्यात्मजः ।

श्रीमत्सिङ्घणदेववैरिकरटो कण्ठीरवो यत्करो
 नन्धानन्दसुनन्दने [तत]मतिर्हेमाडिदेवश्चिरम् ॥
 शाण्डिल्यवंशे कविचक्रवर्ती त्रिविक्रमोऽभूत्तनयोऽस्य जातः ।
 यो भोजराजेन कृताभिधानो विद्यापतिर्भास्करभट्टनामा ॥
 तस्माद्गोविन्दसर्वज्ञो जातो गोविन्दसंनिभः ।
 प्रभाकरः सुतस्तस्मात्प्रभाकर इवापरः ॥
 तस्मान्मनोरथो जातः सतां पूर्णमनोरथः ।
 श्रीमन्महेश्वराचार्यस्ततोऽजनि कवीश्वरः ॥
 तत्सूनुः कमिवृन्दवन्दितपदः सद्देवविद्यालता-
 कन्दः कंसरिपुप्रसादितपदः सर्वज्ञविद्यासदः ।
 यच्छिष्यैः सह कोऽपि नो विवदितुं दक्षो विवादी कचि-
 च्छ्रीमान्भास्करकोविदः समभवत्सत्कीर्तिपुण्यान्वितः ॥
 लक्ष्मीधराख्योऽखिलसूरिमुख्यो वेदार्थवित्तार्किकचक्रवर्ती ।
 क्रतुक्रियाकाण्डविचारसारविशारदो भास्करनन्दनोऽभूत् ॥
 सर्वशास्त्रार्थदक्षोऽयमिति मत्वा पुरादतः ।
 जैलपालेन यो नीतः कृतश्च विबुधाग्रणीः ॥
 तस्मात्सुतः सिङ्घणचक्रवर्तिदैवज्ञवर्योऽजनि चङ्गदेवः ।
 श्रीभास्कराचार्यनिबद्धशास्त्रविस्तारहेतोः कुरुते मठं यः ॥
 भास्कररचितग्रन्थाः सिद्धान्तशिरोमणिप्रमुखाः ।
 तद्वंश्यकृताश्चान्ये व्याख्येया मन्मठे नियमात् ॥

१. अनेनैव त्रिविक्रमभट्टेन विरचितेषु ग्रन्थेषु दमयन्तीकथापरपर्याया नलचम्पू-
 रुपलब्धा. तत्र च शाण्डिल्यवंशीयानूचानान् श्लेषेण संवर्ण्य 'तेषां वंशे विशदयशसां
 श्रीधरस्यात्मजोऽभूद्देवा[त्रेमा]दित्यः स्वमतिविकसद्देवविद्याविवेकः । उत्कल्लोलां दिशि
 दिशि जनाः कीर्तिपीयूषसिन्धुं यस्याद्यापि श्रवणपुटकैः कृणिताक्षाः पिबन्ति ॥ तैस्तै-
 रात्मगुणैर्येन त्रिलोक्यास्तिलकायितम् । तस्मादस्मि सुतो जातो जाड्यपात्रं त्रिविक्रमः ॥'
 इति पितामहं पितरमात्मानं च प्रस्तौति स्मायं त्रिविक्रमः. २. अनेनैव लक्ष्मीधरसू-
 रिवरेण भास्कराचार्यविरचितग्रन्थानां व्याख्या निमिता.

१४८

[एव

[स्थ

जीव

श्रीसोइदेवेन मठाय दत्तं हेमाडिना किंचिदिहापरैश्च ।

भूम्यादि सर्वं प्रतिपालनीयं भविष्यभूपैर्बहुपुण्यवृद्धैः ॥

स्वस्ति श्रीशके ११२८ प्रभवसंवत्सरे श्रावणमासे पौर्णमास्यां चन्द्र-
ग्रहणसमये श्रीसोइदेवेन सर्वजनसंनिधौ हस्तोदकपूर्वकं निजगुरुरचितम-
ठायायस्थानं दत्तम् ॥

(इतोऽग्रे देशभाषा—)

(एपिग्राफिआ इण्डिक् ३४१-४३ पृष्ठे)

(१०८)

नारोदग्रामीयवापीप्रशस्तिः ।

ओं नमः शिवाय ।

प्रावृषेण्यनवाम्भोदगर्जितौर्जित्यजिन्ति वः ।

वैनायकानि निघ्नन्तु निर्विघ्नं वृंहितान्यघम् ॥

प्रसन्नौजस्विमधुरव्यक्ताव्यक्तस्वरूपभाक् ।

देवता वाक्सरिद्धेदैर्मुदे स्ताद्वः सरस्वती ॥

संपूर्णाङ्गमशेषकल्मषमुषः संपन्नमप्यादरा-

द्वूरं पादतलावधट्टननमत्कैलासनश्यत्स्थिति ।

सानन्दं युगपत्सुरासुरसभासंरम्भदत्तव्यथं

शंभोर्लास्यपरिग्रहस्य दिशतु श्रेयांसि वः स्थानकम् ॥

चरणभरावनतावनिविनमत्कमठोरुकर्पराभोगा ।

नाट्यस्य धूर्जटेर्धुरि वर्णपरिष्वङ्कणी जयति ॥

१. अयं च नारोद (रानोद) ग्रामः पुरातनो विशीर्णश्च गोपगिरि(ग्वालीयर)राज्ये
झाँसी गूना मध्यदेशस्थो नरवरग्रामात् दक्षिणस्यां दिशि ४५ मीलदूरे वर्तते.

२. 'प्रशस्तिश्चयं पाषाणोत्कीर्णा Dr. Führer साहिबेन तत्र गत्वा तत्प्रतिबिम्बद्वयं च
समानीय मह्यमदायीति समयश्चास्या नैव व्यक्ततयाज्ञातोऽपि पूर्वैतिहासपर्यालोचनया
११ शतकस्यारम्भात्मक इति प्रतीयते' इति च Professor F. Keilhorn
Ph. D. C. I. E. महाशया एतद्भूमिकायां प्रकाशितवन्तः.

१

D.

१३१

माणं

उत्क्षिप्तो दण्डपादो ग्रहगणमुडुभिः सार्धमुत्तम्य भूयः
 प्रायाद्यावत्स्वसीमामपरपदभरभ्रष्टपृष्ठा क भूमिः ।
 इत्थं दौस्थ्येऽपि रङ्गे गगनतलचलच्चारिकाचारवृत्ते-
 स्त्रायन्तां वस्त्रिसंधं लिपुरविजयिनस्ताण्डवक्रीडितानि ॥

भक्त्योपसन्नं स्थिरभक्तिगम्यः पद्मासनं दारुवनेऽतिरम्ये ।
 विधाय यज्ञं विधिना विधिज्ञः किलानुजग्राह पुरा पुरारिः ॥

यच्छल्फलं विपुलनिर्वृतिवीजमुच्चैः
 पूर्वोत्तरं विपुलवर्धितभूरिशाखः ।
 तस्मादपूर्वं उदभून्मुनिवंश एष
 निर्ग्रन्थिरन्तरतिसारतरोऽस्तरन्ध्रः ॥

तस्मिन्मुनिः सकललोकनमस्यमूर्ति-
 रिन्दूपमः प्रतिदिनं समुदीयमानः ।

श्रीमानभूद्भुवि कदम्बगुहाधिवासी
 तस्माच्च शङ्खमठिकाधिपतिर्मुनीन्द्रः ॥

तेरम्बिपालः प्रमथाधिपस्य तुलां दधत्कामजयोदयेन ।
 ततोऽभवद्भूरितपास्ततोऽपि सत्ख्यातिरामर्दकतीर्थनाथः ॥

तस्मात्पुरंदरगुरुगुरुवद्गरिम्णः
 प्रज्ञातिरेकजनितस्य बभूव भूमिः ।

यस्याधुनापि विबुधैरितिकृत्यशंसि
 व्याहन्यते न वचनं नयमार्गविद्धिः ॥

वन्द्यः कोऽपि चकास्त्यचिन्त्यमहिमा तुल्यं मुनिर्भासिता
 राजन्नुत्तमशब्दपूर्वशिखराभ्यर्णं प्रकीर्णद्युतिः ।

दीक्षार्थीति वचो निशम्य सुकृती चारोक्तमुर्वीपति-
 र्यस्येहानयनाय यत्नमकरोच्छ्रीमानवन्तिः पुरा ॥

गत्वा तपस्यन्तमुपेन्द्रपूर्वं पुरे तदा श्रीमदवन्तिवर्मा ।

भृशं समाराध्य तमात्मभूमिं कथंचिदानीय चकार पूताम् ॥

[एव

[स्थ

जीव

अथोपसद्याप्य च सम्यगैशीं दीक्षां स दक्षो गुरुदक्षिणार्थम् ।
निवेद्य यस्मै निजराज्यसारं स्वजन्मसाफल्यमवाप भूपः ॥
स कारयामास समृद्धिभाजं मुनिर्मठं सन्मुनिरत्नभूमिम् ।
प्रसिद्धमावारिधि मेरुकल्पं श्रीमत्पुरे मत्तमयूरनाम्नि ॥
पुनर्द्वितीयं स्वयमद्वितीयो गुणैर्मुनीन्द्रो रणिपद्रसंज्ञम् ।
तपोवनं श्रेष्ठमठं विधाय प्रष्टुः प्रतिष्ठां परमां निनाय ॥

आसीदतः कवचपूर्वशिवाभिधानो

लोकप्रियः कवचवद्दृढदुष्टशक्तिः ।

यः सर्वतो वहति संयति संयताङ्गो

दाढ्यं गुणाढ्यमिति कामशरैरभेद्यः ॥

सदाशिवस्तस्य च शिष्य आसीत्सदा शिवः सर्वजनस्य शान्त्या
तपोवनं यो रणिपद्रनाम प्रसाधयामास तपःसमृद्ध्या ॥

अस्मादनल्पादुदयाद्रिकल्पाल्लब्धोदयोऽभूद्भूदयेऽसंज्ञः ।

आचार्यसूर्यस्तमसां विदार्य प्रकाममौदार्यमहार्यवीर्यः ॥

निरवधि वर्धते न च बिभर्ति पुरो लघुभावमात्मनः

प्रसरति दिङ्मुखेषु न च चलति मनागपि मार्गसंस्थितेः ।

स्फुरति समस्तवर्णरुचितं न च मुञ्चति चारुश्रुता-

मलमधुनापि यस्य कृतिनोऽद्भुतमित्थमहर्निशं यशः ॥

यस्यात्मेन्द्रियनिग्रहे निजगुरुस्थानान्यलंकुर्वतः

प्रीतिः पात्रपरिग्रहे च दधतः साधूपभोग्याः श्रियः ।

स्वभ्यस्ताखिलशास्त्रनिर्मलमतेरासीत्स एकः परं

कान्यैः खोदरपूर्तिमात्ररतिभिस्तृष्णाभिभूतैः कथा ॥

यदि गुणकीर्तनमधुना निःशेषं तस्य साधु विवृणोमि ।

तद्वक्तुं कीर्तिमिमां नावसरः प्रस्तुतां तदलम् ॥

औदार्याद्गुरुभारदुर्वहधुरानिव्यूढवीर्योदयः

शिष्यः शिष्यवतां विशेषक इव प्रस्तावमुख्यः सताम् ।

श्रीमान्व्योमशिवाह्वयः समभवत्तस्यापि तादृक्पुन-
 र्यादृग्भूरिभिरुग्रमद्भुततमैस्तैस्तपोभिर्भवेत् ॥
 श्लाघ्यं जन्म जगत्रयेऽपि दधतः शेषस्य तस्य क्षमा-
 मस्य व्योमपदादिमन्तरचनाख्याताभिधानस्य च ।
 उद्धर्तुं विपदि प्रजां गुरुभरव्यापारदत्तात्मनो
 यस्योद्विक्तपरोपकारकरुणामालं प्रवृत्तेः फलम् ॥
 यस्योच्चैश्चरितं चिरात्पुलकभृद्गण्डस्थलश्रेणिभि-
 र्मञ्जुव्यञ्जित[म]न्द्रतारगमकैः संगीयते किन्नरैः ।
 सूर्याचन्द्रमसोः समं प्रतापः प्रध्वंस्य दूरं तम-
 स्तस्यास्याद्भुतकर्मणः किमपरैः स्तोत्रैर्विचित्रैरपि ॥
 द्रढिष्ठसदनुष्ठानो अदिष्ठमितभाषितः ।
 योऽन्वतिष्ठत्प्रतिष्ठावत्प्रष्टः सद्भतिनां व्रतम् ॥
 यः संयमस्य विनयस्य नयस्य सम्य-
 क्पुण्यस्य चारुचरितस्य च कीर्तनस्य ।
 एकत्र वस्तुमिति सद्गुण[सं].....[स्य]
 त्वष्ट्रा प्रतिश्रयगृहं गृहिणेव जज्ञे ॥
 सर्वत्र निर्वृतिक[रे]ण निरन्तरेण
 लब्धोदयेन धवलेन दिगायतेन ।
 वर्षिष्णुनाधिकमलंकृतमेतदिन्द्रो-
 द्योतेन यस्य च गुण[प्रस]रेण विश्वम् ॥
 लोकालोकान्तरालभ्रमणपरिणतावर्तवेगप्रवृत्ति-
 र्वातूलोत्ताललीलां द्रुतगति तुलयन्व्यासदिक्चक्रवालः ।
 निर्धूयाशेषविश्वक्रमणपटुरजःपावनैवर्तनैर्द्या-
 मारादाश्चशुवानस्तपस उदगमद्यस्य दूरं प्रतापः ॥
 येनेदं पुरमापदन्धतमसे मग्नं नियोगाद्विधेः
 सत्कीर्त्या रणिपद्रसं[ज्ञम]चिरादुद्धृत्य यत्याश्रमम् ।

[एव

[स्थ

जीव

सं

(ख)३

D.

१३

मीण

भूपृष्ठं शशिनेव निर्मलतरस्फारस्फुरत्तेजसा
सर्वानन्द्यदयेन पौरसहितं नीतं पुनस्ताः श्रियः ॥

स्फारैर्धान्यहिरण्यरत्ननिवहैर्निःशेषमन्तर्बहि-
स्त्वङ्गुत्तुङ्गतुरङ्गमैर्मदभरोदृतैश्च गर्जद्गजैः ।
खस्थानस्य विशीर्णविदुममठस्योद्दामलक्ष्मीभृतो
भूभागास्तपसा पुनर्नवरुचः संरेजिरे यस्य च ॥

सा श्लाघ्या वसतिः स एव विषयस्ते प्राणिनस्ता दिशः
सा भूर्भूमिपतिः स एव किमतस्ते ते प्रदेशाः परम् ।
यत्नास्तेयमशेषसत्त्वहितकृत्कृत्यप्रवृत्तः स्वयं
पुण्यानां प्रगुणीकृतोऽवनिमृजा पुञ्जो वपुष्मानिव ॥

यद्वाचां मनसां च गोचरमतिक्रान्तेन भूम्नान्वितं
यद्गीतं गुणगर्वितैर्दिविषदां दारैरदभ्रादरम् ।
यत्सत्त्वज्ज्वलितैः प्रचण्डतपसां तेजोभिरुन्मीलितं
तन्नान्यत्र चरित्रमुन्नतमतावत्रैव तावत्स्थितम् ॥

पुरा योषित्सङ्गादनिभृतनिजाक्षं भगवता
विजिग्ये यः कामस्त्रिपुररिपुणाविष्कृतरुषा ।
निरुद्धाक्षः क्षान्त्या तमयमजयत्सङ्गरहितः
सुचीर्णानां स्याद्वा किमिह तपसां दुष्करमिति ॥

स्फारास्फालनघातनिर्दयदलद्गम्भीरभेरीरव-
व्याजेनोज्जगुरा कुमारचरितात्सद्गन्धर्वा चर्यं तपः ।
यस्याराधयतस्त्रिसंध्यमधुतध्यानस्थितेर्धूर्जटिं
चैतन्योज्झितवृत्तयोऽपि समये सद्गुणवेलोत्सवाः ॥

स्तुल्यं स्यात्किमिहास्य नाम चरितं न स्थासुपुण्यार्थिना
मा बाल्यात्सहक्रीर्तिसंचिततपस्तेजः समुत्तेजितम् ।
यस्यौच्चैरलघून्नमद्गुणगुरुब्रह्माण्डमाडम्बर-
व्यग्रैर्द्राक्षतरुद्रबाहुपरिवैः संधार्यते यत्नतः ॥

सिद्धान्तेषु महेष एष नियतो न्यायेऽक्षपादो मुनि-
 र्गम्भीरे च कणाशिनस्तु कणभुक्शास्त्रे श्रुतौ जैमिनिः ।
 सांख्येऽनल्पमतिः स्वयं च कपिलो लोकायते सद्गुरु-
 र्बुद्धो बुद्धमते जिनोक्तिषु जिनः को वाथ नायं कृती ॥
 यद्भूतं यदनागतं यदधुना किञ्चित्क्वचिद्वर्धते
 सम्यग्दर्शनसंपदा तदखिलं पश्यन्प्रमेयं महत् ।
 सर्वज्ञः स्फुटमेष कोऽपि भगवानन्यः क्षितौ संकरो
 धत्ते किंतु न शान्तधीर्विषमदृष्टौद्रं वपुः केवलम् ॥
 अस्मिन्नुद्दामधाम्नि प्रचुरतरतपःसीम्नि विख्यातनाम्नि
 सर्वानन्द्युक्त[सा]म्नि क्षितिभृदुरुभरस्पर्धिपुष्यद्वरिम्णि ।
 संपन्नप्रेम्णि सत्सु स्वयशसि निहितस्फारसारप्रथिम्नि
 विद्योत्सर्पन्महिम्नि त्रिभुवनतिलके के गुणा हन्त न स्युः ॥
 संलीनं मुख एव शाक्यकरिणामत्यूर्जितं गर्जितं
 त्वासाद्यस्य च जैनजम्बुकशतैर्दुर्व्याहृतं संहृतम् ।
 सोढं जातु न जैमनीयहरिणैर्लीलाकृतं हुंकृतं
 तस्यान्यद्गगनेशकाननपतेः किं स्यात्सुतं प्रस्तुतम् ॥
 यस्योच्चकैः स्फुरति संतमसं निरस्य
 तेजः परं प्रतिनिशं प्रतिवासरं च ।
 अन्यः स एष ननु चन्द्रमसो रवेश्च
 चन्द्रावदातचरितः सुतरां चकास्ति ॥
 यस्यामलं स्फुरति सद्गुणरत्नवृन्द-
 मानन्दकारि जगतां जलताविहीनम् ।
 श्रीव्योमशंभुजलधिः स खलु व्युदस्त-
 तृष्णः सतां समभवद्भुवि कोऽप्यपूर्वः ॥
 माधुर्यं विनयो नयोऽनलसता त्यागः क्षमा प्रश्रयः
 स्वैर्यं धैर्यमहार्यवीर्यकलितं सद्ब्रह्मचर्यं तपः ।

[एव

[स्थ

जीव

सं
(ख)३

D.

१३

मोप

इत्यादि प्रचिनोमि चेतसि चिरं यद्यत्किमप्यादस-

त्तत्तत्सर्वमचिन्त्यमस्य महतः कस्यास्तु वाचां पथि ॥

रेजुः सज्जनरक्तभावजननान्या सिन्धुवेलावधे-

श्चित्तं तस्य यशांसि कुन्दकलिकाक्रोडप्रभाभाञ्ज्यपि ।

तस्यायं खलु देवतायतनवान्वापीनिवेशः शुभः

सोद्यानः प्रथते स्वकीर्तिविभवः साक्षादिवानश्वरः ॥

शिवयुग्ममुमादेवीनाम्बेश्वरविनायकौ ।

स मठं मन्दिरै रम्यैरयमेतान्यचीकरत् ॥

प्रतिक्षपं या प्रतिबिम्बतां गते सुनिर्मले वारिणि तारकागणे ।

कुमुद्वतीसङ्गसमुज्जिताप्यलं विभाति विष्वक्कुमुदैरिवाचिता ॥

प्रासादमाधुर्यनिकामहृद्यं विराजते यत्त गभीरमम्भः ।

विडम्बयत्सत्कविकाव्यबन्धं विशुद्धवर्णाहितचारुशोभम् ॥

शैलात्मजाभक्तिपरप्रयातपौराङ्गनानूपुरशिञ्जितेन ।

प्रतिक्षणं या कलहंसनादभ्रमं विधत्ते श्रुतिपेशलेन ॥

धृतोदपात्तावनताङ्गनानां मुखैर्विचित्राधरपल्लवरम्यैः ।

तोयं गतैर्या प्रतिबिम्बनेन भृ[शा]रविन्देव विभर्ति शोभाम् ॥

अपूर्वविन्यासविशेषकेण विभूषिता या दयितेव दृष्टा ।

सोपानमालावलिचारुमध्या नानन्दयत्कस्य मनो मनोज्ञा ॥

प्रासादा यत्त भासन्ते कुन्देन्दुकुमुदोज्ज्वलाः ।

श्रीव्योमेशमहीव्यापियशोबीजाङ्कुरा इव ॥

या नीलकण्ठेन तटोपकण्ठं कृतास्पदा धाम परं सुखस्य ।

प्रासादरम्या रमणीयभूमिः पुरा पुरारेः सदृशी चकास्ति ॥

यत्सन्निधौ सान्द्रमुधासितिस्र्ना प्रासादमालानुदिनं विभाति ।

भयेन भानोः परिणाममेत्य ज्योत्स्ना स्थितेवामरसङ्गमूर्त्या ॥

अम्भोनिधिस्तुङ्गनुषारशैलैः सम्यग्विराजेद्यदि कूललीनैः ।

तेनोपमीयेत तदा स्फुटं या समुन्नतैर्नाकिगृहैर्विभान्ती ॥

अमुक्तमुक्ताफलचारुकान्ति तोयं सदैव प्रतिभाति यत्न ।
 अमूर्ततावाच्यमसोदुकाममुच्चैरभून्मूर्तमिवान्तरिक्षम् ॥
 शरन्नशिवामलचन्द्रकान्त्या सरोजलक्ष्म्येव सरोजलङ्घिः ।
 अलंकृता चारुतया व्यधत्त या निर्वृतिं कस्य न दृश्यमाना ॥
 या सर्वदा नोज्झति यन्निकामं सत्सूपकारं च गभीरतां च ।
 जलैरनल्पैर्भृशमास्थितापि फलं तदेतद्धि कुलीनतायाः ॥
 मृगाङ्गबिम्बे प्रतिमागते या स्फुरत्तरङ्गाङ्गुलिभिर्विलोले ।
 स्वचारुसौन्दर्यविलोकनाय धृतामलादर्शतयेव भाति ॥
 स्थिराणि तुङ्गानि स्थिरोज्ज्वलानि निरन्तराण्यार्जवसुन्दराणि ।
 सतां मनांसीव सदानुकूलं विभान्ति यस्याः सुरमन्दिराणि ॥
 इदं नमः किं द्रवता कुतोऽस्य किं वामृतं तत्कथमल चित्रम् ।
 अद्वाय यत्नेति वितर्कयुक्तो जलं न निश्चेतुमलं जनौघः ॥
 सन्मीनभूमिर्भवतु प्रकामं मनोरमा द्यौर्बहुवारिदा च ।
 तथापि सामान्यगुणादुदस्ता यया विचित्रां रचनां दधत्या ॥
 जित्वारिषड्वर्गमनर्थमूलं धर्मे रताः सन्तु सदैव सन्तः ।
 यस्यामितीवाह सुरालयाली निलीनपा[राप]तमन्द्रनादैः ॥
 रङ्गात्तरङ्गातिमनोरमभू रथाङ्गनामोरुपयोधरा या ।
 दिक्षु क्षिपन्ती शफरीकटाक्षानचूचुरत्पान्थदृशं प्रियेव ॥
 यदस्ति किञ्चित्क्वचिदप्यनिन्द्यमानन्दहेतुर्जगतीह वस्तु ।
 तदेकदेशे निखिलं विधाय या वेधसोच्चैर्घटितेव रम्या ॥
 कुँवल्यमतीव वार्पी विभूषयति यदतिसुप्रसिद्धमदः ।
 चित्रमिदं तु विचित्रा या कुँवल्यमप्यलंकुरुते ॥
 स्थिरा सैषा वापी गगनशशिमौलेर्भगवतो
 भवत्वाचन्द्रार्कं प्रथिततपसो भूरियशसः ।

१. जलैर्जडैः. २. 'मीनो राश्यन्तरे झषे'. ३. प्रचुरमेघा प्रचुरजलदायिनी च.
 ४. 'स्यादुत्पलं कुवल्यम्' इत्यमरः. ५. भूमिमण्डलम्.

१४८

[एव]

[स्थ]

जीव

यदीये भातीयं शरदमलचन्द्रांशुधवला

सुराणां सद्माली विकटतटपृष्ठे शिखरिणी ॥

वापीतो निकटं यः पादपमारोपयिष्यति [त्राय]ः ।

याता स पञ्चपातकयुक्तः खलु दुस्तरे निरये ॥

पञ्चैव तेषामिह पातकानि स्वप्स्यन्ति खट्वासु शठा मठे ये ।

येऽभ्यन्तरे मूढधियो रजन्यां दास्यन्त्यनार्या वसतिं च नार्याः ॥

प्रशस्ता देवसंलापपूर्वदत्ताह्वयेन या ।

विहिता मुख्यशब्दार्था सा [मुदेऽस्तु सतामियम्] ॥

देवदत्तसुतेनैषा हरदत्तेन वर्णिता ।

वापीप्रशस्तिका रम्या जेज्जाकेनोदखोटि च ॥

रुद्रेण लिखिता ॥

(एपिग्राफिआ इण्डिक्—३५४-६१ पृष्ठे)

(१०९)

सं
(ख)३

विजयनगराधीशमहाराजश्रीकृष्णराय-

वितीर्णग्रामप्रशस्तिः ।

श्रीकृष्णदेवराय श्रीशुभमस्तु ।

नमस्तुङ्गशिरश्चुम्बिचन्द्रचामरचारवे ।

त्रैलोक्यनगरारम्भमूलस्तम्भाय शंभवे ॥

कल्याणायास्तु तद्धाम प्रत्यूहतिमिरापहम् ।

यद्गजोऽप्यगजोद्भूतं हरिणापि च पूज्यते ॥

१. प्रशस्तिलेखस्यास्य मुख्यादर्शः शून्यीभूतविजयनगरनगरतः पश्चिमोत्तरे प्रदेशे तुङ्गभद्रातरङ्गिणीतटनिकटवर्तिहैम्यनामकग्रामे शिवमन्दिरे मण्डपाभिमुखस्थशिलाखण्डे उत्कीर्णो लभ्यते । स चायं लेखो Dr. Pigson महाशयैः फोटोग्राफयन्नेणादर्शप्रतिकृतीकृतः Mr. Fleet महाशयैः प्रकाशितोऽपि पुनः E. Hultzsch महाशयैः स्फुटानुवादपूर्वं व्यक्तीकृतः । समयस्त्वस्याः प्रशस्तेरन्ते १४३० (1509 A.D.) शकाब्दात्मकः स्फुट एव.

D.

१३

मार्ग

अस्ति क्षीरमयाद्वैवैर्मथ्यमानान्महान्बुधेः ।
 नवनीतमिवोद्भूतमपनीततमो महः ॥
 तस्यासीत्तनयस्तपोभिरतुलैरन्वर्थनामा बुधः
 पुण्यैरस्य पुरुरवा भुजबलैरायुर्द्विषां निघ्नतः ।
 यस्यार्युर्नहुषोऽस्य तस्य पुरुषो युद्धे ययातिः क्षितौ
 ख्यातस्तस्य तु धुर्वसुर्वसुनिभः श्रीदेवयानीपतेः ॥
 तद्वंशे देवकीजानिर्दिदीपे तिम्मभूपतिः ।
 यशस्वीतुल्येन्द्रेषु यदोः कृष्ण इवान्वये ॥
 ततोऽभूद्भूक्माजानिरीश्वरक्षितिपालकः ।
 अत्तासमगुणभ्रंशं मौलिरत्नं महीभुजाम् ॥
 पद्माक्षो बलिजिन्निजैस्त्रिभुवनाक्रान्तिक्षमैर्विक्रमैः[.]
 शङ्खं चक्रमपि श्रयन्निजकरे श्रीदेवकीनन्दनः ।
 भूत्वाप्यद्भूतमीश्वरोऽयमिति या भूयस्तरां पप्रथे
 भूतिं चाखिलपूज्यतामतिभृशं भूभृत्सुतामाश्रितः ॥
 भूवासैकपरोऽपरो रविरिव प्राप्नोदयोऽहर्निशं
 यो मन्देहरिपूतहन्कविबुधोपेतोऽनपेतो रणात् ।
 आपूर्वापरवारिराशि नितरामासेतु हेमाचलं
 विख्यातो विहसंश्च यो वितरणैर्व्यद्योतत द्योतरून् ॥
 सरसादुदभूत्तस्मान्नरसावनिपालकः ।
 देवकीनन्दनात्कामो देवकीनन्दनादिव ॥
 कावेरीमाशु बध्वा(द्धा) बहलजलरयां तां विलङ्घ्यैव शत्रुं
 जीवग्राहं गृहीत्वा समिति भुजबलात्तं च राज्यं तदीयम् ।
 कृत्वा श्रीरङ्गपूर्वं तदपि निजवशे पट्टणं यो वभासे
 कीर्तिस्तम्भं निखाय त्रिभुवनभवनस्तूयमानापदानः ॥
 चेरं चोलं च पाण्ड्यं तमपि च मधुरावल्लभं मानभूषं
 वीर्योदग्रं तुरुष्कं गजपतिनृपतिं चापि जित्वा तदन्यान् ।

[ए

[स्थ

जी

आगङ्गातीरलङ्काप्रथमचरमभूभृत्तान्तं नितान्तं
 ख्यातः क्षोणीपतीनां स्रजमिव शिरसां शासनं यो व्यतानीत् ॥
 विविधसुकृतोद्दामे रामेश्वरप्रमुखे मुहु-
 मुदितहृदयः स्थाने स्थाने व्यधत्त यथाविधि ।
 बुधपरिवृतो नानादानानि यो भुवि षोडश
 त्रिभुवनजनोद्गीतं स्फीतं यशः पुनरुक्त[यन्] ॥
 तिप्पाजीनागलादेव्योः कौसल्याश्रीसुमितयोः ।
 देव्योरिव नृसिंहे(हे)न्द्रात्तस्मा[त्पं]क्तिरथादिव ॥
 वीरौ विनयिनौ रामलक्ष्मणाविव नन्दनौ ।
 जातौ वीरनृसंखे(हे)न्द्रकृष्णरा[यमहीपती] ॥

वीरश्रीनारसिंह(हः) स विजयनगरे रत्नसिंहासनस्थः
 कीर्त्या नीत्या निरस्यन्नृ[गनलनहुषा]नप्यव[न्या]मथान्यान् ।
 आ सेतोरा सुमेरोरवनिसुरनुतः स्वैरमा चोदया[द्वे-
 रा पाश्चात्याच]लात्तादखिलहृदयमावर्ज्यं राज्यं शशास ॥
 नानादानान्यका[र्षीत्कनकस]दसि [यः श्री]विरूपाक्षदेव-
 स्थाने श्रीकालहस्तीशिशुरपि नगरे वेङ्क[टा]द्रौ च का[ञ्चयाम्] ।
 श्रीशैले शोणशैले महति हरिहरेऽहोबले सङ्गमे च
 श्रीरङ्गे कुम्भघोणे [ह]त[तम]सि महानन्दितीर्थे निवृत्तौ ॥
 गोकर्ने(र्णे) रामसेतौ जगति तदितरेष्वप्यशेषेषु पुण्य-
 स्थानेष्वार[ब्धना]नाविधबहलमहादानवारिप्रवाहैः ।
 यस्योदञ्चतुरङ्गप्रकरखुररजःशुष्यद[म्भोधिम]म-
 क्ष्माभृत्पक्षच्छिदोद्यत्तरकुलिशधरोत्कुण्ठिता कुण्ठिताभूत् ॥
 ब्रह्माण्डं विश्वचक्रं [घट]मुदितमहाभूतकं रत्नधेनुं
 स[त्तां]भोधिं च कल्पक्षितिरुहतिलके काञ्चनीं कामधेनुम् ।
 स्वर्न(र्ण)क्ष्मां यो हिरण्याश्वरथमपि तु[लापू]रुषं गोसहस्रं
 हेमाश्वं हेमगर्भं कनककरिरथं पञ्चलाङ्गल्यतानीत् ॥

(ख)

तुह
 उत्की
 कृत
 वाद
 स्फु

प्रा[ज्यं] प्रशा[स्य] निर्विघ्नं राज्यं द्यामिव शासितुम् ।
 तस्मिन्गुणेन विख्याते क्षितेरिन्द्रे [दिवं ग]ते ॥
 [ततोऽ]प्य[वा]र्यवीर्यः श्रीकृष्णरायमहीपतिः ।
 विभर्ति मणिकेयूरनिर्विशेषं महीं [भुजे] ॥
 कीर्त्या यस्य समन्ततः प्र[सृत]या विश्वं रुचैक्यं व्रजे-
 दित्याशङ्क्य [पुरा पुरारिभवद्भ्रा]लेक्षणः प्रायशः ।
 पद्माक्षोऽपि च[तु]र्भुजोऽजनि चतुर्वक्त्रोऽभवत्पद्म[भूः]
 काली [खङ्गमधाद्रमा] च [क्रमलं] वी[णां] स्ववेणीकरे ॥
 शत्रूणां वासमेते ददत इति रुषा किंनु सप्तम्बुरासी(शी)-
 नानाशे(से)नातुरङ्गवृटितवसुमतीधूलिकापालिकाभिः ।
 संशोष्य स्वैरमेतत्प्रतिनिधिजलधिश्रेणिका यो विधत्ते
 ब्रह्माण्डस्वर्त्र(र्ण)मेरुप्रमुखनिजमहादानतोयैरमेयेः ॥
 मद्दत्तामर्थिसार्था[ः] श्रियमिह सुचिरं भुज्जतामित्यवेत्य
 प्रायः[ः]प्रत्यृहहेतोस्तपनरथगतेरालयं देवतानाम् ।
 तत्तु दि(त्तदिग्)जैलवृत्त्यापि च विरुदपदैरङ्कितस्तल तल
 स्तम्भाज्जातप्रतिष्ठाज्व्यतनुत भुवि यो भूभृदभ्रं कषाग्रान् ॥
 [कां]चीश्रीशैलशोणाचलकनकसभावेङ्कटादिप्रमुख्ये-
 ष्वावर्त्यावर्त्य सर्वे[ष्व]तनुत विधिवद्भूयसे श्रेयसे यः ।
 देवस्थानेषु तीर्थेष्वपि कनकतुलापूरुषादीनि नाना-
 दानान्येवो[प]दानैरपि सममखिलैरागमोक्तानि तानि ॥
 रोषकृतप्रतिपार्थिवदण्डः शेषभुजः क्षितिरेक्षणशौण्डः ।
 भाषेगे तप्युवरायरगण्डस्तोषकृदर्थि[षु] यो रणचण्डः ॥
 राजाधिराज इत्युक्तो यो राजपरमेश्वरः ।
 मूळारायरगण्डश्च पररायभयंकरः ॥
 हिन्दुरायसुरताणो दुष्टशार्दूलमर्दनः ।
 गजौघगण्डभेरुण्ड [ह]त्यादिबिरुदान्वितः ॥

[ए]

आलोकय महाराज जय जीवेति वादिभिः ।

अङ्गवङ्गकलिङ्गाद्यैः[.] राजभिः सेव्यते च यः ॥

स्तुत्यौदार्यसुधीभिः स विजयनगरे रत्नासिंहासनस्थः

[स्थ]

[क्ष्मा]पालान् कृ[ष्ण]रायक्षितिपतिरधरीकृत्य नीत्या नृगादी[न्] ।

जी

आ पूर्वोद्वेग[य]स्त [क्षि]तिधरकटकदा च हेमाचलान्ता-

दा सेतोरार्थिसार्थिसार्थिश्रियमिह बहलीकृत्य कीर्त्या समिन्धे ॥

इह किल जगति निखिलकविकुलाभिनन्दमानौदार्यधैर्यादिजनितयशः-

पूरकपूरपूरितब्रह्माण्डकरण्डेन समरचण्डेन विहसितनृगानलनहुषनाभागदुन्धु-

मारमान्धातृभरतभगीरथदशरथरामादिचरितेन कृतभूसुरत्वाणेन परिभूतसु-

रत्वाणेन गजपतिगजकूटपाकलेन विदि(तनाना)कलेन वदनविजिताम्भोजेन

भोजेनापरेण काव्यनाटकालंकारमर्मज्ञेन धर्मज्ञेन प्रतिवर्षप्रवर्ति[त]कनक-

वसन्तमहोत्स[वे]न सवेन कृतार्थितविप्रसार्थे[न] सार्थेन निखिलनृपतिमूर्ध-

न्येन धन्येन नागाम्बिकानरसन्पनन्दनेन निखिलहृदयानन्देन समरमु-

खविजयेन विजयेन दिशां विजयनगरे सिंहासनमारुह्य शासता सकलां

(ख)

भुवं भुजविजितसाम्परायेण कृष्णदेवमहारायेण भुवनमरणसावधानाय श्री-

विरूपाक्षाभिधानाय वितीर्णविनतजनहेमकूटाय हेमकूटायतनशालिने शू-

लिने मधुरफलपूपादिहृद्याय नैवेद्याय सिंगेनायकनहल्लीतिविख्यातनामा च-

तुरसीमाभिरामो ग्रामो दत्तो वित्तोपकारिणा रवितनयानुकारिणा रङ्गमण्ड-

पोऽपि विरचितस्तस्यैव देवस्य तेनैव प्रकटितनरजनुषा प्रसूनध[नु]षा ॥

तदिदमवनीवनीपकविनुतर्धरायस्य कृष्णरायस्य ।

शासनमतिवलशासनतरुकरदानस्य [सापद]ानस्य ॥

स्वस्ति श्रीविजयाभ्युदयशालिवाहनशकवर्ष १४३० संदु मेले नडव

शुक्लसंवत्सरद माघ शु० १४ लु श्रीमन्महाराजाधिराजराजपरमेश्वरश्री-

वीरप्रतापश्रीवीरकृष्णरायमहाराजरूपट्टाभिषेकोत्सवपुण्यकालदलु श्रीविरूपा-

क्षदेवर (इत्यादि देवभाषायामपि सर्वं प्रागुक्तमनूदितम् ।)

(एपिप्राफिआ इण्डिक्—३६३-६६ पृष्ठे)

(११०)

महाराजयशःकर्णदेवानां प्रशस्तिः ।

ओं नमो ब्रह्मणे ।

जयति जलजनाभस्तस्य नाभीसरोजं

जयति जयति तस्माज्जातवानब्जसूतिः ।

अथ जयति स तस्यापत्यमत्रिस्तदक्ष्ण-

स्तदनु जयति जन्म प्राप्तवानब्धिवन्धुः ॥

अथ बोधनमादिराजपुत्रं गृहजामातरमब्जबान्धवस्य ।

तनयं जनयांबभूव राजा गगनाभोगतडागराजहंसः ॥

पुत्रं पुरुरवसमौरसमाप सूनु-

देवस्य सप्तजलराशिरसायनस्य ।

आसीदनन्यसमभाग्यशतोपभोग्या

यस्योर्वशी च सुकलत्रमिहोर्वरा च ॥

अत्रान्वये किल शताधिकसप्तिमेध-

ग्रूपोपरुद्धयमुनोक्तविविक्तकीर्तिः ।

सप्ताब्धिरत्नरसनाभरणाभिराम-

विश्वंभराशुभरतो भरतो बभूव ॥

हेलागृहीतपुनरुक्तसमस्तशलो

गोत्रे जयत्यधिकमस्य स कार्तवीर्यः ।

अत्रैव हैहयनृपान्वयपूर्वपुंसि

राजेति नाम शशलक्ष्मणि चक्षमे यः ॥

१. इयं प्रशस्तिश्च Professor F. Kielhorn Ph. D., C. I. E. महाशयैः Dr. Burgess, Mr. Fleet, and Colonel J. T. Temple महाशयसंमत्या व्याख्याता, एतत्प्रशस्त्याधारशिला नागपुरे वर्तते. अस्याः प्रशस्तेरन्ते खण्डितत्वेन यद्यपि समयो न ज्ञायते, तथापि यशःकर्णमहाराजसूनुगयकर्णधर्मपत्न्याः श्रीमत्या अल्हणदेव्याः प्रशस्तेः समाप्तौ चेदि(चंदेली)राज्यसंवत्सरस्योपलब्ध्या लेखस्यास्यापि समयः समाप्ततया A. D. 1122 वत्सरात्मकः प्रतीयते.

[ए

[र

ज

(ख

शु
वी
क्ष

स हिमाचल इव कलचुरिवंशमसूत क्षमाभृतां भर्ता ।
मुक्तामणिभिरिवामलवृत्तैः पूतं महीपतिभिः ॥

तत्रान्वये नयवतां प्रवरो नरेन्द्रः

पौरंदरीमिव पुरीं त्रिपुरीं पुनानः ।

आसीन्मदान्धनृपगन्धगाजधिराज-

निर्माथकेसरियुवा युवराजदेवः ॥

सिंहासने नृपतिसिंहममुष्य स्रू-

मारूरुपन्नवनिभर्तुरमात्यमुख्याः ।

कोकल्लभर्णवचतुष्टयवीचिसंघ-

संघट्टरुद्धचतुरङ्गचमूपचारम् ॥

इन्दुप्रभां निन्दति हारगुच्छं जुगुप्सते चन्दनमाक्षिपन्ती ।

यत्र प्रभौ दूरतरं प्रयाते वियोगिनीव प्रतिभाति कीर्तिः ॥

मरकतमणिपट्टप्रौढवक्षाः स्मिताक्षो

नगरपरिघदैर्घ्यं लङ्घयन्दोद्विजेन ।

शिरसि कुलिशपातो वैरिणां वीरलक्ष्मी-

पतिरभवदपत्यं यस्य गाङ्गेयदेवः ॥

स वीरसिंहासनमौलिरत्नं स विक्रमादित्य इति प्रसिद्धः ।

यस्मादकस्मादपवर्गमिच्छन्नकुच्छलः कुं खजितां बभार ॥

प्राप्ते प्रयागवटमूलनिवेशबन्धौ

सार्धं शतेन गृहिणीभिरमुत्र मुक्तिम् ।

पुत्रोऽस्य खङ्गदलितारिकरीन्द्रकुम्भ-

मुक्ताफलैः स ककुभोऽर्जति कर्णदेवः ॥

कनकशिखरवेल्लद्वैजयन्तीसमीर-

ग्लपितगगनखेलत्वेचरी चक्रखेदः ।

किमपरमिह काश्यां यस्य दुग्धाब्धिवीची-

वलयब्रह्मकीर्तिः कीर्तनं कर्णमेरुः ॥

अग्र्यं धाम श्रेयसो वेदविद्या वल्लीकन्दः स्वःसवन्याः किरीटम् ।
ब्रह्मस्तम्भो येन कर्णावतीति प्रत्यष्टापि क्षमातलब्रह्मलोकः ॥

अजनि कलचुरीणां स्वामिना तेन हूणा-

न्वयजलनिधिलक्ष्म्यां श्रीमदावल्लदेव्याम् ।

शशभृदुदयसः(श)ङ्काक्षुब्धदुग्धाब्धिवेला-

सहचरितयसः(शः)श्रीः श्रीयसः(शः)कर्णदेवः ॥

[चन्द्रार्कदीप]वति पर्वतराजपूर्ण-

कुम्भावभासिनि महाब्धिचतुष्कमध्ये ।

चक्रे पुरोहितपुरष्कृतिपूतकर्मा

धर्मात्मनोऽस्य हि पितैव महाभिषेकम् ।

न खलु स[मदगो]ष्ठी पक्षपातस्य पात्रं

न खलु कलुषचर्याकज्जलो[द्भावकश्च] ।

कलयति कलिनामन्युद्धमं यस्त्रिजा(या)मा

तमसि जयति जम्बूद्वीपरत्नप्रदीपः ॥

चिन्तामणि[कृष्ण](?) सु(शु)क्तियुग्मक्रोडे स्याद्यदि कामधेनुदुग्धम् ।

दृश्येत दृशोस्तस्य दातुः सादृश्यं धवलारुणेक्षणस्य ॥

यः ककुप्कुञ्जरालानस्तम्भसब्रह्मचारिणः ।

[आसा(शा)न्ते]षु जयस्तम्भानुदस्तम्भयदुच्चकैः ॥

यो ब्रह्मणां पाणिषु पञ्चषाणि दाता निधत्ते पयसः पृषन्ति ।

तैरेव तृष्णामवधूय ते च रत्नाकरेऽपि प्रथयन्त्यव[ज्ञाम्] ॥

महीभर्ता महादानैस्तैस्तुलापुरुषादिभिः ।

गरिम्णा [मे]रुरत्यर्थं कृतार्थयति योऽर्थिनः ॥

स्वर्गराजगजदन्तरुचीनि क्षीरनीरनिधिसं(शं)खसु(शु)चीनि ।

सा(शा)ङ्गि[वेष]फणिकञ्चुकभांसि स्फीततां दधति यस्य यसां(शां)सि ।

अन्ध्राधीशमरन्ध्रदोर्विलसितं खच्छन्दमुच्छिन्दता

येनाभ्यर्च्यत भूरिभिः स भगवान्भीमेस्व(श्व)रो [भूष]णैः ।

[ए]

[र]

ज

यस्या[व]र्ण[यदात्त]नृत्यलहरीद्रु(?)वल्लिगोदावरी
[वीर्याण्यु]न्मदहंसनादमधुरैः स्रोतःस्वरैः सप्तभिः ॥

कुर्वन्महीं ब्राह्मणसादरिक्षत्रतिव (ब)र्हणः ।

शा(सा)र्धं परसु(शु)रामेण यः स्पर्धामधिरोहति ॥

स च परमभट्टारकमहाराजाधिराजपरमेस्व(श्व)रश्रीवामदेव.....
.....(इतोऽग्रे नृटितम् ।)

(एफिप्राफिआ इण्डिकू २ । ३-५)

(१११)

श्रीमद्यशःकर्णमहाराजसुतगयकर्णमहाराजधर्मपत्न्याः
श्रीमदल्हणदेव्या दानपत्रम् ।

ओं नमः शिवाय ।

(स्व)

कल्याणितामविकलां भवतां तनोतु

भाले कलानिधिकला शशिशेखरस्य ।

एकैव या प्रथमसार्थगतां द्वितीया

बुद्धिं प्रदोषविरहेऽपि करोति नित्यम् ॥

किं मालाः कुमुदस्य किं शशिकलाः किं धर्म्यकर्माङ्कुराः

किं वा कञ्चुकिकञ्चुकाः किमथवा भूत्युद्गमा भान्त्यमी ।

इत्थं नाकिवितर्किताः शिवशिरःसंचारिनाकापगा-

रिङ्गद्वल्लुतरङ्गभङ्गिततयः पुण्यप्रपाः पान्तु वः ॥

भूतं सद्विभु यद्विभाति भुवनं यद्विभ्रमाद्यज्जग-

नेत्रानन्दकरं धराश्रयरसाद्यन्यत्वहेतुश्च यत् ।

१. दानपत्रमिदं Professor F. Kielhorn, Ph. D., C. I. E.,
Gottingen, महाशयैः पुनः प्रकाशितम्, अस्य समाप्तौ चेदि(चंदेरी)राजधानीसं-
वत्सराणां ९०७ (A. D. 1156) लिखितत्वान्नात्र समये विवादः.

यद्गन्धोद्गुरधाम यच्च यजते शीतं यदेकान्ततः

सस्पर्शं यदरूपमेभिरवताद्युष्माञ्शरीरैः शिवः ॥

शक्तिहेतिपरप्रीतिहेतुश्चन्द्रकचर्चितः ।

ताण्डवाडम्बरः कुर्यान्नीलकण्ठः प्रियाणि वः ॥

विघ्नौघसंतमससंहरणाय शक्तं

मुक्तं कलङ्ककलया शकलं सुधांशोः ।

कुन्दावदाततरदन्तमिषाद्धानः

श्रेयः परं दिशतु वः सदयं द्विपास्यः ॥

रूपैरनेकैर्व्यवहारजातमातन्वती पातु सरस्वती वः ।

यल्लेशलालित्यलवादपि स्यात्संसत्सु पुंसां गरिमा गरीयान् ॥

गोत्रे रात्रिकरस्य भूपतिरभूद्भिन्नत्सहस्रं करा-

न्प्रत्येकं त्रिजगन्मनोविनयने रात्रिदिवं जागृविः ।

तेजोभिर्जगतीभृतां परिभवी नाम्नार्जुनः संस्मृते-

र्यस्याद्याप्यधिगम्यते वसु गतं नीतं च चौरैश्चिरम् ॥

तस्यान्वये समभवन्प्रथितः पृथिव्या

नाथः कथाद्भुततमापि वृथा न यस्य ।

कोकिलदेव इति बिभ्रदु[दार]रूपं

नाम त्रिलोकसुखसंजननैकधाम ॥

निर्जित्योर्जितगर्वपर्वतभृतः प्रत्यर्थिपृथ्वीभुजः

प्राप्तानन्तयशा बभूव नृपतिर्गाङ्गेयदेवस्ततः ।

ध्वी येन विधाय मेरुमतुलं कल्पद्रुमेणार्थिनां

स्वर्गादूर्ध्वमधःस्थितापि विबुधाधारे समापादिता ॥

पुण्यामृतेन संसिक्ता शुद्धसत्त्वप्रवर्धिता ।

यत्कीर्तिव्रततिः सर्वं व्याप ब्रह्माण्डमण्डपम् ॥

तेनाजनि महीपालः कर्णः स्वर्णेन कुर्वता ।

पूर्णतृष्णार्णवानर्थिस्वार्थानर्थितकीर्तिना ॥

[ए]

[स]

ज

पाण्ड्यश्चण्डिमतां मुमोच मुरलस्तत्याज गर्व[प्र]हं

[कु]ञ्जः सद्गतिमाजगाम चक्रपे वङ्गः कलिङ्गैः सह ।

कीरः कीरवदास पञ्जरगृहे हूणः प्रहर्षं जहौ

यस्मिन् राजनि शौर्यविभ्रमभरं विभ्रत्यपूर्वप्रमे ॥

अस्मद्भर्तृपराभवेन सकलां भुङ्क्ते [भुवं] यामसौ

तामेतां तनवामहै तनुतराकारामितीव स्त्रियः ।

यत्प्रत्यर्थिमहीभुजां नयनजैर्वाष्पैः पयोधीन्व्यधुः

स्फारात्रलमहोर्मिभिः पुनरमी तं वर्ध[यांच]किरे ॥

चम्पारण्यविदारणोद्धतयशःशुभ्रांशुना भासय-

न्नाशाचक्रमवक्रभावहृदयः क्षमापालचूडामणिः ।

तस्माज्जन्म समाससाद विशदं श्रीमान्यशःकर्ण इ-

त्यौदार्याद्ध[निकी]चकार विबुधान्यः प्रेक्ष्य सर्वानपि ॥

तस्मादशेषगुणरत्ननिधेरगाधा-

द्भूवल्लभः समभवद्भयकर्णदेवः ।

यस्य प्रतापतपनोऽप्यरिसुन्दरीणां

शोकार्णवोदयनिदानपदं प्रपेदे ॥

द्युतिजितहरितालः श्रीलताकल्पशालः

पृथुतरगुणमालः शत्रुवर्गैककालः ।

विमलितरणमालः कान्तकीर्त्या श(स)टालः

शिततरकरवालः सोऽभवद्भूमिपालः ॥

अस्ति प्रसिद्धमिह गोभिलपुत्रगोत्रं

तत्राजनिष्ठ नृपतिः किल हंसपालः ।

शौर्यावसज्जितनिरर्गलसैन्यसंघ-

नम्रीकृताखिलमिलद्रिपुचक्रवालः ॥

तस्याभवत्तनुभवः प्रणमत्समस्त-

सामन्तशेखरशिरोमणिरञ्जिताहेः ।

(ख)

३
४
५

श्रीवैरिसिंहवसुधाधिपतिर्विशुद्ध-

बुद्धेर्निधिर्न परमार्थिजनस्य चोच्चैः ॥

स वैरिसिंहोऽप्यनयद्विपूर्णां कुलानि गम्भीरगुहागृहाणि ।

स्वयं च तेषामधिशय्य चक्रे पुराणि दूरावजितालकानि ॥

तस्मादजायत समस्तजनाभिवन्द्य-

सौन्दर्यशौर्यभरभङ्गुरिताहितश्रीः ।

पृथ्वीपतिर्विजयसिंह इति प्रवर्ध-

मानः सदा जगति यस्य यशःसुधांशुः ॥

तस्याभवन्मालवमण्डलाधिनाथोदयादित्यसुता सुरूपा ।

शृङ्गारिणी श्यामलदेव्युदारचरित्रचिन्तामणिरर्चितश्रीः ॥

मैनायामिव शंकरप्रणयिनी क्षोणीभृतां नायका-

द्वीरिण्यामिव शुभ्रभानुवनिता दक्षात्प्रजानां सृजः ।

तस्मादलहणदेव्यजायत जगद्रक्षा क्षमाद्भूपते-

रेतस्यां निजदीर्घवंशविशदप्रेङ्खत्पताकाकृतिः ॥

विवाहविधिमाधाय गजकर्णनरेश्वरः ।

चक्रे प्रीतिं परामस्यां शिवायामिव शंकरः ॥

शृङ्गारशाला कलशी कलानां लावण्यमाला गुणपण्यभूमिः ।

असूत पुत्रं गयकर्णभूपादसौ नरेशं नरसिंहदेवम् ॥

अस्य श्रीनरसिंहदेवनृपतेः प्रोद्यन्त्यशश्चन्द्रमा

दिग्भितीर्विदधातु बन्धुरसुधासंभारगर्भा इव ।

भूमर्तारमवाप्य चैनमुचितं प्रीतिं तथा प्राप्नुया-

त्पूर्वेषां न यथा मनागपि महाक्षोणीभृतां ध्यायति ॥

अस्यानुजो विजयतां जयसिंहदेवः

सौमित्रिवत्प्रथमजेद्भुतरूपसेवः ।

यो मेघनादबहुमायमहातिकाय-

सैन्यं द्विषामभिवन्नह-[ह]-प्रहस्तः ॥

[ए

[स

ज

अकारयन्मन्दिरमिन्दुमौलेरिदं मठेनाद्भुतभूमिकेन ।
सहामुना श्रीनरसिंहदेवप्रसूरसावलहणदेव्युदारा ॥

व्याख्यानशालामुद्यानमालामविकलाममूम् ।

अकारयत्स्वयं शंभुप्रासादालीद्वयं निजैः ॥

देवायास्मै वैद्यनाथाभिधाय प्रादाद्देवी जाउलीपत्तलायाम् ।

ग्रामं नाम्ना नामनुण्डीति सर्वादायैः सार्द्धं चारुचर्चाप्रसिद्धयै ॥

नर्मदादक्षिणे कूले पर्वतोपत्यकाश्रये ।

तथा परमदाङ्गामं नाम्ना मकरपाटकम् ॥

लाटान्वयः पाशुपतस्तपस्वी श्रीरुद्रराशिर्विधिवद्वच(द्वि)धत्ताम् ।

स्थानस्य रक्षाविधिमस्य तावद्यावन्मिमीते भुवनानि शंभुः ॥

मौनान्वये भार्गववैतहव्यसोवेतसेति प्रवरत्रयाब्दे ।

महेश्वराख्याद्वरणीधरोऽभूत्नाम्ना गरिम्णा यशसा श्रिया च ॥

कोमलकान्तिसटालेनोच्चैः स्नेहातिभारभरितेन ।

दीर्घमनोज्ञदशेन त्रिभुवनदीपायितं येन ॥

पृथ्वीधरस्तस्य सुतः समस्तगम्भीरशास्त्रार्णवपारदृश्वा ।

प्रशस्तिमेतामलिखद्यदीयैर्दिङ्मण्डली शिष्यगणैर्विजिग्ये ॥

एतस्यावरजस्तर्कनिष्णातोद्भुतनैपुणः ।

प्रशस्तिमकरोदेतां सूरिः शशिधराभिधः ॥

असूत्रयदिदं सर्वं विश्वकर्मविधानवित् ।

पीथेसमभिधः सूत्रधारः पृथ्वीं पृथुर्यथा ॥

सूत्रधाराग्रणीबालसिंहसूनुर्महीधरः ।

शिलां तथाकरोद्वर्णैर्नमस्तारकितं यथा ॥

संवत् ९०७ मार्गसुदि ११ रवौ

(एपिग्राफिआ इण्डिक् २।१०-१३.)

(ख

(११२)

शत्रुञ्जयाचलबिम्बसप्तमोद्धारप्रशस्तिः ।

ॐ स्वस्ति श्रीगुर्जरधरिभ्यां पातसाहश्रीमहिमूदपट्टप्रभाकर-पातसाहश्री-
मदाफरसाहपट्टोद्योतकारक-पातसाहश्रीश्रीश्रीश्रीबाहदरसाहविजयरा-
ज्ये संवत् १९८७ वर्षे राज्यव्यापारधुरंधरपानश्रीमन्नादपानव्यापारे
श्रीशत्रुञ्जयगिरौ श्रीचित्रकूटवास्तव्य । दो० करमाकृतसप्तमोद्धारसक्ता
प्रशस्तिर्लिख्यते—

स्वस्ति श्रीसौख्यदो जीयाद्युगादिजिननायकः ।

केवलज्ञानविमलो विमलाचलमण्डनः॥

श्रीमेदैपाटे प्रगटप्रभावे भावेन भव्ये भुवनप्रसिद्धे ।

श्रीचित्रकूटो मुकुटोपमानो विराजमानोऽस्ति समस्तलक्ष्म्याः ॥

सैन्नन्दनो दातृसुरद्रुमश्च तुङ्गः सुवर्णोऽपि विहारसारः ।

जिनेश्वरस्नात्रपवित्रभूमिः श्रीचित्रकूटः सुरशैलतुल्यः ॥

विशालसालक्षितिलोचनाभो रम्यो नृणां लोचनचित्रकारी ।

विचित्रकूटो गिरिचित्रकूटो लोकस्तु यत्राखिलकूटमुक्तः ॥

तत्र श्रीकुम्भराजोऽभूत्कुम्भोद्भवनिभो नृपः ।

वैरिवर्ग(?)समुद्रो हि येन पीतः क्षणात्क्षितौ ॥

[त]त्पुत्रो राजमल्लोऽभूद्राज्ञां मल्ल इवोत्कटः ।

सुतः संग्रामसिंहोऽस्य संग्रामविजयी नृपः ॥

तत्पट्टभूषणमणिः सिंहेन्द्रवत्पराक्रमी ।

रत्नसिंहोऽधुना राजा राजलक्ष्म्या विराजते ॥

इतश्च गोपाह्वगिरौ गरिष्ठः श्रीवप्पभट्टिप्रतिबोधितश्च ।

श्रीआमराजोऽजनि तस्य पत्नी काचिद्धभूव व्यवहारिपुत्री ॥

१. इयं प्रशस्तिश्च Mr. Cousens महाशयैरुपलब्ध्या G. Bühler, Ph. D., L. L. D., C. I. E., महाशयैर्व्याख्याता. २. 'मेवाड' इति नान्नाधुना प्रसिद्धे. ३. 'चितौड' इति नान्ना प्रसिद्धोऽयं पर्वतः. ४. सतां नन्दनः नन्दनाख्य-वनयुक्तश्च. ५. दातार एव सुरद्रुमा यत्र, दातारः सुरद्रुमा यत्रेत्यादिरीत्या व्याख्येयम्.

[ए

तत्कुक्षिजाता किल राजकोष्ठागाराहगोत्रे सुकृतैकपात्रे ।
श्रीउश(श्श)वंशे विशदे विशाले तस्यान्वयेऽमी पुरुषाः प्रसिद्धाः ॥

[स

र्ज

श्रीसरणदेवनामा तत्पुत्रो रामदेवनामाभूत् ।

लक्ष्मीसिंहः पुत्रोत(त्रस्त)पुत्रो भुवनपालाख्यः ॥

श्रीभोजराजपुत्रो.....रसिंहाख्य एव तत्पुत्रः ।

पेताकस्तत्पुत्रो नरसिंहस्तत्सुतो..... ॥

तत्पुत्रस्तोलाख्यः पत्नी तस्या(स्य) प्रभूतकुलजाता ।

तारादे परनाम्नी लीलू पुण्यप्रभापूर्णा ।

तत्कुक्षिसमुद्गताः ष(ट्)पुत्राः कल्पपादपाकाराः ।

[धर्मा]नुष्ठानपराः श्रीव(म)न्तः श्रीकृतोऽन्येषाम् ॥

प्रथमो रत्नाख्यसुतः सम्यक्त्वोद्योतकारकः कामम् ।

श्रीचित्रकूटनगरे प्रासादः [कारितो] येन ॥

तस्यास्ति कोमला पा(क)ल्पवल्लीव विशदा सदा ।

भार्या रजमलदेवी पुत्रः[ः] श्रीरङ्गनामासौ ॥

आतान्यः पोमाहः पतिभक्ता दानशीलगुणयुक्ता ।

पद्मापाटमदेव्यौ पुत्रौ माणिक्यहीराहौ ॥

बन्धुर्गणस्तृतीयभार्या गुणरत्नराशिविख्याता ।

गडरागारतदेव्यौ पुत्रो देवाभिधो ज्ञेयः ॥

तुर्यो दशरथनामा भार्या तस्यास्ति देवगुरुभक्ता ।

देवल[दू]रमदेव्यौ पुत्रः केलहाभिधो ज्ञेयः ॥

आतान्यो भोजाख्यो भार्या तस्यास्ति सकलगुणयुक्ता ।

भावलहर्षमदेव्यौ पुत्रः श्रीमण्डणो जीयात् ॥

सदा सदाचारविचारचारुचातुर्यवैर्यादिगुणैः प्रयुक्तः ।

श्रीकर्मराजो भमिनी च तेषां जीयात्सदा सूहविनामधे[या] ॥

कर्माख्यभार्या प्रथमा कपूर[ः] देवी पुनः कामलदे द्वितीया ।

श्रीभीषजीकस्कुलोदयाद्रिसूर्यप्रभः कामलदेविपुत्रः ॥

(र

श्रीतीर्थयात्राजिनबिम्बपूजा पदप्रतिष्ठादिकवर्मपुर्या ।
सुपात्रदानेन पवित्रमात्राः सर्वेदृशाः सत्पुरुषाः प्रसिद्धाः ॥

श्रीरत्नसिंहराज्ये राज्यव्यापारभारधौरेयः ।
श्रीकर्मसिंहदक्षो मुख्यो व्यवहारिणां मध्ये ॥
श्रीक्षत्रुञ्जयमाहात्म्यं श्रुत्वा सद्गुरुसंनिधौ ।
तस्योद्धारकृते भावः कर्मराजस्य [हृ]द्यभूत् ॥
आगत्य गौर्जरे देशे विवेकेन नरायणे ।
वसन्ति विबुधा लोकाः पुण्यश्लोका इवाद्भुताः ॥
तत्रास्ति श्रीधराधीशः श्रीमद्बाहदरो नृपः ।
तस्य प्राप्य स्फुरन्मानं पुण्डरीके समाययौ ॥
राज्यव्यापारधौरेयः धानः श्रीमान् मञ्जादकः ।
तस्य गेहे महामन्त्री रवाख्यो नरसिंहकः ॥
तस्य सन्मानमुत्प्राप्य बहुवित्तव्ययेन च ।
उद्धरः सत्तमस्तेन चक्रे शत्रुञ्जये गिरौ ॥
श्रीपादलिसललनासरशुद्धदेशे
सद्बाधमङ्गलमनोहरगीतना[दैः] ।
श्रीकर्मराजसुधिया जलया[त्रि]कायां
चक्रे महोत्सववरः सुगुरूपदेशात् ॥

चञ्चच्चञ्चमृदङ्गरङ्गरचनाभेरीनफेरीरवा-

वीणा[वंश]विशुद्धनालविभवासाधर्मि [वात्सल्य]कम् ।
वस्त्रालंकृति[हिम]तुङ्गतुरगादीनां च स[द्व]र्षण-
मेवं विस्तरपूर्वकं गिरिवरे बिम्बप्रतिष्ठापनम् ॥
विक्रमसमयातीते तिथिमितसंवत्सरेऽश्ववसु(१९८७)वर्षे ।
शाके जगन्निवाणे (१४९३) वैशाखे कृष्णषष्ठ्यां च ॥
मिलिताः सूरयः संघा मार्गणमुनिपुङ्गवाः ।
वहमाने धनुर्लभे प्रतिष्ठा कारिता वराः ॥

[ए]

[स]

ज

लावण्यसमयाख्येन पण्डितेन महात्मना ।

स[त]मोद्धारसक्ता च प्रशस्तिः प्रकटीकृता ॥

श्रीमद्वा[हदर]क्षितीशवचनादागत्य शत्रुंजये

प्रासादं विदधाप्य(?) येन वृ.....द्विम्बमारोप्य च ।

उद्धारः किल सप्तमः कलियुगे चक्रेऽथ ना.....

जीयादेष सदोशवंशमुकुटः श्रीकर्मराजश्चिरम् ॥

यत्कर्मराजेन कृतं सुकार्यमन्येन केनापि कृतं हि तन्नो ।

यन्मलेच्छराज्ये[ऽपि नृपा]ज्ञयैवोद्धारः कृतः सप्तम एष येन ॥

स.....र्याणि बहूनि संघे कुर्वन्ति भव्याः परम[त्र] काले ।

कर्माभिधानव्यवहारिणैवोद्धारः कृतः श्रीविमलाद्रिशृङ्गे ॥

श्रीचित्रकूटोदयशैलशृङ्गे कर्माख्यभानोरुदयान्वितस्य ।

शत्रुंजये विम्बविहारकृत्य[कर्माव]लीयं स्फुरतीति चित्रम् ॥

श्रीमेदपाटे विषये निवासिनः श्रीकर्मराजस्य च कीर्तिरु[ज्वला] ।

देशेष्वनेकेष्वपि [संचरत्य]हो ज्योत्स्नेव चन्द्रस्य नमोविहारिणः ॥

(ख)

दत्तं येन पुरा धनं बहु सुरत्राणाय तन्मानतो

यात्रा येन [नृ]णां च संघपतिना शत्रुंजये कारिता ।

साधूनां सुगमैव सा च विहिता चक्रे प्रतिष्ठार्हता-

मित्थं वर्णनमुच्यते कियदहो श्रीकर्मराजस्य तु ॥

येनोद्धारः शुभवति नगे कारितः पुण्डरीके

स्वात्मोद्धारो विशदमतिना दुर्गतस्तेन चक्रे ।

येनाकारि प्रवरविधिना तीर्थनाथप्रतिष्ठा

प्राप्तास्तेन त्रिभुवनतले सर्वदैव प्रतिष्ठा ॥

सौम्यत्वेन निशामणिर्दिनमणिस्तीव्रप्रतापेन च

वंशोद्दीपनकारणाद्गृहमणिश्चिन्तामणिर्दानतः ।

धर्माच्छ्राद्धशिरोमणिर्मदविषध्वस्त(स्ता)न्मणिर्भोगिनः

एकानेकमयो गुणैर्नवनवैः श्रीकर्मराजः सुधीः ॥

तोलासुतः सुतन[यो] विनयोज्ज्वलश्च
 लीलूसुकुक्षिनलिनीशुचिराजहंसः ।
 संमानदानविदुरो मुनिपुंगवानां
 सद्गुह्यबान्धवयुतो.....कर्मराजः ॥
 कर्मी श्रीकर्मराजोऽयं कर्मणा केन निर्ममे ।
 तेषां शुभानि कर्माणि यैर्दृष्टः पुण्यवानसौ ॥
 श्र्यधीशः पुण्डरीकस्तु महादेवा(वः) कपर्दिनाद् ।
 श्राद्धश्रीकर्मराजस्य सुप्रसन्ना भवन्त्वमी ॥
 श्रीशत्रुञ्जयतीर्थोद्गारे ।

(इतः परं देशभाषा—)

(एपिग्राफिआ इण्डिका २।४२-४७)

(११३)

सौवर्णिकसाहश्रीतेजःपालोद्धृतविमलाचल[पट्ट]न-
 श्रीआदीशमूलप्रासादप्रशस्तिः ।

ॐ नमः । *

श्रेयस्वी प्रथमः प्रभुः प्रथिमभागैपुण्यपुण्यात्मना-
 मस्तु स्वस्तिकरः सुखाब्धिमकरः श्री.....देवः स वः ।
 पद्मोल्लासकरः करैरिव रविव्योम्नि क्रमान्भोरुह-
 न्यासैर्यस्तिलकीबभूव भगवान्शत्रुञ्जयोऽनेकशः ॥
 श्रीसिद्धार्थनरेशवंशसरसीजन्माब्जिनीवल्लभः
 पायाद्वः परमप्रभावभवनं श्रीवर्धमानः प्रभुः ।
 उत्पत्तिस्थितिसंहतिप्रकृतिवाग्यद्वीर्जगत्पावनी
 स्वर्वापीव महाव्रतिप्रणयभूरासीद्रसोल्लासिनी ॥
 आसीद्वासववृन्दवन्दितपदद्वन्द्वः पदं संपदां
 तत्पट्टाम्बुधिचन्द्रमा गणधरः श्रीमान्सुधर्माभिधः ।

[ए

[र

र्ज

यस्यौदार्ययुता प्रहृष्टसुमना अद्यापि विद्यावती

धत्ते संततिरुन्नतिं भगवती वीरप्रभोगौरिव ॥

श्रीसुस्थितः सुप्रतिबुद्ध एतौ सूरौ अभूतां तदनु क्रमेण ।

याभ्यां गणोऽभूद्विह कोटिकाह्वश्चन्द्रार्यमभ्यामिव सुप्रकाशः ॥

तत्राभूद्वज्रिणां संघः श्रीवज्रार्षिगणाभिधः ।

मूलं श्रीवज्रशाखाया गङ्गाया हिमवानिव ॥

तत्पट्टाम्बरदिनमणिरुदितः श्रीवज्रसेनगुरुरासीत् ।

नागेन्द्रचन्द्रनिर्वृतिविद्याधरसंज्ञकाश्च तच्छिष्याः ॥

स्वस्वनामसमानानि येभ्यश्चत्वारि जज्ञिरे ।

कुलानि काममेतेषु कुलं चान्द्रं तु दिद्युते ॥

भास्करा इव तिमिरं हरन्तः ख्यातिभाजनम् ।

भूरयः सूरयस्तत्र जज्ञिरे जगतां मताः ॥

बभूवुः क्रमतस्तत्र श्रीजगच्चन्द्रसूरयः ।

यैस्तपाविरुदं लेभे बाणसिद्ध्यर्कं (१२८९) वत्सरे ॥

क्रमेणास्मिन्गणे हेमविमलाः सूरयोऽभवन् ।

तत्पट्टे सूरयोऽभूवन्नानन्दविमलाभिधाः ॥

साध्वाचारविधिः पथः शिथिलितः सम्यक्श्रियां धाम यै-

रुद्ध्रे स्तनसिद्धिसायकसुधारोचि (१९८२) निर्भेऽनेहसि ।

जीमूतैरिव यैर्जगत्पुनरिदं तापं हरद्विभृशं

सश्रीकं विदधे गवां शुचितमैः स्तोमै रसोल्लासिभिः ॥

पद्माश्रयैरलमलंक्रियते स्म तेषां

प्रीणन्मनासि जगतां कमलोदयेन ।

पट्टः प्रवाह इव निर्जरनिर्झरिण्याः

शुद्धात्मभिर्विजयदानमुनीशहंसैः ॥

सौभाग्यं हरिसर्वपर्वहरणं रूपं च रम्भापति-

श्रीजैत्रं शतपन्नमिन्नमहसां चौरं प्रतापं पुनः ।

१. हरिः सूर्यः. २. रम्भापतिरिन्द्रः. ३. शतपन्नमिन्नं सूर्यः.

येषां वीक्ष्य सनातनं मधुरिपुस्वःस्वामिधर्माशिवो
 जाताः काममपत्रपाभरभृतो गोपत्वमाप्तास्त्रयः ॥
 तत्पट्टः प्रकटः प्रकामकलितोद्द्योतस्तथा सौधव-
 त्सखेहैर्यतिराजहीरविजयस्नेहप्रियैर्निर्ममे ।
 सौभाग्यं महसां भरेण महतामत्यर्थमुल्लासिनां
 बिभ्राणः स यथाजनिष्ट सुदृशां कामप्रमोदास्पदम् ॥
 देशाद्गुर्जरतोऽथ सूरिवृषभा आकारिताः सादरं
 श्रीमत्साहिअकब्बरेण विषयं मेवातसंज्ञं शुभम् ।
 शा.....जपाणयोऽवतमसं सर्वं हरन्तो गवां
 स्तोमैः सूत्रितविश्वविश्वकमलोल्लासैर्नभोऽर्का इव ॥
 चक्रुः फतेपुरम.....भौम-
 दृग्युग्मकोककुलमाप्तसुखं सृजन्तः ।
 अब्देऽङ्कपावकनृप(१६३९)प्रमिते स्वगोभिः
 सोल्ला.....म्बुजकाननं ये ॥
 दामेवाखिलभूपमूर्धसु निजामाज्ञां सदा धारय-
 ञ्श्रीमान्साहिअकब्बरो नरवरो देशेष्वशेषेष्वपि ।
 षण्मासाभयदानपुष्टपटहोद्घोषानघध्वंसिनः
 कामं कारयति स हृष्टहृदयो यद्वाक्कलरञ्जितः ॥
 यदुपदेशवशेन मुदं दधन्निखिलमण्डलवासिजने निजे ।
 मृतधनं च करं च मुजीजिआभिधमकब्बरभूपतिरत्यजत् ॥
 यद्वाचा कतकाभया विमलितः स्वान्ताम्बुपूरः कृपा-
 पूर्णः शाहिरनिन्दनीतिवनिताक्रोडीकृतात्मात्यजत् ।
 शुल्कं त्यक्तुमशक्यमन्यधरणीराजां जनप्रीतये
 तद्वाग्नीडजपुञ्जपूरुषपशंश्चाम्मुचद्भूरिशः ॥
 यद्वाचां निचयैर्मुधाकृतसुधास्वादैरमन्दैः कृता-
 ह्लादः श्रीमदकब्बरः क्षितिपतिः संतुष्टिपुष्टाशयः ।

[ए

[स
ज

त्यक्त्वा तत्करमर्थसार्थमतुलं येषां मनःप्रीतये
 जैनेभ्यः प्रददौ च तीर्थतिलकं शत्रुंजयोर्वीधरम् ॥
 यद्वाग्भिर्मुदितश्चकार करुणास्फूर्जन्मनाः पौस्तकं
 भाण्डागारमपारवाङ्मयमयं वेश्मेव वाग्दैवतम् ।
 यत्संवेगभरेण भावितमतिः शाहिः पुनः प्रत्यहं
 पूतात्मा बहु मन्यते भगवतां सदृशनो दर्शनम् ॥
 यद्वाचा तरणित्विषेव कलितोल्लासं मनःपङ्कजं
 विभ्रच्छाहिअकब्बरो व्यसनधीपाथोजिनीं चन्द्रमाः ।
 जज्ञे श्राद्धजनोचितैश्च सुकृतैः सर्वेषु देशेष्वपि
 [वि]ख्यातोऽर्हतभक्तिभावितमतिः श्रीश्रेणिकक्षमापवत् ॥
 लुम्पाकाधिपमेघजीह्वपिमुखा हित्वा कुमत्याग्रहं
 भेजुर्यच्चरणद्वयीमनुदिनं भृङ्गा इवाम्भोजिनीम् ।
 उल्लासं गमिता यदीयवचनैर्वैराग्यरङ्गोन्मुखै-
 र्जाताः स्वस्वमतं विहाय बहवो लोकास्तपासंज्ञकाः ॥
 आसीच्चैत्यविधापनादिसुकृतक्षेत्रेषु वित्तव्ययो
 भूयान्यद्वचनेन गुर्जरधरामुख्येषु देशेष्वलम् ।
 यात्रां गुर्जरमालवादिकमहादेशोद्भवैर्भूरिभिः
 संधैः सार्धसृषीश्वरा विदधिरे शत्रुंजये ये गिरौ ॥
 तत्पट्टमब्धिमिव रम्यतमं सृजन्तः
 स्तोमैर्गवां सकलसंतमसं हरन्तः ।
 कामोलसत्कुवलयप्रणया जयन्ति
 स्फूर्जत्कला विजयसेनमुनीन्द्रचन्द्राः ॥
 यत्प्रतापस्य माहात्म्यं वर्ण्यते किमतः परम् ।
 अस्वप्नाश्चक्रिरे येन जीवन्तोऽपि हि वादिनः ॥
 सौभाग्यं विषमायुधात्कमलिनीकान्ताच्च तेजस्विना(ता)-
 मैश्वर्यं गिरिजापतेः कुमुदिनीकान्तात्कलामालिना(ता)म् ।

(र

माहात्म्यं धरणीधरान्मखभुजां गाम्भीर्यमम्भोनिधे-

रादायाम्बुजभूः प्रभुः प्रविदधे यन्मूर्तिमेतन्मयीम् ॥

ये च श्रीमदकब्बरेण विनयादाकारिताः सादरं

श्रीमल्लभपुरं पुरंदरपुरं व्यक्तं सुपर्वोत्करैः ।

भूयोभिर्व्रतिभिर्बुधैः परिवृता वेगादलंचक्रिरे

सामोदं सरसं सरोरुहवनं लीलामराला इव ॥

अर्हन्तं परमेश्वरत्वकलितं संस्थाप्य विश्वोत्तमं

साक्षात्साहिअकब्बरस्य सदसि स्तोमैर्गवामुद्यतैः

यैः संमीलितलोचना विदधिरे इत्यक्षशूरैः श्रिया

वादोन्मादभृतो द्विजातिपतयो भट्टा निशाटा इव ॥

श्रीमत्साहिअकब्बरस्य सदसि प्रोत्सर्पिभिर्भूरिभि-

र्वादैर्वादिवरान्विजित्य समदान्सिंहैर्द्विपेन्द्रानिव ।

सर्वज्ञाशयतुष्टिहेतुरनघो दिश्युत्तरस्यां स्फुर-

न्यैः कैलास इवोज्ज्वलो निजयशःस्तम्भो निचखे महान् ॥

दत्तं साहसधीरहीरविजयश्रीसूरिराजां पुरा

यच्छ्रीसाहिअकब्बरेण धरणीशक्रेण तत्प्रीतये ।

तच्चक्रेऽखिलमप्यबालमतिना यत्साज्जगत्साक्षिकं

तत्पत्रं फुरमाणसंज्ञमनघं सर्वा दिशो व्यानशे ॥

किं च गोवृषभकासरकान्ता कासरा यमगृहं नहि नेयाः ।

मोच्यमेव मृतवित्तमशेषं वन्दिनोऽपि हि न च ग्रहणीयाः ॥

यत्कलासलिलवाहविलासप्रीतचित्तरुणा जनतुष्ट्यै ।

स्वीकृतं स्वयमकब्बरधात्रीस्वामिना सकलमेतदपीह ॥

चोलीबेगमनन्दनेन वसुधाधीशेन संमानिता

गुर्वी गुर्जरमेदिनीमनुदिनं स्वर्लोकविब्बोकिनी ।

सद्वृत्ता महसां भरेण सुभगा गाढं गुणोल्लासिनी

ये हारा इव कण्ठमम्बुजदृशां कुर्वन्ति शोभास्पदम् ॥

[१]

[स
ज]

आभूरान्वय[प]द्मपद्मसवया(?) ओकेशवंशेऽभव-

च्छ्रेष्ठी श्रीशिवराज इत्यभिधया सौवर्णिकः पुण्यधीः ।

तत्पुत्रोऽजनि सीधरश्च तनयस्तस्याभवत्पर्वतः

[का]लाहोऽजनि तत्सुतश्च तनुजस्तस्यापि वाघाभिधः ॥

तस्याभूद्वल्लिआभिधश्च तनुजः ख्यातो रजाईभव-

स्तस्याभूच्च सुहासिणी[ति] गृहिणी पद्मेव पद्मापतेः ।

इन्द्राणीसुरराजयोरिव जयः पुत्रस्तयोश्चाभव-

त्तेजःपाल इति प्रहृष्टसुमनाः पितोर्मनः प्रीतिकृत् ॥

कामस्येव रतिहरेरिव रमा गौरीव गौरीपते-

रासीत्तेजलदे इति प्रियतमा तस्याकृतिः..... ।

भोगश्रीसुभगौ गुरौ प्रणयिनौ शश्वत्सुपर्वादरौ

पौलोमीत्रिदशेश्वराविव सुखं तौ दंपती भेजतुः ॥

वैराग्यवारिनिधिपूर्णनिशाकराणां

तेषां च हीरविजयव्रतिसिन्धुराणाम् ।

सौभाग्य[भा]ग्यपरभागविभासुराणां

तेषां पुनर्विजयसेनमुनीश्वराणाम् ॥

वाग्भिः सुधाकृतसुधाभिरुदञ्चिचेताः

श्राद्धः स शोभनमना भजति स भावम् ।

श्रीसं[धम]क्तिघनदानजिनेन्द्रचैत्यो-

द्धारादिकर्मसु भृशं सुकृतिप्रियेषु ॥

(विशेषकम्)

ग्रहैः प्रशस्तेऽहि सुपार्श्वभर्तुरनन्तभर्तुश्च शुभां प्रतिष्ठाम् ।

सोऽचीकरत्षण्डयुगभूपवर्षे हर्षेण सौवर्णिकतेजपालः ॥

आदावार्षभिरत्र तीर्थतिलके शत्रुंजयेऽचीकर-

सै(चै)त्यं शैत्यकरं दशोर्मणिगणस्वर्णादिभिर्भासुरम् ।

अत्रान्येऽपि भुजार्जितां फलवतीमुच्चैः सृजन्तः श्रियं

प्रासादं तदनुक्रमेण बहवश्चाकारयन्भूभुजः ॥

तीर्थेऽत्र साधुकरमाभिधो धनी सिद्धिसिद्धितिथि(१९८८)संख्ये ।

चैत्यमचीकरदुक्तेरानन्दविमलमुनिराजाम् ॥

तं वीक्ष्य जीर्णं भगवद्विहारं स तेजपालः खहृदीति दध्यौ ।

भावी कदा सोऽवसरो वरीयान्यत्रात्र चैत्यं भविता नवीनम् ॥

अन्येद्युः स्वगुरुपदेशशरदा कामं बलक्षीकृत-

स्वान्ताम्भाः स वणिग्वरः पुरवरे श्रीस्तम्भतीर्थे वसन् ।

तीर्थे श्रीमति तुङ्गतीर्थतिलके शत्रुञ्जयेहगृहो(?)-

द्वारं कर्तुमना अजायततमां साफल्यमिच्छञ्छ्रियः ॥

अत्र स्यात्सुकृतं कृतं तनुमतां श्रेयः श्रियां कारणं

मत्त्वैवं निजपूर्वजव्रजमहानन्दप्रमोदासये ।

तीर्थे श्रीविमलाचलेऽतिविमले मौलेऽर्हतो मन्दिरे

जीर्णोद्धारमकारयत्स सुकृती कुन्तीतनूजन्मवत् ॥

शृङ्गेण भिन्नगगनाङ्गणमेतदुच्चै-

श्रैत्यं चकास्ति शिखरास्थितहेमकुम्भम् ।

हस्तेषु हस्तमितमुच्चमुपैति नाक-

लक्ष्मीं विजेतुमिव काममखर्वगर्वाम् ॥

यत्रार्हदोकसि जिताग(म)रकुम्भिकुम्भाः

कुम्भा विभान्ति शरवेदकरेन्दु(१२४९)संख्याः ।

किं सेवितुं प्रभुमयुः प्रचरुप्रताप-

पूरैर्जिता दिनकराः कृतनैकरूपाः ॥

उन्मूलितप्रमदभूमिरुहानशेषा-

न्विश्वेषु विघ्नकरिणो युगपन्निहन्तुम् ।

सज्जाः स्म इत्थमभिधातुमिवेन्दुनेत्राः(२१)

सिंहा विभान्त्युपगता जिनधाम्नि यत्र ॥

योगिन्यो यत्र शोभन्ते चतस्रो जिनवेश्मनि ।
निषेवितुमिवाक्रान्ताः प्रतापैरागता दिशः ॥
राजन्ते च दिशां पाला.....यत्रार्हदालये ।
मूर्तिमन्तः किमायाता धर्माः संयमिनाममी ॥
द्वासप्ततिः श्रियमयन्ति जिनेन्द्रचन्द्र-

बिम्बानि देवकुलिकासु च तावतीषु ।
द्वासप्ततेः श्रितजनालिकलालतानां

किं कुटुमलाः परिमलैर्भुवनं भरन्तः ॥
राजन्ते यत्र चत्वारो गवाक्षा जिनवेश्मनि ।
विरञ्चेरिव वक्राणि विश्वाकारणहेतवे ॥
यत्र चैत्ये विराजन्ते चत्वारश्च तपोधनाः ।
अमी धर्माः किमायाताः प्रभूपास्त्यै वपुर्भृतः ॥
पञ्चालिकाः श्रियमयन्ति जिनेन्द्रधाम्नि

द्वात्रिंशदिन्द्रमणीभरजैत्ररूपाः ।
ज्ञात्वा पतीनिह जिने किमु लक्ष्मणक्ष्मा-
राजां प्रिया निजनिजेशनिभालनोत्काः ॥

द्वात्रिंशदुत्तमतमानि च तोरणानि
राजन्ति यत्र निजधाम्नि मनोहराणि ।
किं तीर्थकृद्दशनलक्ष्मि(क्ष्म)मृगेक्षणाना-
मन्दोलनानि सरलानि सुखासनानि ॥

गजाश्चतुर्विंशतिरद्विदुक्ता विभान्ति शस्ता जिनधाम्नि यत्र ।
देवाश्चतुर्विंशतिरीशभक्त्यै किमागताः कुञ्जररूपभाजः ॥
स्तम्भाश्चतुःसप्ततिरद्विराजोत्तुक्ता विभान्तीह जिनेन्द्रचैत्ये ।
दिशामधीशैः सह सर्व इन्द्राः किमाप्तभक्त्यै समुपेयिवांसः ॥
रम्यं नन्दपयोधिभूपति(१६४९)मिते वर्षे सुखोत्कर्षकृ-
त्साहाय्याज्जमुठकुरस्य सुकृतारामैकपाथोमुचः ।

प्रासादं वच्छिआसुतेन सुधिया शत्रुंजये कारितं

दृष्ट्वाष्टापदतीर्थचैत्यतुलितं केषां न चित्ते रतिः ॥

चैत्यं चतुर्णामिह धर्ममेदिनीभुजां गृहं प्रीणितविश्वविष्टपम् ।

शत्रुंजयोर्वीभृति नन्दिवर्धनाभिधंसदा यच्छतु वाञ्छितानि वः ॥

.... यः प्रभाभरविनिर्मितनेत्रशैत्ये

चैत्येऽत्र भूरिभवद्विभवव्ययो यः ।

ज्ञात्वा वदन्ति मनुजा इति तेजपालं

कल्पद्रुमत्ययमनेन धनव्ययेन ॥

शत्रुंजये गगनवाणकला(१६९०)मितेऽब्दे

यात्रां चकार सुकृताय स तेजपालः ।

चैत्यस्य तस्य सुदिने गुरुभिः प्रतिष्ठा

चक्रे च हीरविजयाभिधसूरिसिंहैः ॥

मार्तण्डमण्डलमिवाम्बुरुहां समूहः

पीयूषरश्मिमिव नीरनिधेः प्रवाहः ।

किंकित्रजः सलिलबाहमिवातितुङ्गं

चैत्यं निरीक्ष्य मुदमेति जनः समस्तः ॥

चैत्यं चारु चतुर्मुखं कृतमुखं श्रीरामजीकारितं

प्रोतुङ्गं जमुठक्कुरेण विहितं चैत्यं द्वितीयं शुभम् ।

रम्यं कुंअरजीविनिर्मितमभूच्चैत्यं तृतीयं पुन-

मूलश्रेष्ठिकृतं निकामसुभगं चैत्यं चतुर्थं तथा ॥

एभिर्विश्वविसारिभिर्द्युतिभैरत्यर्थसंसूत्रितो-

द्द्योतो दिक्ष्वखिलासु निर्जरपतिः स्वर्लोकपालैरिव ।

श्रीशत्रुंजयशैलमौलिमुकुटं चैत्यैश्चतुर्भिर्युतः

प्रासादोऽङ्गिमनोविनोदकमलचैत्यं चिरं नन्दतु ॥

वस्ताभिधस्य वरसूत्रधरस्य शिल्पं

चैत्यं चिरादिदमुदीक्ष्य निरीक्षणीयम् ।

शिष्यत्वमिच्छति कलाकलितोऽपि विश्व-

कर्मास्य शिल्पिपटले भवितुं प्रसिद्धः ॥

सदाचाराब्धीनां कमलविजयाह्वानसुधियां

पदद्वन्द्वाम्भोजभ्रमरसदृशो हेमविजयः ।

अलंकारैराढ्यां स्त्रियमिव शुभां यां विहितवा-

न्प्रशस्तिः शस्त्रैषा जगति चिरकालं विजयताम् ॥

इति सौवर्णिकसाहस्रीतेजपालोद्धृतविमलाचलपट्टनश्रीआदीशमूलप्रा-
सादप्रशस्तिः श्रेयः.....

बुधसहजसागराणां विनेयजयसागरोऽलिखद्वर्णैः ।

शिल्पिभ्यामुत्कीर्णा माधवनानामिधानाम्भ्याम् ॥

(एपिग्राफिआ इण्डिक् २।५०-५९)

(११४)

साहस्रीपद्मसिंहकारितशत्रुंजयतीर्थप्रासादप्रशस्तिः ।

ॐ

स्वस्ति श्रीवत्सभर्तापि न विष्णुश्चतुराननः ।

न ब्रह्मा यो वृषाङ्कोऽपि न रुद्रः स जिनः श्रियै ॥

संवत् १६७९ वर्षे शाके १९४१ प्रवर्तमाने

समग्रदेशशृङ्गारहाल्लारतिलकोपमम् ।

अनेकेभ्यगृहाकीर्णं नैवीनपुरमुत्तमम् ॥

अभ्रंलिहविहाराग्रध्वजांशुकहतातपम् ।

रूप्यस्वर्णमणिव्यासचतुष्पथविराजितम् ॥

(युग्मम्)

१. सर्वा अपि शत्रुंजयतीर्थस्थप्रशस्तयो डॉक्टर बूलर (G. Bühler, Ph. D, C. I. E.) महाशयैरेव व्याख्याताः. शत्रुंजयश्च 'पालीयाना'प्रान्ते वर्तते इत्यपि त एव निर्णीतवन्तः. २. नवनगरं हाल्लारदेशान्तर्गतं 'काठिआवार'मध्ये वर्तते.

तत्र राजा प्रशास्ति श्रीजसवन्ताभिधो नृपः ।

यामश्रीशत्रुशल्याहकुलाम्बरनभोमणिः ॥

यत्प्रतापामिसंतापसंतप्त इव तापनः ।

निर्माति जलधौ नित्यमुन्मज्जननिमज्जने ॥

(युग्मम्)

बभूवुः श्रीमहावीरपट्टानुकमभूषणाः ।

श्रीअञ्चलगणाती(धी)शा आर्यरक्षितसूरयः ॥

तत्पट्टपङ्कजादित्याः सूरिश्रीजयसिंहकाः ।

श्रीधर्मघोषसूरीन्द्रा महेन्द्रसिंहसूरयः ॥

श्रीसिंहप्रभसूरीशाः सूरयोऽजितसिंहकाः ।

श्रीमहेन्द्रसूरीशाः श्रीधर्मप्रभसूरयः ॥

श्रीसिंहतिलकाहाश्च श्रीमहेन्द्रप्रभाभिधाः ।

श्रीमन्तो मेरुतुङ्गाख्या बभूवुः सूरयस्ततः ॥

समग्रगुणसंपूर्णाः सूरिश्रीजयकीर्तयः ।

तत्पट्टेऽथ सुसाधुश्रीजयकेशरिसूरयः ॥

श्रीसिद्धान्तसमुद्राख्यसूरयो भूरिकीर्तयः ।

भावसागरसूरीन्द्रास्ततोऽभूवन्गणाधिपाः ॥

श्रीमद्गुणनिधानाख्यसूरयस्तत्पदेऽभवन् ।

युगप्रधानाः श्रीमन्तः सूरिश्रीधर्ममूर्तयः ॥

तत्पट्टोदयशैलाग्रप्रोद्यत्तरणिसंनिभाः ।

जयन्ति सूरिराजः श्रीयुजः कल्याणसागराः ॥

श्रीनव्यनगरे वास्युपकेशज्ञातिभूषणः ।

इम्यः श्रीहरपालाह आसील्लालणगोत्रकः ॥

हरीयाख्योऽथ तत्पुत्रः सिंहनामा तदङ्गजः ।

उदेसीत्यथ तत्पुत्रः पर्वताहस्ततोऽभवत् ॥

वच्छनामाथ तत्पत्नी चाभूद्वाच्छलदेविका ।

तत्कुक्षिमानसे हंसतुल्योऽथामरसंज्ञकः ॥

लिङ्गदेवीति तत्पत्नी तदौरस्यास्त्रयो वराः ।

जयन्ति श्रीवर्धमान-चांपसी-पद्मसिंहकाः ॥

अतः परं विशेषतः साहिवर्धमान-साहिपद्मसिंहयोर्वर्णनम्—

गाम्भीर्येण समुद्रामौ दानेन धनदोपमौ ।

श्रद्धालुगुणसंपूर्णौ बोधिना श्रेणिकोपमौ ॥

प्राप्तश्रीयामभूपालसमाजबहुलादरौ ।

मन्त्रिश्रीवर्धमानश्रीपद्मसिंहौ सहोदरौ ॥

महेला वर्धमानस्य वन्नादेवीति विश्रुता ।

तदङ्गजावुमौ ख्यातौ वीराख्यविजपालकौ ॥

वर्णिनी पद्मसिंहस्य रत्नगर्भा मुजाणदे ।

श्रीपाल-कुंरपालाह-रणमल्लास्तदङ्गजाः ॥

एवं स्वतन्त्रयुक्ताभ्यामनल्पोत्सवपूर्वकम् ।

साहिश्रीवर्धमानश्रीपद्मसीभ्यां यथादरात् ॥

प्रागुक्तवत्सरे रम्ये माधवार्जुनपक्षके ।

रोहिणीमे तृतीयायां बुधवासरसंयुजि ॥

श्रीशालिनाथमुख्यानां जिनानां चतुरुत्तरा ।

द्विशती प्रतिमा हृद्या भारिताश्च प्रतिष्ठिताः ॥

(युग्मम्)

पुनर्निजबहुद्रव्यसफलीकरणाकृतेः ।

श्रीनव्यनगरेऽकारि प्रासादः शैलसंनिभः ॥

द्वासप्ततिजिनौकोभिर्वेष्टितश्च चतुर्मुखैः ।

कैलासपर्वतोत्तुङ्गैरष्टाभिः शोभितोऽभितः ॥

(युग्मम्)

साहिश्रीपद्मसिंहेनाकारि शत्रुंजयोपरि ।

उत्तुङ्गतोरणः श्रीमान्प्रासादः शिखरोन्नतः ॥

यं दृष्ट्वा भविकाः सर्वे चिन्तयन्ति स्वचेतसि ।

उच्चैर्भूतः किमेषोऽद्रिर्दृश्यतेऽभ्रंलिहो यतः ॥

येन श्रीतीर्थराजोऽयं राजते सावतंसकः ।

प्रतिमाः स्थापितास्तत्र श्रीश्रेयांसमुखार्हताम् ॥

तथा च संवत् १६७६ वर्षे फाल्गुनसितद्वितीयायां तिथौ दैत्यगुरुवा-
सरे रेवतीनक्षत्रे श्रीमतो नव्यनगरात्साहिश्रीपद्मसीकेन श्रीभरतचक्रवर्तिनि-
र्मितसंघसदृशं महासंघं कृत्वा श्रीअञ्जलगणाधीश्वरभट्टारकपुरंदरयुगप्रधान-
पूज्यराजश्रीपद्मलयाणसागरसूरीश्वरैः सार्धं श्रीविमलगिरितीर्थवरे समेत्य
स्वयंकारितश्रीशत्रुंजयगिरिशिरःप्रासादे समहोत्सवं श्रीश्रेयांसप्रमुखजिनेश्व-
राणां सन्ति बिम्बानि स्थापितानि । सद्भिः पूज्यमानानि चिरं नन्दन्तु ।

यावद्विभाकरदिवाकरभूधरार्य-

रत्नाकरध्रुवधराः किल जाग्र(प्र)तीह ।

श्रेयांसनाथजिनमन्दिरमत्र ताव-

न्नन्दत्वनेकभविकौघनिषेव्यमानम् ॥

वाचकश्रीविनयचन्द्रगणीनां शिष्यसु० देवसागरेण विहिता प्रशस्तिः ।

(एपिग्राफिआ इण्डिक्-२।६४-६६)

(११५)

पारीक्षश्रीसोमचन्द्रजननीश्रीहीरवाईकारित-
जिनमन्दिरजीर्णोद्धारप्रशस्तिः ।

संवत् १६८३ वर्षे पातिसाहजिहांगिरश्रीसलेमसाहभूमण्डलाखण्डल-
विजयराज्ये श्रीचक्रेश्वरीयै नमः ॥ ओम् ॥ महोपाध्यायश्री९हेममू-
र्तिगणिसद्रुन्यो नमः ।

ओं नमः ।

स्वस्ति श्रीः शिवशंकरोऽपि गणमान्सर्वज्ञशत्रुंजयः

शर्वः शंभुरधीश्वरश्च भगवान्गौरो वृषाङ्को मृडः ।

गङ्गोमापतिरस्तकामविकृतिः सिद्धैः कृतातिस्तुती

रुद्रो यो न परं श्रियै स जिनपः श्रीनाभिभूरस्तु मे ॥

उद्यच्छीरजडः कलङ्करहितः संतापदोषापहः

सौम्यः प्राप्तसंयामितकलः सुश्रीर्मृगाङ्कोऽव्ययः ।

गौरानोमृतसूरपास्तकलुषो जैवातृकः प्राणिनां

चन्द्रः [कोऽपि] जयत्यहो जिनपतिः श्रीवैश्वसैर्निर्महान् ॥

त्यक्त्वा राजीमतीं यः स्वनिहितहृदयानेकपत्नीःपां

सिद्धिस्त्रीं भूरिरक्तामपि बहु चकमेऽनेकपत्नीमपीशः ।

लोके ख्यातस्तथापि स्फुरदतिशयवान्ब्रह्मचारीति नाम्ना

स श्रीनेमिर्जिनेन्द्रो दिशतु शिवसुखं सात्वतां योगिनाथः ॥

चञ्चच्छार[द]चन्द्रचारुवदनश्रेयोविनिर्यद्वचः

पीयूषौघनिषेकतो त्रिषधरेणापि प्रपेदे द्रुतम् ।

देवत्वं सुकृतैकलभ्यमतुलं यस्यानुकम्पानिधेः

स श्रीपार्श्वजिनेशितास्तु सततं विघ्नच्छिदे सात्वताम् ॥

यस्य श्रीवरशासनं क्षितितले मार्तण्डबिम्बायते

यद्वाक्यं भवसिन्धुतारणविधौ पोतायते देहिनाम् ।

यद्वचनं भविष्यपङ्कदलने गङ्गाम्बुधारायते

श्रीसिद्धार्थनरेन्द्रनन्दनजिनः सोऽस्तु श्रिये सर्वदा ॥

अथ पद्यावली—

श्रीवर्धमानजिनंराजपदक्रमेण

श्रीआर्यरक्षितमुनीश्वरसूरिराजाः ।

विद्यापगाजलधयो विधिपक्षगच्छ-

संस्थापका यतिवरा गुरवो बभूवुः ॥

तच्चारुपट्टकमला.....लराजहंसा-

श्चारित्रमञ्जुकमलाश्रवणावतंसाः ।

गच्छाधिपा बुधवरा जयसिंहसूरि-

नामान उद्यदमलोरुगुणावदाताः ॥

श्रीधर्मघोषगुरवो वरकीर्तिभाजः

सूरीश्वरास्तदनु पूज्यमहेन्द्रसिंहाः ।

आसंस्ततः सकलसूरिशिरोवतंसाः

सिंहप्रभाभिधसुसाधुगुणप्रसिद्धाः ॥

तेभ्यः क्रमेण गुरवो जिनसिंहसूरि-

गोत्रा बभूवुरथ पूज्यतमा गणेशाः ।

देवेन्द्रसिंहगुरवोऽखिललोकमान्या

धर्मप्रभा मुनिवरा विधिपक्षनाथाः ॥

पूज्याश्च सिंहतिलकास्तदनु प्रभूत-

भाग्या महेन्द्रविभवो गुरवो बभूवुः ।

चक्रेश्वरीभगवतीविहितप्रसादाः

श्रीमेरुतुङ्गगुरवो नरदेववन्द्याः ॥

तेभ्योऽभवन्गणधरा जयकीर्तिसूरि-

मुख्यास्ततश्च जयकेसरिसूरिराजः ।

सिद्धान्तसागरगणाधिभुवस्ततोऽनु

श्रीभावसागरगुरूगुणा अभूवन् ।

तद्वंशपुष्करविभा(का)सनभानुरूपाः

सूरीश्वराः सुगुणशेवधयो बभूवुः ॥

षट्पदी ॥

तत्पट्टोदयशैलशृङ्गकिरणाः शास्त्राम्बुधेः पारगा

भव्यस्वान्तचकोरलासनलसत्पूर्णाभचन्द्राननाः ।

श्रीमन्तो विधिपक्षगच्छतिलका वादीन्द्रपञ्चानना

आसञ्जश्रीगुरुधर्ममूर्तिगुरवः सूरीन्द्रवन्द्याङ्गयः ॥

तत्पट्टेऽथ जयन्ति मन्मथभटाहंकारशर्वोपमाः

श्रीकल्याणसमुद्रसूरिगुरवः कल्याणकन्दाम्बुदाः ।

भव्याम्भोजविवोधनैककिरणाः सज्ज्ञानपाथोधयः

श्रीमन्तोऽत्र जयन्ति सूरिविभुभिः सेव्याः प्रभावोद्यताः ॥

श्रीमालज्ञातीयमन्त्रीश्वरश्रीभण्डारीतत्पुत्रमह० श्रीअमरसीसुतमह०

श्रीकरणतत्पुत्रसाश्रीधन्नातत्पुत्रसाहश्रीसोपातत्पुत्रसा० श्रीवन्ततद्भार्या

उभयकुलानन्ददायिनी वाईश्रीसौभाग्यदे तत्कुक्षिसरोराजहंससाहश्रीरूप-
तद्गुणिनी उभयकुलानन्ददायिनी परमश्राविका हीरवाई पुत्रपारीक्षश्रीसो-
मचन्द्रप्रभृतिपरिकरयुतया संवत् १६८३ वर्षे माघसुदी १३ त्रयोदशी-
तिथौ सोमवासरे श्रीचन्द्रप्रभस्वामिजिनमन्दिरजीर्णोद्धारः कारितः ॥

(एपिग्राफिया इण्डिका—२।६८-७१)

(११६)

विग्रहराजमहाराजसमकालिकालुटकारितहर्ष-
नाथप्रासादप्रतिष्ठाप्रशस्तिः ।

[ओं नमः शिवा]य ॥

सर्वविघ्नशम[नं सुरार्चितं] पूर्वमेव शिवयोस्तनूभवम् ।
भुक्तिमुक्तिपरमार्थसिद्धिदं तं नमामि वर[दं गजाननम्] ॥
.....कुलितमानसैः ।

स्तूयमानस्तु सदैवैः पातु वस्त्रिपुरान्तकः ॥

पादन्यासावनुज्ञा नमति वसुमती शेषभोगावलम्बा

[वा]हृत्क्षेपैः स.....र्कचन्द्रैः ।

भिन्नावस्थं समस्तं भवति हि भुवनं यस्य नृत्ते प्रवृत्ते

स श्रीहर्षाभिधानो जयति पशुपतिर्दत्तविश्वानुकम्पः ॥

सव्ये शूलं त्रिशिखमपरे दोष्णिं [भि]क्षाक[पालं]

भूषा.....भुजगः कण्ठिका नीलकण्ठे ।

नेदृग्वेषस्त्रिनयन मया कापि दृष्टो विचित्र

इत्थं गौर्या प्रहसितहरः सस्मितः पातु युष्मान् ॥

१. लेखोऽयं पाषाणमयशिलोत्कीर्णः जयपुरराष्ट्रान्तर्गतशेखावाटीविषये शीकर-
राजधानीतो दक्षिणे जयपुरतश्च वायव्यकोणे हर्षनाम्नो गिरेः शृङ्गे देवालये १५३४ ई-
शाब्दे Dr. G. E. Rankin and Sergeant E. Dean महाशयाभ्या-
मुपलभ्य Asiatic Society समायै प्रेषितः । स च F. Keilhorn Ph. D.
C. I. E. महाशयेन व्याख्यातः.

वेगोद्धृतार्यमादिग्रहगगनतलं व्यश्रुवाना जलौघै-
 न्यकुर्वाणा स[मुद्रान्] क्षयवलितजलानूर्मिमालासहस्रैः ।
 देयादभ्यर्थितं वः शशधरधवला स्वर्धुनी चन्द्रमौले-
 मौलौ लीलां वहन्ती स्फुटविकटजटाबन्धने चीरिकायाः ॥
 चञ्चच्चन्द्रार्कतारं भुवननगनदीद्वीपसिन्धुप्रपञ्चं
 विश्वं देवासुराहिप्रमथमुनिवरैर्यक्षमर्त्यैः सनाथम् ।
 यस्येच्छाशक्तिभावादसदपि सकलं जायते लीयते च
 सोऽव्याद्वो हर्षदेवो भुवनविरचनासूत्रधारोऽप्रमेयः ॥
 नूनं बाणाग्निदग्धत्रिपुरसुररिपुर्जातहर्षः सहर्षै-
 रिन्द्राद्यैर्देववृन्दैः कृतनतिनुतिभिः पूज्यमानोऽत्र शैले ।
 योऽभून्नाम्नापि हर्षो गिरिशिखरभुवोर्भरतानुग्रहाय
 स स्ताद्वो लिङ्गरूपो द्विगुणितभवनश्चन्द्रमौलिः शिवाय ॥
 निर्यन्त्रेण्डाण्डभाण्डानणुदहनरुचिप्लोषसंभ्रान्तसत्त्वं
 प्रान्तज्वालावलीढद्रुमबहलमहाधूमधूमायिताशम् ।
 संरम्भारम्भभीमस्वनमसमशरोच्छेदि यस्याशशङ्के
 दृष्ट्वा देवैः स्वरूपं किमियमसमये संहतिर्वोभुवे[ति] ॥
 देवः पुरधगध्यास्ते यमभ्रंकपमुच्चकैः ।
 हर्षख्यातिः स हर्षाख्यो गिरिरेष पुनातु वः ॥
 शूरस्येदं(स्यैष) श्लोकं(कः) ।

गाङ्गं नो निर्झराम्भः प्रवहति न शुभा नन्दनोद्यानलक्ष्मीः
 सद्रत्नस्वर्णशृङ्गामलविविधरुचो नैव [सौधास्त]थात्र ।
 अन्यां धत्ते तथापि श्रियमतिशयिनीमेव शैलोऽद्वितीयां
 साक्षाच्छंभुर्यदास्ते तदपि हि परमं कारणं रम्यतायाः ॥
 अष्टमूर्तिर्यमध्यास्ते सिद्धचष्टकविमुः स्वयम् ।
 महिमा भूधरस्यास्य परमः कोऽपि [विद्यते] ॥

१. 'वोभुवे[ति]' इति पूरणेऽर्थोऽस्फुटः । 'वोभुवा' इति यङ्लुगन्तम्.

१८

एतत्त्वर्णाण्डकान्तिप्रवरतममहामण्डपाभोगभद्रं

प्रान्तप्रासादमालाविरचितविकटापाण्डुपुत्राभिरामम् ।

मेरोः शृङ्गोपमानं सुघटितवृषसत्तोरणद्वाररम्यं

नानासद्भोगयुक्तं जयति भगवतो हर्षदेवस्य हर्म्यम् ॥

आद्यः श्रीगूवकाख्याप्रथितनरपतिश्चाहमानान्वयोऽभू-

च्छ्रीमन्नागा.....लोकप्रवरनृपसभालब्धवीरप्रतिष्ठः ।

यस्य श्रीहर्षदेवे वरभवनमयी भौतली कीर्तिमूर्ति-

लोकेऽद्यापि स्थिरैषा प्रतपति परमै..... ॥

पुत्रः श्रीचन्द्रराजोऽभवदमलयशास्तस्य तीव्रप्रतापः

सूनुस्तस्याथ भूपः प्रथम इव पुनर्गूवकाख्यः प्रतापी ।

तस्माच्छ्रीचन्दनोऽभूत्क्षितिपतिभयदस्तोमरेशं सदपि

हत्वा रुद्रेणभूपं समरभुवि [व]लाघे[न लब्ध्वा] जयश्रीः ॥

ततः परमतेजस्वी सदा समरजित्वरः ।

श्रीमान्वाक्पतिराजाख्यो महाराजोऽभवत्सुतः ॥

येनादैन्यं स्वसैन्यं कथमपि दधता वाजिवल्गा सुसुक्षु

प्रागेव त्रासितेभ्यः सरसि करिरटङ्गिण्डिमैडि..... ।

वन्द्यक्ष्माभर्तुराज्ञां समदमभिवहन्नागतोऽनन्तपार्श्व-

क्षमापालस्तत्रपालो दिशि दिशि गमितो ह्रीविषण्णः प्रसन्नः ॥

शूरस्येदम् ।

लोकैर्यो हि महीतले ननु हरिश्चन्द्रोपमो गीयते

त्यागैश्वर्यजयेषु कीर्तिरमला धर्मश्च यस्योज्ज्वलः ।

येनादायि हराय मन्दिरकृते भक्त्या प्रभूतं वसु

श्रीमद्वाक्पतिराजसूनुरसमः श्रीसिंहराजोऽभवत् ॥

हैममारोपितं येन शिवस्य भवनोपरि ।

पूर्णचन्द्रोपमं स्वीयं मूर्तिं यश.....डकम् ॥

.....तोमरनायकं सलवणं सैन्याधिपत्योद्धतं

युद्धे येन नरेश्वराः प्रतिदिशं निर्नाशिता जिष्णुना ।

कारावेश्मनि भूरयश्च विधृतास्तावद्धि यावद्गृहे
तन्मुत्तयर्थमुपागतो रघुकुले भूचक्रवर्ती स्वयम् ॥

श्रीमान्विग्रहराजोऽभूत्तत्सुतो वासवोपमः ।

वंशलक्ष्मीर्जयश्रीश्च येनैते विधुरोद्धृते ॥

श्रीसिंहराजरहिता किल चिन्तयन्ती

भीतेव संप्रति विभुर्ननु को ममेति ।

येनात्मबाहुयुगले चिरसंनिवासं

संधीरितेति ददता निजराज्यलक्ष्मीः ॥

येन दुष्टदमनेन सर्वतः साधिताखिलमही स्वबाहुभिः ।

लीलयैव वशवर्तिनी कृता किंकरीव निजपादयोस्तले ॥

यस्य चारु चरितं सता सदा शृण्वतां जगति कीर्तितं जनैः ।

हृष्टिजातघनरोमकं [टका] जायते तनुरलं मुहुर्मुहुः ॥

मुक्ताहारैः सुतारैः प्रतरलतुरगैश्चारुवस्त्रैश्च शस्त्रैः

कर्पूरैः पूगपूरैर्मलयतरुवरैर्हेमभारैरपारैः ।

उद्यद्गानैः समानैश्चलकुलगिरिभिर्दन्तिवारैः सदरै-

निर्व्याजैः प्रातिर.....भिरिति भृतैः प्राभृतैर्यः सिषेवे ॥

छत्रधारावरग्रामो द्वितीयः शंकराणकः ।

तेनेमौ हर्षनाथाय भक्त्या दत्तौ सशासनौ ॥

श्रीमदुर्लभराजेन योऽनुजेन विभूषितः ।

लक्ष्मणेनेव काकुत्स्थो विष्णुनेव हलायुधः ॥

महाराजावली चासौ शंभुभक्तिगुणोदया ।

श्रीहर्षः कुलदेवोऽस्यास्तस्माद्विव्यः कुलक्रमः ॥

अनन्तगोचरे श्रीमान् पण्डित औत्तरेस्व(श्व)रः ।

पञ्चार्थलकुलाम्नायी विश्वरूपोऽभवद्गुरुः ॥

दीक्षाजातमलध्वंसविस्फुरञ्ज्ञाननिर्मलः ।

प्रशस्ताख्योऽभवच्छिष्यस्तस्य पाशुपतः कृती ॥

१८

भा.....रक्तोऽभवत्तस्य शिष्यो द्वि(हि) नामतोऽल्लुटः ।

वार्गटिकान्वयोद्भूतसद्विप्रकुलसंभवः ॥

हर्षस्यासन्नतो ग्रामः प्रसिद्धो राणपल्लिका ।

सांसारिककुलाम्नायस्ततो यस्य विनि[र्गमः] ॥

अल्लुटच्छन्नना नन्दी शिवासन्नस्थितिक्रमः ।

श्रीहर्षाराधने नूनं स्वयं मर्त्यमवातरत् ॥

आजन्म ब्रह्मचारी दिगमलवसनः संयतात्मा तपस्वी

श्रीहर्षाराधनैकव्यसनशुभमतिस्त्यक्तसंसारमोहः ।

आसीद्यो लब्धजन्मा भवतरणधियां.....सुबन्धु-

स्तेनेदं धर्मिवित्तैः सुघटितविकटं कारितं हर्षहर्म्यम् ॥

अस्मिंश्चन्द्राङ्कशैले गगनपथलिहोत्तुङ्गशृङ्गेऽप्रमेयं

हर्म्यं श्रीहर्षनामप्रथितपशुपतेः सद्विमानोपमानम् ।

दृष्ट्वा सद्भोगयुक्तं बहुसुरभवनं कारितं येन.....

नासाध्यं किञ्चिदस्ति स्फुटमिति तपसो निःस्पृहाणां यतीनाम् ॥

आसीन्नैष्ठिकरूपो यो दीप्तपाशुपतव्रतः ।

ती[त्र]वेगतपोजातपुण्यापुण्यमलक्षयः ॥

सदा शिवसमाकारस्तस्येश्वरसमद्युतेः ।

भावद्योतोऽभवच्छिष्यः संदीपितगु[रु]क्रमः ॥

गुरोराज्ञामयं प्राप्य प्रतिष्ठासोः शिवालयम् ।

यथाप्रारब्धकार्याणामङ्गीकृतभरोऽभवत् ॥

पुरस्तात्पर्वतस्याधस्त्रितयं येन कारितम् ।

सत्कूपो वापिका दिव्या गोप्रपा घटितोपलैः ॥

सदैव वहमानेन कूपेन स्वादुवारिणा ।

वाटिकासेच.....प्रपाभरणं तथा ॥

सत्पुष्पैरर्चनं शंभोः पयःपानं गवामपि ।

कार्यद्वयमिदं सारं दर्शितं पुण्यकाङ्क्षिणाम् ॥

दिगम्बरं जटा भस्म तल्पं च विपुलं मही ।
भिक्षा वृत्तिः करः पात्रं यस्यैतानि परिग्रहः ॥
शिवभवनपुः.....रं

तदखिलमुपलौघैः पूरयित्वा गभीरम् ।
समतलसुखगम्यं प्राङ्गणं तेन कान्तं
मसृणतरशिलाभिः कारितं बन्धयित्वा ॥

वीरभद्रसुतः ख्यातः सूत्रधारोऽत्र चाण्डसिव (?) ।
विश्वकर्मेव सर्वज्ञो वास्तुविद्या..... ॥

येन निर्मितमिदं मनोहरं शंकरस्य भवनं समण्डपम् ।
[स]र्वदेवमयचारुतोरणं स्वर्गखण्डमिव वेधसा खयम् ॥

गङ्गाधरवरभवने करणिकथीरुकसुतेन भक्तेन ।
अक्रियतेयं सुगमा प्रशस्तिरिह धीरनागेन ॥

यावच्छंभो.....नसुरनदीचन्द्रलेखापतित्वं
यावल्लक्ष्मीर्भरारेरुरसि विलसति द्योतते कौस्तुभं च ।
गायत्री यावदास्ते सततमुपनता प्रेयसी ब्रह्मणोऽन्ते
कैलासाकारमेतत्प्रतपतु भवनं हर्षदेवस्य तावत् ॥

अ.....तः शंभुः कथं कालस्य गोचरः ।
हर्म्यनिर्माणकालस्तु यथादृष्टो निबध्यते ॥

संवत् १०१ [इ?] आषाढशुदि १३ शंभोः प्रासादसिद्धिः ॥
जा(या)तेऽब्दानां सहस्रे त्रिगुणनवयुते(१०२७) सिंहराशौ गतेऽर्के
शुक्ला यासीत्[तीया] शुभकरसहिता सोमवारेण तस्याम् ।
आदिष्टः शंभुनासौ ध्रुवममलपदं दित्सुना शुद्धसत्त्वं
लब्धा(ब्धा) वैदेहभावं शिवभवनमभिप्रस्थितो ह्यल्लटोऽयम् ॥

सस्ति संवत् १०३० आषाढशुदि १५ निरुद्धं यथालब्धशासना
.....त्रैव लिख्यते । महाराजाधिराजश्रीसिंहराजः स्वभोगे तूनकूपक-
द्वादशके सिंहगोष्ठम्, तथा पट्टबद्धकविषये त्रैकलककेशानकूपौ, सरःकोट्ट-

१८

विषये कण्हपलिकाम्, एवं ग्रामांश्चतुरश्वन्द्राङ्कशिखरोपरि.....
[भ]गवते श्रीहर्षदेवाय पुण्येऽहनि श्रीमत्पुष्करतीर्थे स्नात्वा स्नपनार्चनविलेप-
नोपहारधूपदीपपर्वयात्रोत्सवार्थमा शशाङ्कतपनार्णवस्थितेर्यावच्छासनत्वेन
प्रददौ ।

तथैतद्भ्राता श्रीवत्सराजः स्वभोगावाप्तजय[पु]रविषये कर्दमस्वातग्रा-
ममदाच्छासनेन ।

तथा विग्रहराजेन शासनदत्तग्रामद्वयमुपरि लिखितमास्ते ।

तथा श्रीसिंहराजात्मजौ श्रीचन्द्रराजश्रीगोविन्दराजौ स्वभोगावाप्त-
पट्टवद्धकविषये दर्भकक्षविषये.....संख्येन स्व-
हस्ताङ्कितशासनौ.....के पाटकद्वयं पलिकाग्रामौ भक्त्या वितेरतुः ॥

श्रीसिंहराजीयदुःसाध्यश्रीधंधुकः खट्टकूपविषये स्वभुज्यमानमयूरप[द्रं]
ग्रामं स्वाम्यनुमतः प्रदत्तवान् ॥

.....हिलात्मजः श्रीजयनराजः स्वभुज्यमानकोलिकूपकग्रामं
भक्त्या हर्षदेवाय शासनेन दत्तवान् ॥ तथा समस्तश्रीभम्मह[दे]श्या शा-
कंभर्या लवणकूटकं प्रति विंशोपकमेकं दत्तम् । तथोत्तरापथीयहेडावि-
कानां.....[घ]ोटकं प्रति द्रम्म एको दत्तः । पुण्यात्मभिर्दत्तानि
देवभुज्यमानक्षेत्राणि यथा—मद्रापुरिकायां पि[प्प]लवारिकाक्षेत्रम्, नि-
म्बडिकाग्रामे दर्भटिकाक्षेत्रम्, मरुपलिकायां [झा]टक्षेत्रम्, [ह]र्षे लाटक्षेत्रम्,
.....लावणपट्टे सेक्यकक्षेत्रम्, तथात्रैव द्विहलिकानन्दिसो-
मके बृहद्धलमिति ॥

सर्वानेतान्माविनो भूमिपालान्भूयो भूयो याचते रामभद्रः ।

सामान्योऽयं धर्मसेतुर्नृपाणां काले काले पालनीयो भवद्भिः ॥

(एपिग्राफिआ इण्डिका २।११९-१२५)

(११७)

श्रीपरमारान्वयभूषणश्रीनरवर्मदेवकारितमन्दिर-

प्रशस्तिः ।

ओं नमो भारत्यै ॥

प्रसादौदार्यमाधुर्यसमाधिसमतादयः ।

युवयोर्ये गुणाः सन्ति वाग्देव्यौ तेऽपि सन्तु नः ॥

एक एव भुवनत्रयेऽपि स श्रीपतिर्भवतु वो विभूतये ।

यस्य मध्यमपदश्रितोऽप्यमी भास्करप्रभृतयश्चकासति ॥

जार्तिं वृत्तं च बि[आणा] गुणालंकारचारवः ।

सरसाश्च प्रसीदन्तु सूक्तयः सूरयश्च नः ॥

दुर्धरारिपुरभङ्गभीषणो भूरिभूतिसविशेषभूषणः ।

[रा]जराजकृतसत्क्रियः क्रियाद्वह्रिवंशसदृशः शिवः शिवम् ॥

जाता महार्णवोत्पन्ने ब्रह्माण्डशुक्तिसंपुटे ।

महेश[स्यार्चि]ता मुक्ता जयन्त्यम्भोजयोनयः ॥

वैराग्यं च सरागतां च नृशिरोमालां च माल्यानि च

व्याघ्रानेकपचर्मणी च वसने चार्हीश्च हारादि च ।

यद्भूतिं च विलेपनं च भजते भीमं च भव्यं च त-

द्दिश्यादूपमुमारमारमणयोर्भुक्तिं च मुक्तिं च वः ॥

वैश्वरूप्यं सम[भ्य]स्य मीनाद्याकृतिकैतवात् ।

स्वामिन्ननिर्मिताशेषविश्वो विष्णुः पुनातु वः ॥

अस्ति अस्तगिरीन्द्रगर्वगरिमा नीलाश्मसानूलस-

त्कान्तिव्रातविडम्बिताम्बरतलः श्रीमान्नगेन्द्रोऽर्बुदः ।

यस्य व्योमतलोद्विलङ्घिशिखरप्राग्भारपद्माकर-

प्रेङ्खत्पद्मपरागचक्रमितरब्रह्माण्डखण्डायते ॥

१. 'प्रशस्तिरियं पाषाणशिलोल्लिखिता नागपुरप्रदर्शन्यां वर्तते' इति Dr. F. Kielhorn, Ph. D., C. I. E. महाशया वदन्ति.

१८

देवैरावृतमभ्रमण्डलमिदं मर्त्यैश्च भूमण्डलं
 कृत्वा धर्मतुलायमानवपुषो यस्यान्तयोर्न्यस्य च ।
 जाने यावदवैतुमिच्छति विधिः किं शुद्धमित्येतयो-
 रूर्ध्वं तावदगादमर्त्यशिखरिस्तम्भान्नभोमण्डलम् ॥
 लेभे विभिद्य जलधिप्रधिभूमिचक्र-
 माकाशचक्रमपि येन दिगन्तनेमि ।
 संसारवर्त्मनि महाविषमे निषण्ण-
 भग्नोन्नतैकतटविश्वरथाक्षलक्ष्मीः ॥
 तस्मिन्वेदविदां वरः स भगवानाकाशगङ्गापयः-
 पूरप्लावितकान्तकोमलतटेऽतिष्ठद्वसिष्ठो मुनिः ।
 यस्त्रेतानलधूमवर्तियमुनां प्रीत्यै पितुर्ब्रह्मणो
 गङ्गासंगमसिद्धये समनयद्रुह्माण्डखण्डं प्रति ॥
 विद्यामहासरिदुपान्तविवर्तिघोर-
 संसारसैकतविषक्तमसक्तमेते ।
 यस्य त्रिलोकरथमुत्पथसंप्रवृत्त-
 मुत्तारयन्ति शतशोऽप्युपदेशधुर्याः ॥
 आयातस्य कदाचन क्षितिपतेराच्छिन्दतः कौशिक-
 स्यातिथ्योच्चितवस्तुजातजननादानन्दिनीं नन्दिनीम् ।
 निर्जेता कुपितेन तेन हविषा संहर्षिताहर्षिषो
 वीरः श्रीपरमार इत्यनुपमः सत्याभिधानोऽभवत् ॥
 राज्यवर्धनविशालधर्मभृत्सत्यकेतुपृथुकीर्तिपार्थिवः ।
 वर्धतेऽयमहिमांशुचन्द्रमःसंततिप्रतिकृतिर्यदन्वयः ॥
 वराज्ररामराजितोऽनलोद्भवः स भारतः ।
 ग्रहेन्द्रचन्द्रयोरिव व्यजायतायमन्वयः ॥

वंशेऽस्मिन्वैरिसिंहः क्षितिपतिरभवद्भूरिभूतिप्रभाव-
प्रागल्भ्यौदार्यशौर्यप्रचयपरिचयप्राज्यसौराज्यसिद्धिः ।

नम्रक्षमापालभालस्थलदलितलुल्लकान्तकोटीरकोटि-
ब्रुव्यन्माणिक्यचक्रस्थपुटितमणिमत्पादपीठोपकण्ठः ॥

सर्वाशाविजयप्रयाणसमये यस्येन्द्रनीलप्रभै-

र्मायूरातपवारणैः शुशुभिरे नष्टावकाशा दिशः ।

सर्पन्मत्तकरीन्द्रचक्रचरणप्राग्भारदीर्णस्थिरा

रन्ध्रोद्भूतविषण्णशेषसविषश्वासावरुद्धा इव ॥

पाताले वडवामुखानलमिषात्पृथ्वीतले च स्फुर-

त्सौवर्णाचलकैतवाद्वियति च ब्रह्माण्डखण्डच्छलात् ।

[च]ञ्चत्काञ्चनचक्रवालवलयव्याजाच्च दिङ्मण्डले

यस्याद्यापि समुल्लसत्यविचलीभूतः प्रतापानलः ॥

स्वर्लोकेषु च विद्विषक्षितिषु च व्यालेन्द्रगेहेषु च

स्वाराजं च रिपुव्रजं च मुरजिन्नागाधिराजं च यः ।

ऐश्वर्येण च विक्रमेण च धराभारक्षमत्वेन च

न्यकुर्वन्श्च पराभवंश्च समतिक्रामंश्च पृथ्वीमपात् ॥

तस्माद्वैरिनृपावरोधनवधूवैधव्यदुःखोद्भव-

द्वाष्पाग्भःकणशान्तकोपदहनः श्रीसीयकोऽभून्नृपः ।

आविर्भावितनूतनस्थितिरयं ब्रह्माण्डखण्डच्छला-

द्यस्याद्यापि विलोक्यते वियदधो धूमः प्रतापानलः ॥

अनुगगनमुदस्थुः स्थूलमुक्तोच्चया ये

यदसिदलितकुप्यत्कुम्भिकुम्भस्थलेभ्यः ।

सततमपि पतन्तस्तेऽद्य यावन्न पृथ्वीं

पृथुलतरलताराव्याजभाजो भजन्ते ॥

अत्याश्चर्यमदृष्टमश्रुतमिदं कस्मै समाचक्ष्महे

को न्वेतत्प्रतिपद्यते च तदपि प्रस्तूयते कौतुकात् ।

१८

उद्धृत्यापि वसुंधरामसदृशीं लब्ध्वापि लक्ष्मीं च यः
 कुर्वन्कार्यमनेकशः सुमनसामागात्र वैकुण्ठताम् ॥
 तस्माद्वैरिवरूथिनीबहुविधप्रारब्धयुद्धाध्वर-
 प्रध्वंसैकपिनाकपाणिरजनि श्रीमुञ्जराजो नृपः ।
 प्रायः प्रावृतवान्पिपालयिषया यस्य प्रतापानलो
 लोकालोकमहामहीध्रवलयव्याजान्महीमण्डलम् ॥
 यस्मिन्सर्पति लीलयापि ललितैः सैन्यैः समुज्जृम्भितं
 बाहव्यूहविसारिधूलिपटलव्यालुप्तदिग्मण्डलैः ।
 अत्यद्री[न्द्र]करीन्द्र[संच]यपदप्रेङ्खोलनोच्छृङ्खल-
 प्रेङ्खच्छृङ्खलनादनिर्भरभृतब्रह्माण्डभाण्डोदरैः ॥
 यन्निश्चिंशनिरस्तमस्तकतया लब्ध्वान्यथा दुर्लभं
 देवत्वं स्वकबन्धमुद्धतमधो दृष्ट्वा भटैर्वैष्टितम् ।
 संहर्षात्पततो विमानशिखरादाश्लिष्य कण्ठे हठा-
 द्वीरा[न्संग]ररागिणो रुरुधिरे संभूय सिद्धाङ्गनाः ॥
 तस्यासीदथ पार्थिवः पृथुयशाः श्रीसिन्धुराजोऽनुजः
 स्फूर्जद्वाडवपावकस्फुट[म]हः[सौन्द]र्यशौर्यानलः ।
 यः संग्रामयुगान्तवल्गितभुजादुर्वातदूरोलस-
 त्कलोलायितमण्डलाग्रप[ट]लेनामज्जयद्भूभृतः ॥
 व्रजति जयिनि यत्रामित्रजातेन जज्ञे
 तरलतुरगवेगोद्भूतभूरेणुराजिः ।
 विकटकरटिभारभ्रष्टभूपृष्ठरन्ध्रा-
 दुदित इव समन्तादन्तकालाग्निधूमः ॥
 गाम्भीर्यं प्रलयार्णवस्य च बलं कल्पान्तवातस्य च
 स्थेमानं कमठेशितुश्च [गुरु]तां [ब्रह्माण्ड]भाण्डस्य च ।
 तेजः कालहुताशनस्य च महीयस्त्वं द्युचक्रस्य च
 स्वीकृत्येव विनिर्मितं यमविदुः प्रत्याजि पृथ्वीभुजः ॥

१. देवानाम्, धीमतां च. २. विष्णुताम्, निश्चयेन कुण्ठतां च.

तत्सूनुर्भुवनैकभूषणमभूद्दपालचूडामणि-

इच्छायाडम्बरचुम्बितांहिकमलः श्रीभोजदेवो नृपः ।

यस्याद्या[पि] स[माश्र]यन्ति चरणौ शक्रासना[ध्या]सिनः

स्पर्धाबन्धविनम्रनिर्जरनटकोटीरकोटित्विपः ॥

रटत्यटहपाटवप्रकटझर्झरस्फूर्जित-

स्फुरड्डुमरुडम्बरोड्डुमरडिण्डिमोड्डुमरा ।

स्फुटत्करटकुञ्जरप्रपदसंपतत्संभ्रम-

भ्रमद्भवन[म]भ्रमज्जग[ति] यच्चमूरुच्चकैः ॥

वैकुण्ठः कमलासनाय चतुरास्याय स्वयंभूः पुनः

पञ्चास्याय हराय शंभुरपि षड्वक्त्राय पुत्राय च ।

सेनानीरपि दन्दशूकपतयेऽजस्रं सहस्रानना-

याद्यापि स्पृहयत्यमर्त्यसमितौ यत्कीर्तिमुत्कीर्तयन् ॥

तस्मिन्वासवबन्धुतामुपगते राज्ये च कुल्याकुले

ममस्वामिनि तस्य बन्धुरूद्रयादित्योऽभवद्भूपतिः ।

येनोद्धृत्य महार्णवोपममिलत्कर्णाटकर्णप्रभु-

सुर्वीपालकदर्थितां भुवमिमां श्रीमद्वराहायितम् ॥

यस्मादुग्रतरप्रताप[पवनो]पारूढदुर्दर्शता-

सादृश्योत्थरविभ्रमादभिमुखैः प्रापञ्चि यैः पञ्चता ।

मन्ये सोऽयमिति प्रतीतिविततामर्षप्रकर्षेण ते

भि[त्त्वा] भास्करमण्डलं रिपुभटाः प्रापुः परां निर्वृतिम् ॥

एकस्यां समितौ विलोक्य विजयं यस्यापरस्यां स्तुव-

.....तां समर्थयति दृग्जिह्वासहस्रद्वये ।

किंत्वानन्दनिमीलितेक्षणतया श्रौतैः सुखैर्वञ्चित-

श्चक्षुःकर्णमकर्णमप्यहिपतिः स्वीयं वपुर्निन्दति ॥

पुत्रस्तस्य जगन्नयैकतरणेः सम्यक्प्रजापालन-

व्यापारप्रवणः प्रजापतिरिव श्रीलक्ष्मिदेवोऽभवत् ।

नीत्या येन मनुस्तथानुविदधे नासौ न वैवस्वतः

सर्वत्रापि सदाप्यवर्धत यथा कीर्तिर्न वैवस्वतः ॥

संभूय भ्रियतां गुरुर्वलमराद्भूः कूर्मराजादयः

सद्यो नश्यत [वा द्रु]तं नमत वा प्रत्यर्थिपृथ्वीभुजः ।

चक्षुर्मङ्गु पिथीयतामनिमिषाः पांसुः पुरा पूरय-

त्येवं व्याहरति प्रयाणपटहो यस्य स्वनच्छद्मना ॥

यस्मिन्सर्पति बान्धवोऽपि विधुरैः पूर्वैः परित्यज्यते

कल्याणस्य कथापि कातरतया नापेक्ष्यते दक्षिणैः ।

आशावल्लिरसत्फलेति विकलैर्निश्चीयते पश्चिमै-

र्तुं केवलमुत्तमैर्नृपतिभिर्द्वेधाप्ययोध्यास्यते ॥

प्रयाति यस्मिन्प्रथमं दिशं हरेर्जिहीर्षयानन्यसमानदन्तिनाम् ।

यथाविशद्वौडपतेः पुरंदर[स्तथा] शशङ्के सहसा पुरंदरः ॥

उत्साहोन्नतिसन्निमित्तजनिताज्ञप्रयाणाक्रमे-

णाक्रम्य त्रिपुरीं रणैकरसिकां वि[ध्वं]स्य विद्वेषिणः ।

येनावास्यत विन्ध्यनिर्झरमरुत्संचारचारुल्लस-

ल्लोलोद्यानलतावितानवसतौ रेवोपकण्ठस्थले ॥

जातानि जन्यश्रममार्जितानि बीजानि यत्कुञ्जरमञ्जनानि ।

तटाचलोच्चाटनतत्पराया रेवाप्रवाहोर्मिपरम्परायाः ॥

ये व्यालोलकरालनिर्झरकराः कुम्भायमानोन्नम-

त्कूटान्ताः कटकान्तमागविगलद्दानायमानाम्भसः ।

प्रायस्तेऽपि विरोधिसिन्धुरधिया यद्वाहिनीवारणै-

रुन्मीलन्मदमेदुरैर्विभिदिरे विन्ध्यस्य पादाचलाः ॥

स्फार[त्वक्सा]रवारस्थगितगुरुतटीकूटकुट्टाकटङ्क-

प्रायप्रेङ्खत्पुराप्रत्वरित[ह]रिचमूचकच[ङ्क]म्यमाणा ।

येनालङ्घ्यन्त सेनाकरिकरटतटोद्दामदानाम्बुगन्ध-

व्याविद्धागण्यवन्यद्विपकुलपटलध्यामला विन्ध्यपादाः ॥

ये दिक्सिन्धुरबन्धवः क्षयमरुल्लोलाद्रिस[त्ता]भृतः

क्रीडाक्रोडकुटुम्बका[न्ति]जलमुक्सब्रह्मचर्याजुषः ।

यत्सेनानृपगन्धसिन्धुरमरुन्मैत्रीविहस्तीकृतै-

स्तैरप्यङ्गकलिङ्गकुञ्जरकुलैर्युद्धा[य] बद्धोऽञ्जलिः ॥

देवा(वोऽ)सौ पुरुषोत्तमः स भगवानाशिश्त्रिये यः श्रिया

येनेदं बलिवैरिवन्धविधिना विश्वं समाश्वासितम् ।

येनाधारि वसुंधरेति दधतः सानन्दमन्दाक्षतां

यस्य प्राच्यपयोनिधौ बुधजनैर्व्याजस्तुतिः प्रस्तुता ॥

ये कल्पानलधूममण्डलनिभाः कादम्बिनीविद्विषः

संवर्तोल्लसितान्धकारसुहृदम्बुद्विषद्वान्धवाः ।

.....[आहव]श्रमनुदे पा[थो]वगाहोद्यतै-

र्यत्सामन्तमतङ्गजैरधरितास्तेऽप्य[म्बु]धेरूर्मयः ॥

कुम्भसंभवसोदर्ये यत्रापाचीमुपार्च्छति ।

चोलाद्यैर्नी[च]कै[र्भूत्वा] विन्ध्यबान्धवता दधे ॥

लीलाम्भःप्लवने यदीयपृतनासामन्तसीमन्तिनी-

श्रोणि[श्रे]णि[विशी]र्यमाणर[श]नामुक्ताः पतन्ति स्म याः ।

ताभिः संप्रति पप्रथे नु पृथिवीं यत्ताम्रपर्णीपयः

पश्याद्यापि तदेव पाण्ड्यनृपते[र्जी]वातवे [जा]य[ते] ॥

स्वामिन्नेष स सेतुरलभवतो रामस्य यो मारुति-

प्रायोपाहृतशैलशृङ्गरचितो वर्धि[ष्णु]विन्ध्या[य]ते ।

इत्यादृत्य कुतूहलेन कथितं तज्जैरवज्ञाय यः

सेनाहास्तिकसेतुनैव विदधे द्वीपान्तरोपक्रमम् ॥

अथावभज्योभयथा यमाशां यस्या[नधे] सर्पति सैन्यसङ्घे ।

अभूत्स्वकीयां ककुभं व्यपायाद्गोपायितुं पाशभृदप्यपाशः ॥

मैनाकप्रमुखा वसन्ति कुहचित्कालागिरास्ते कचि-

त्सन्ति कापि तिमिगिलप्रभृतयः कुत्रापि शेते हरिः ।

एतद्वेत्ति न कोऽपि यत्र जलधौ तस्याप्यशेषं पयः
 [पीत्वा] यत्करिभिः कृतैकचुलकैस्तैस्तैरगस्त्यायितम् ॥
 यैः संभूय तिमिगिलप्रभृतिभिः संसर्पिणस्तन्वते
 पोताधानसबन्धुतां शिखरिणो भैनाकमुख्या अपि ।
 आम्यन्मन्दरडम्बराणि दधिरे तैरप्यशेषेऽम्बुधौ
 यत्सेनागजराज[पीव]रकरा..... नोच्छृङ्खलैः ॥
 अथातितिक्षोरिव राजराजमन्यं तदाशां प्रति यस्य धातुः ।
 द्विधापि भीत्युज्झितवित्तपाशैर्भूपैः प्रतीपैर्विभवैर्बभूवे ॥
 आरामा समरा मरावपि तदा पुन्नागपूगादिम-
 द्हुल्मान्तर्वनदेवतायितजयश्रीमद्यशःपादपाः ।
 यस्यासन्भुजदण्डच[ण्डि]मलसल्लोलसिलक्षीकृत-
 क्षोणीपालकपालमण्डलगलत्कीलालकुल्याकुलाः ॥
 खेलोत्खाततुरुष्कदत्तविलसद्वाहावलीवेल्लन-
 क्लाम्यत्कुङ्कुमकेसराधिकमृदौ वङ्गूपकण्ठस्थले ।
 येनावास्य सरस्वतीसविधतासाधिक्यवाक्पाटव-
 श्राद्गनुत्कट[प]त्रिपञ्जरगतः क्रीराधिपोऽध्याप्यत ॥
 तेन व्यापुरमण्डले सुकृतिना यस्मै ग्रहेन्द्रग्रहे
 यद्वामद्वयमग्निमेण विधिना विश्राणितं श्रद्धया ।
 तद्भाता नरवर्मदेवनृपतिः पश्चात्परी(रा)वर्त्य त-
 द्दामं मोखलपाटकाख्यमदिशद्देशत्रयस्येच्छया ॥
 तेन स्वयंकृतानेकप्रशस्तिस्तुतिचित्रितम् ।
 श्रीमल्लक्ष्मीधरेणैतद्देवागारमकार्यत ॥

सं ११६१

ओं

हंहो बुधाः साधु समुत्सहध्वं कुशाग्रकल्पां च धियं विदध्वम् ।
 मध्यस्थभावं च समाश्रयध्वं सुखं च नः सूक्तिसुधासुपाध्वम् ॥

वन्दनीयावुभौ सूक्तिश्रोतारौ तौ विपश्चितौ ।

यावश्च मुञ्चतः सान्द्रमानन्दालस्यनिर्भरौ ॥

(एपिग्राफिआ इण्डिका २।१८२-८८)

(११८)

अरितरुदवयादवश्रीभिल्लममहाराजशासनपत्रम् ।

ओं [नमः] शिवाय ।

स्वस्ति शकनृपका[ला]तीतसंवत्सरशतेषु नवसु द्वाविंशत्यधिकेष्वङ्क-
तोऽपि संवत्सराः ९२२ ॥

त्रयमपि भुवनानामीषदुन्मेषमात्रा-

त्यभवति लयशेषं यन्निमेषादुपैति ।

अतिशयितचरित्रो योगिनामप्यगम्यः

स इह जयतु देवश्चारुच[न्द्राङ्क]मौलिः ॥

भुव[न]भवनहेतुर्दुष्कृताम्भोधिसेतु-

विहितमदनमाथः पार्वतीप्राणनाथः ।

निहतमरुदरीशः पातु भिल्लममीशः

करतलकृतशूलः सर्वदा चन्द्रचूलः ॥

युगस्यादौ शं[भु]र्भुवनमसृज.....

द्भवन्मूर्तिस्त्रेधा मुररिपुविरिञ्चप्रभवतः ।

विरिञ्चेः संभूतः सकलमरुतां योनिरमलो

मरीचिर्या(र्य)त्की[ति]र्भ्रमति भुवने कुन्दविशदा ॥

अतृ(त्रि)नामाभवत्तस्मात्सूनुः सत्यपरायणः ।

तत्सूनुरिन्दुराख्यातो जगदानन्दमन्दिरम् ॥

१. इदं शासनं ताम्रपत्रत्रये समुल्लिखितं मुम्बईप्रान्तस्थअहमदनगरप्रान्तस्थसं
गमनगराख्ये ग्रामे Mr. H. Cousens महाशयैः समुपलभ्य Archaeological
Survey of Western India नामकसमाप्रकाशनीयग्रन्थे प्रकाशितमासीत्.

..... ।
 ॥

ततोऽभवन्निर्मलसोमवंशजो विशालभूपालगुणालयं हि यः ।

पुरूरवा भूपतिरर्धमासनं सदा सुरेन्द्रस्य बभाज लीलया ॥

अभूदायुस्तस्मान्नृपतिरमरैर्वन्द्यचरितो

हठाक्रान्तारातिप्रणतचरणाम्भोजयुगलः ।

ततो जातो यस्मान्नृपतिर्लाञ्छनमिषा-

ल्लिलेख स्वस्या[ख्यां] स्वभुजविजयी चन्द्रफलके ॥

अजनि नष्टभूपाद्भूमिपालो ययाति-

स्त्रिदशमहितकीर्तिवीरलक्ष्मीविलासः ।

किमिव गुणगणोऽसौ वर्ण्यते तस्य सान्ध्या(यस्मा)-

ज्जगदवननिमित्तं यादवानां प्रसूतिः ॥

अभवदिह ययातेः सज्जनानन्दकारो

यदुनृपतिरशेषाक्रान्तदायादचक्रः ।

सकलविबुधवृन्दैर्वन्दितोऽसौ मुरारि-

र्जगदवननिमित्तं यस्य वंशे प्रसूतः ॥

एतस्माद्यदुवंशतः समभवद्भूपालचूडामणि-

भूपालः कलिकालकल्मषलवैर्नालोकितो भूतले ।

ख्यातः सेउणचन्द्र एव सहसा नाम्ना निजेनाह्वयं

यो लोकं निजमण्डलं च समदारातीभकण्ठीरवः ॥

प्रख्यातोऽसौ सद्गुणैर्यो विशालसंग्रामोद्यद्दुर्दमारातिकालः ।

जातस्तस्मादष्टमीचन्द्रमालः सूनुः श्रीमान्धाडिख्यो(यप्पो) नृपालः ॥

तदनु विबुधवृन्दान्दसंदोहसीमा

समदमदन.....[मानि]नीमानचौरः ।

असमस.....योरिकालानलोऽभू-

त्त इह.....[रे]न्द्रो भूतले भिल्लवाख्यः ॥

[ननु] किमिह कवीनां तस्य वर्ण्यं हि न स्या-
 त्कुमुदविशदकीर्तेर्भू[तले]ऽद्यापि यस्य ।
 रुचिरकनकभासोद्भासिनीमावबन्ध
 प्रतिदिनमिह देवः पट्टिकां सोमनाथः ॥
 तस्माज्जातः सुतो राजा राजा राजीवलोचनः ।
 राजेव राजते योऽत्र प्रजानन्दकरः सदा ॥
 तस्माद्वन्दिगभूपतिः समभवद्भूपालचूडामणि-
 र्यः सौभाग्यमहोदधिर्मृगदृशां कन्दर्पदर्पोद्धतः ।
 राजा दीर्घभुजद्वयः पृथुलसद्वक्षस्थलः संगरे
 क्रूरारिप्रमदेभदर्पदलनः श्रीकृष्णराजानुगः ॥
 श्रीधो[र]प्यमहानृपस्य दुहिता श्रीवोद्दिय[व्वा]भिधा
 शंभोः शैलसुतेव कैटभरिपोर्लक्ष्मीरिव प्रेयसी ।
 यस्यासीत्कुमुदावदातयशसः स्तूपायमा[नं] यया
 [ना]मावेश्वरमीशवेश्म विहितं कैलासलीलाहरम् ॥
 [खे]नारातिकरालकालरचनाचण्डासिदण्डेन यो
 हत्वा मुज्ज[ञ्ज]महानृपप्रणयिनीं संग्रामरङ्गाङ्गणे ।
 लक्ष्मीमम्बुधिमेखलावलयित[क्ष्मा]वर्तिनीं प्रापय-
 द्भूपश्रीरणरङ्गभीमभवने साक्षात्कुलस्त्रीव्रतम् ॥
 अधिष्ठानं सिन्दीन[ग]रममरस्वर्गवदिदं
 सदा मूर्ता लक्ष्मीर्वसति भवने यस्य मुदिता ।
 मनः शंभोः पादाम्बुरुहयुगले ध्याननियतं
 यदोर्वेशे भूपाचरितमभवं चा[रु]महसः ॥
 हिमगिरिशिखरसदृशमिह राजति सुरपुरवर्त्मसंनिभं
 हतपुर[म]थननियतकैलासगिरिस्पृहमंशुमसत्प्रभम् ।
 पुञ्जितयश इवेन्दुकुन्द[द्यु]ति भूतलतिलकसुन्दरं
 विजयाभरणनाथाभिधमभिनवगिरीशमन्दिरम् ॥

१०

समधिगतपञ्चमहाशब्दमहासामन्तद्वारवतीपुरपरमेश्वरैकशङ्खध्वनिबधिरितदिगन्तरालविजयतूर्यारवसंत्रासितजितरिपुसमूहविष्णुवंशोद्भवभवचरणाराधनैकतत्परमनस्विनीमानोन्मूलनकन्दर्पदोषोद्धतारातिनिष(धू)दनसंग्रामरामकन्दुकाचार्यसेल्लविडेगविजयाभरणेत्यादिसमस्तराजावलीविराजितश्रीमद्भिल्लमराजा 'अन्तःशून्यः कदलीगर्भवदसारः संसारः, व्याधिजरामरणसाधारणं शरीरम्, प्रबलपवनकम्पितनलिनीदलगततुषारतले च धनयुषी यौवनं च, तथा च कृतत्रेताद्वापरयुगेभ्योऽत्यर्थं दानफलं कलौ युगे पुनः शंसन्ति ।

न तथा सफला विद्या न तथा सफलं धनम् ।

यथा तु मुनयः प्राहुर्दानमेकं कलौ युगे ॥

अग्रेरपत्यं प्रथमं सुवर्णं भूवैष्णवी सूर्यसुताश्च गावः ।

लो[क]त्रयं तेन भवेत्प्रदत्तं यः काञ्चनं गां च महीं च दद्यात् ॥

आस्फोटयन्ति पितरः प्रबलान्ति पितामहाः ।

भूमिदोऽस्मत्कुले जातः स नः संतारयिष्यति ॥

भूमिदानं सुपात्रेषु सुतीर्थेषु सुपर्वणि ।

अगाधापारसंसारसागरोत्तारणं भवेत् ॥

धवलान्यातपत्राणि दन्तिनश्च मदोद्धताः ।

भूमिदानस्य पुष्पाणि फलं स्वर्गः पुरंदरः ॥'

इति पराशरवत्सकुत्साङ्गिरसगौतममनुयाज्ञवल्क्यमुनिवचनान्यवधार्य मया दृढतरविरक्तबुद्ध्या(द्ध्या) मातापित्रोरात्मनश्च श्रेयोर्थिना हि मया ब्राह्मणानां ग्रामो दत्तः । श्रीसिन्दीनगरान्तःपातिवाजिकाण्वशाखिने गौतमगोत्राय..... होपाध्या[या]य.....तारणै उपाध्यायसुताय, तथा वाजिकाण्वशाखाय कौण्डिन्यगोत्राय [विद्याध]रैआय श्रीधरै उपाध्यायसुताय, तथा व(व)हृचशाखाय भरद्वाजगोत्राय म[हलपै]आय वि[द्वः]पैयसुताय, तथा वाजिमाध्यंदिनशाखाय कौण्डिन्यगोता(त्रा)य [महल]पैआय इन्दपैयसुताय, तथा व(व)हृचशाखाय देवपैयाय अल्लपैसुताय,

तथा [छन्दो]गप्रभाकरदीक्षिताय, तथा मित्रायणीवच्छपैयः, तथा अ-
 न्ध्रपम्यणैयः, तथा माध्यंदिन[गु]हिसपैयः, तथा छन्दोगगगलः सोम्मै-
 यसुतः, तथा माध्यंदिनमहलपैयः, तथा व(ब)हृचराजदौवारिकमहलपैयः,
 तथा व(ब)हृचसंगलः, तथा करहाटवप्पलः, तथा वाजिकाण्वनिम्बैयः,
 तथा व(ब)हृचनेवपैयः, तथा व(ब)हृचशाखाय कौशिकगोत्राय विक्रपैयाय
 श्रीधरैसुताय, तथा [धो]प्पलाय कौशिकगोत्राय व(ब)हृचशाखिने, तथा
 व(ब)हृचशाखाय अण्णलैआय, तथा व(ब)हृचशाखाय दन्दपैआय का-
 लपैसुताय, तथा पौग्वदेवः अल्लपैसुताय एवममीषां द्विजानां पितृपैताम-
 होपार्जितं मातुलिङ्गीतटसमावासितं अर्जुनोण्टिकाग्रामं तथा लघु अर्जु-
 नोण्डीग्राम-लघुवब्बुलवेद्वग्राम[द्व]याभ्यन्तरं सवृक्षमालाकुलं चा(च)तुः-
 सीमापर्यन्तं साष्टादशप्रकृत्योपेतं वापीकूपतडागारामसहितं सतृणकाष्ठपा-
 षाणोपेतं श(स)कलसमस्तोपेतम् । ग्रामस्याघाटाः लिख्यन्ते—पूर्वतः संग-
 मनगरम्, दक्षिणतश्चिखलीग्रामः, पश्चिमतः जम्बलेनिम्बग्रामः, उत्तरतः
 वब्बुलवेद्वतृ(त्रि)ग्रामी, एवं चात्रतुराघाटविशुद्धं सर्वाभ्यन्तरसिद्ध्या पु-
 त्रपौत्रादिसंतत्योपेतानां चन्द्रार्कं यावत्प्रतिपालनीयम् । एवमन्वयजां(जा-
 नां) बन्धूनामपि [भुज्जानानां भो]जयतां कृषतां कर्षापयतां वा यथेष्टं प्र-
 तिदिशतां प्रतिदेशयतां केनापि स्वश्रे(?) बाधा न करणीया ।

उक्तं च मुनिभिः—

यानीह दत्तानि पुरा नरेन्द्रैर्धनानि धर्मार्थयशस्कराणि ।

निर्मात्यमालाप्रतिमानि तानि को नाम साधुः पुनराददीत ॥

व(ब)हुभिर्वसुधा मुक्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥

सद्यो दानं निरायासं सायासं तस्य पालनम् ।

एवं हि ऋषयः प्राहुर्दानाच्छ्रेयोनुपालनम् ॥

दत्त्वा भूमिं भाविनः पार्थिवेन्द्रान्भूयो भूयो याचते रामभद्रः ।

सामान्योऽयं धर्मसेतुर्नृपाणां काले काले पालनीयो भवद्भिः ॥

१०

इत्यर्थितोऽपि यः कलिकालवस(शा)होभाभिभूतो यः पूर्वदानमपहरि-
ष्यति स पञ्चमहापातकैरुपपातकैर्युतो रौरवादिषु नरकेषु पच्यमानो दुष्कृ-
तमनुभविष्यति ।

तथा च व्यासभट्टारकः प्राह—

‘स्वदत्तां परदत्तां वा यो हरेत वसुंधराम् ।

स विष्टायां कृमिर्भूत्वा कृमिभिः सह पच्यते ॥

विन्ध्याटवीष्वतोयासु शुष्ककोटरवासिनः ।

महाहयो हि जायन्ते भूमिदानापहारकाः ॥

तडागानां सहस्रेण वाजिमेधशतेन च ।

गवां कोटिप्रदानेन भूमिहर्ता न शुद्ध्यति ॥’

इति महर्षिवचनान्यवधार्य आगन्तुकराजभिः धर्मलोपभयेन प्रतिपाल-
नीयम् ।

मद्वंशजा परमहीपतिवंशजा वा

पापादपेतमनसो भुवि भाविभूपाः ।

ये पालयन्ति मम धर्ममिमं समग्रं

तेषां मया विरचितोऽञ्जलिरेष मूर्ध्नि ॥

सा(शा)र्वरीसंवत्सरीयभाद्रपदामावास्यायाम् । श्रीनासिकीय अरुणा-
सवै(वे)द्यमहातीर्थे परमव्रती(तो)पवासनियमयुक्तेन स्त्री(श्री)मिलमरा-
जेन सूर्यग्रहणे ग्रामोऽयं प्रदत्तः ॥ लिख(खि)तमिदं शासनपट्टं स्थाननिय-
मेन राजनियमेन च मया केशवै उपाध्यायेनेति

यदक्षरं परिभ्रष्टं मात्राहीनं च यद्भवेत् ।

क्षा(क्ष)न्तुमर्हथ विद्वांसः कस्य न स्वलते मनः ॥

यदत्रोनाक्षरमधिकं वा तत्सर्वं प्रमाणमिति ॥

(एप्रिग्राफिआ इण्डिका २।२१७-२२१)

(११९)

खेलरीग्रामस्थहरित्रह्यदेवमन्दिरप्रशस्तिपत्रम् ।

ॐ श्रीगणपतये नमः ॥

सकलदुरितहर्ताभीष्टसिद्धिप्रकर्ता

निगमसमुपगीतः शेषयज्ञोपवीतः ।

ललितमधुकरालीसेविता गण्डपाली-

तटभुवि गणराजः पातु वो विघ्नराजः ॥

वेदानाराध्य वेधाः पठति भगवतीं यामनायस्तचित्तः

श्रीकण्ठस्यापि नादैरपहरति मनः पार्वती किंनरीभिः ।

हारा नारायणस्योरसि रहसि रणत्कङ्कणा यद्भुजाः स्युः

सद्यः सत्काव्यसिद्धयै स्फुरतु कविमुखाम्मोरुहे भारती सा ॥

ब्रह्मादयो द(दि)विषदः श्रुतिवाक्यदृष्ट्या

ध्यायन्ति यं पुरुषमात्मविदोऽप्यमूर्तम् ।

पापानि यत्स्मरणतो विलयं प्रयान्ति

नारायणः स्फुरतु चेतसि सर्वदा वः ॥

अहिहयनृपवंशे शंभुभक्तोऽवतीर्णः

कलचुतिरिति शाखां प्राप्य तीव्रप्रतापः ।

निजभुजगुरुदर्पाद्योऽरिदुर्गाण्यजैषी-

द्रणभुवि दश चाष्टौ सिंहणक्षोणिपालः ॥

अभवदवनिपालस्तत्सुतो रामदेवः

समरशिरसि धीरो येन भोणिङ्गदेवः ।

मणिरिव फणिवंशस्याहतः क्रोपदृष्ट्या

तरुणतरणितैजःपुञ्जराजप्रतापः ॥

१. 'अयं च खेलरीग्रामो रायपुरग्रामतः पञ्चचत्वारिंशन्मैलात्मके पूर्वस्यामन्तराले वर्तते' इति Dr. F. Kielhorn, Ph. D, C. I. E., महाशयाः.

१.

तत्पुत्रः शत्रुहन्ता जगति विजयते चन्द्रचूडस भक्तः

श्यामः कामाभिरामो मनसि मृगदृशामुद्रतानां कृतान्तः ।

सर्वेषां याचकानां स्फुरदमरतरुर्वाक्पतिः पण्डितानां

गीतज्ञानां द्वितीयो भरत इव नृपः श्रीहरिब्रह्मदेवः ॥

तद्राजधानी नगरीगरिष्ठा खलवाटिका राजति वाटिकाभिः ।

सुरालया यत्र हिमालयाभा विमान्ति शृङ्गैरतिशुभ्रतुङ्गैः ॥

भूदेवा यत्र वेदाध्ययनमनुरताः स्वस्तिमन्तो वसन्ति

श्रीमन्तः श्रीविलासैरमरपरिवृढं राजराजं हसन्तः ।

कामिन्यः कामदेवं त्रिपुरहरदृशा दग्धमुज्जीवयन्त्यः

प्रोद्यद्दोर्मूलकान्त्या स्मितमधुरगिरा भ्रूलताडम्बरेण ॥

मोची तत्रेन्दुरोचीरुचिरतरयशाः कर्मनिर्माणदक्षः

सौजन्यादग्रजन्मानुचर इव जसीनामधेयस्य पौत्रः ।

नानाधर्माभिलाषी गुणनिधिशिवदासाभिधानस्य पुत्रः

श्रीमन्नारायणस्य स्मरणविमलधी राजते देवपालः ॥

नारायणस्यायतनं स्वशक्त्या भक्त्या महत्या सह मण्डपेन ।

निर्मापितं तेन परत्र चात्र तस्मै हरिर्यच्छतु वाञ्छितार्थम् ॥

हरिचरणसरोजध्यानपीयूषसिन्धु-

प्रसरदलध्रुवेलास्फालकेलीरसेन ।

सरसकविजनानां निर्मितेयं प्रशस्ति-

र्मनसि रसविधात्री मिश्रदामोदरेण ॥

वहति जगति गङ्गा यावदादित्यपुत्र्या

स्फुरति वियति तारामण्डलाखण्डलेन ।

तरणिरमरसन्नच्छन्नना तावदेषा

जयतु जयतु मोचीदेवपालस्य कीर्तिः ॥

श्रीवास्तव्यान्वयेनैषा प्रशस्तिरमलाक्षरा ।

लिखिता रामदासेन पण्डिताधीश्वरेण च ॥

१. 'खेली' इति नामास्या एव भवेत्.

स्वस्ति श्रीसंवत् १४७० वर्षे शाके १३३४ षष्ठ्याद्वयोर्मध्ये पुवना-
मसंवत्सरे माघसुदि ९ शनिवासरे रोहिणीनक्षत्रे शुभमस्तु सर्वजगतः ।
सूत्रधाररत्नदेवेन ॥

(एपिग्राफिआ इण्डिका—२।२३०-२३१)

(१२०)

दुबकुण्डग्रामस्थजिनमन्दिरशासनपत्रम् ।

ओं नमो वीतरागाय ॥

आ.....र्द्रा.....ट.....टना[द्यत्पा]दपीठं लुठ-
न्मन्दारस्रगम[न्द]गुञ्ज[द]लि[म]निष्ठचूतसांराविणम् ।
[त]त्पा.....वद्ध[च].....रसु.....[तां]
सं.....द्वेगमिवाकरोत्स ऋषभस्वामी श्रिये स्तात्सताम् ॥
वि[वि]भ्रा[णो] गुण[सं]ह[तिं] हततमस्तापो निजज्योतिषा
[यु]क्तात्मापि जगन्ति संगतजयश्चक्रे सरागाणि यः ।
उन्माद्यन्मकर[ध्व]जोर्जितगजग्रासोल्लसत्केसरी
संसारोभ्रगदच्छिदेऽस्तु स मम श्रीसा(शा)न्तिनाथो जिनः ॥
जाड्यं सख(शश्च)दखण्डितक्षयमपि क्षीणाखिलोपक्ष[यं]
साक्षादीक्षितमक्षिभिर्दधदपि प्रौढं कलङ्कं तथा ।
चिह्नत्वाद्यदुपान्तमाप्य सततं [जातस्तथा]नन्दकृ-
चन्द्रः सर्वजनस्य पातु विपदश्चन्द्रप्रभोऽर्हन् स नः ॥
सो(शो)कानोकहसंकुलं रतितृणश्रेणिप्रणश्य[द्भ्रम]-
.....[त्मा]ध्वगपूगमुद्रतमहामिथ्यात्ववातध्वनिः ।

१. अयं दुबकुण्डग्रामो ग्वालियरनगरतः षट्सप्ततिमैलात्मके नैर्ऋतभागेऽन्तराले
कुनुनद्या वामभागेऽरण्यान्यां वर्तत इति Dr. F. Kielhorn, Ph. D., C. I.
E., महाशयाः.

१.

यो रागादिमृगोपघातकृतधीर्ध्यानाग्निना भस्मसा-
 द्भावं कर्मवनं निनाय जयतात्सोऽयं जिनः सन्मतिः ॥
 प्रसाधितार्थगुर्भव्यपङ्कजाकरभास्करः ।
 अन्तस्तमोपहो वोऽस्तु गोतमो मुनिसत्तमः ॥
 श्रीमज्जिनाधिपतिसद्वदनारविन्द-
 मुद्गच्छदच्छतरवो(बो)धसमृद्धगन्धम् ।
 अध्यास्य या जगति पङ्कजवासिनीति
 ख्यातिं जगाम जयतु सु(श्रु)तदेवता सा ॥
 आसीत्कच्छपघातवंशतिलकस्रैलोक्यनिर्यद्यशः-
 पाण्डुश्रीयुवराजसूनुरसमद्युद्धीमसेनानुगः ।
 श्रीमा[न]र्जुनभूपतिः पतिरपामप्याप यतुत्यतां
 नो गाम्भीर्यगुणेन निर्जितजग[द्ध]न्वी धनुर्विद्यया ॥
 श्रीविद्याधरदेवकार्यनिरतः श्रीराज्यपालं हठा-
 त्कण्ठास्थिच्छिदनेकबाणनिवहैर्हत्वा महत्याहवे ।
 [डिण्डीरा]वलिचन्द्रमण्डल[मि]लन्मुक्ताकलापोज्ज्वलै-
 स्त्रैलोक्यं सकलं यशोभिरचलैर्योऽजस्रमापूरयत् ॥
 यस्य प्रस्थानकालोत्थितजलधिरवाकारवादित्रशब्दा
 वेगान्निर्गच्छदद्रिप्रतिमगजघटाकोटिघण्टारवाश्च ।
 संसर्पन्तः समन्तादहमहमिकया पूरयन्तो विरेमु-
 नो रोदोरन्ध्रभागं गिरिविवरगुरूद्यत्प्रतिध्वानमिश्राः ॥
 दिक्चक्राक्रमयो[ग्य]मार्गगणनाधाराननेकान्गुणा-
 नच्छिन्नाननिशं दधद्विधुकलासंस्पर्धमानद्युतीन् ।
 [सू]नुच्छिन्नधनुर्गुणं विजयिनोऽप्याजौ विजित्यो[जि]तं
 जातोऽस्मादभिमन्युरन्यनृपतीनामान्यमानस्तृणम् ॥

१. त्रैलोक्यनिर्यद्यशश्चासौ पाण्डुरेव श्रिया राज्यलक्ष्म्या युतत्वायुवराजः तस्य
 सूनुः, त्रैलोक्यनिर्यद्यशसा पाण्डुश्रीयुक्तस्य युवराजनाम्नोऽपसम्. २. असमद्युतो भी-
 मसेनस्य, भीमायाः सेनाया वानुगः.

यस्यास्त्य[द्भुत]वाहवाहनमहाशस्त्रप्रयोगादिषु

प्रावीण्यं प्रविकस्थितं पृथुमतिश्रीभोजपृथ्वीभुजा ।

च्छत्रालोकनमात्रजातभयतो दृष्टारिभङ्गप्रद-

स्यास्य स्याद्गुणवर्णने त्रिभुव[ने] को लब्धवर्णः प्रभुः ॥

तुरगखरखुराग्रीत्स्वात[धात्री]समुत्थं

स्थगयदहिमरश्मेर्मण्डलं यत्प्रयाणे ।

प्रचुरतररजन्याशेषतेजस्वितेजो

हतिमचिरत एवा[शं]सतीवानिवारम् ॥ १२ ॥

शरदमृतमयूखप्रेङ्खदंशुप्रकाश-

प्रसरदमितकीर्तिव्याप्तदिक्चक्रवालः ।

अजनि विजयपालः श्रीमतोऽस्मान्महीशः

शमितसकलधात्रीमण्डलक्लेशलेशः ॥

भयं यच्छत्रूणां त्रिदशतरुणीवीक्षितरणे

क्रमेणशेषाणां व्यतरदसदप्यात्मनि सदा ।

सतोऽप्यंश(?)न्नादादव[नि]वलयस्याधिकमतो

बुधानामाश्चर्यं व्यतनुत नरेन्द्रो हृदि च यः ॥

तस्माद्विक्र[म]कारिविक्रमभरप्रारम्भनिर्भेदित-

प्रोत्तुङ्गाखिलवैरिवारणघटोद्यन्मां[स]कुम्भस्थलः ।

श्रीमान्विक्रमसिंहभूपतिरभूदन्वर्थनामा समं

सर्वाशाप्रसरद्विभासुरयशःस्फारत्स्फुरत्केसरः ॥

बालस्यापि विलोक्य यस्य परिवाकारं भुजं दक्षिणं

क्षीणाशेषपराश्रयस्थितिधिया वीरश्रिया संश्रितम् ।

सर्वाङ्गेष्ववगूहनाग्रहमहंकारादहंपूर्विका-

राज्यश्रीरकृताधिगस्य विमुखी सर्वान्यपुंवर्गतः ॥

अत्यन्तो दृष्टविद्विद्वतिमिरभरमिदि च्छादितानी[ति] तारा-

चक्रे विष्वक्प्रकाशं सकलजगदमन्दावकाशं दधाने ।

निष्पर्यायं दिगास्यप्रसरदुरुक[राक्रा]न्तधात्रीधरेन्द्रे
यस्मिन्नाजंशुमालिन्यहह सति वृथैवैष कोऽन्योऽशुमाली ॥

यद्दिग्जये वरतुरङ्गखुराग्रसङ्ग-

क्षुण्णावनीवलयजन्यरजोभिसर्पत् ।

विद्वेषिणां पुरवरेषु तिरोहितान्य-

वस्तूत्करं प्रलयकालमिवादिदेश ॥

तस्य क्षितीश्वरवरस्य पुरं समस्ति

विस्तीर्णशोभमभितोऽपि चडोभसंज्ञम् ।

प्राप्तेप्सितकयसमग्रदिगागताङ्गि-

व्यावर्ण्यमानविपणिव्यवहारसारम् ॥

आसीज्जायसपूर्विर्निर्गतवणिग्वंशाम्बरासीशुमान्

जाम्बुकः प्रक[टाक्षता]र्थनिकरः श्रेष्ठी प्रभाधिष्ठितः ।

सम्यग्दृष्टिरभीष्टजैन[च]रणद्वंद्वार्चने यो ददौ

पात्रौघाय चतु[र्विधं] त्रिविबुधो दानं युतः श्रद्धया ॥

श्रीमज्जिने[श्वर]पदाम्बुरुहद्विरेफो

विस्फारकीर्ति[ध]वलीकृतदिग्विभागः ।

पुत्रोऽस्य वैभवपदं जयदेवनामा

सीमायमानचरितोऽजनि सज्जनानाम् ॥

रूपेण शीलेन कुलेन सर्वस्त्रीणां गुणैरप्यपरैः शिरःसु ।

पदं दधानास्य बभूव भार्या यशोमतीति प्रथिता पृथिव्याम् ॥

तस्यामजीजनदसावृषिदाहडाख्यौ

पुत्रौ पवित्रवसुराजितचारुमूर्ती ।

प्राच्यामिवार्कशशिनौ समयः समस्त-

संपत्प्रसाधकजनव्यवहारहेतू ॥

प्रोन्माद्यत्सकलारिकुञ्जरशिरोनिर्दारणोद्यद्यशो-

मूक्ताभूषितभूरभूरपिमिया(?)न्नोन्मार्गगामी च यः ।

सोऽदाद्विक्रमसिंहभूपतिरतिप्रीतो यकाम्यां युग-
 श्रेष्ठः श्रेष्ठिपदं पुरेऽत्र परमे प्राकारसौधापणे ॥
 आसीद्विशुद्धतरबोधचरित्रदृष्टि-
 निःशेषसूरिनतमस्तकधारि[ता]ज्ञः ।
 श्रीलाटवागटगणोन्नतरोहणाद्वि-
 माणिक्यभूतचरितो गुरुदेवसेनः ॥
 सिद्धान्तो द्विविधोऽप्यबाधितधिया येन प्रमाणध्वनि-
 ग्रन्थेषु प्रभवः श्रियामवगतो हस्तस्थमुक्तोपमः ।
 जातः श्रीकुलभूषणोऽखिलविपद्वासोगणग्रामणीः
 सम्यग्दर्शनशुद्धबोधचरणालंकारधारी ततः ॥
 रत्नत्रयाभरणधारणजातशोभ-
 स्तस्मादजायत स दुर्लभसेनसूरिः ।
 सर्वं श्रुतं समधिगम्य सहैव सम्य-
 गात्मस्वरूपनिरतोऽभवद्विद्वद्भीर्यः ॥
 आस्थानाधिपतौ बु(बु)धा[दवि]गुणे श्रीभोजदेवे नृपे
 सम्येष्वम्बरसेनपण्डितशिरोरत्नादिषूद्यन्मदान् ।
 योऽनेकाञ्शतशो व्यजेष्ट पटुताभीष्टोद्यमो वादिनः
 शास्त्राम्भोनिधिपारगोऽभवदतः श्रीशान्तिषेणो गुरुः ॥
 गुरुचरणसरोजाराधनावाप्तपुण्य-
 प्रभवदमलबु(बु)द्धिः शुद्धरत्नत्रयोऽस्मात् ।
 अजनि विजयकीर्तिः सूक्तरत्नावकीर्णी
 जलधिभुवमिवैतां यः प्रशस्तिं व्यधत् ॥
 तस्मादवाप्य परमागमसारभूतं
 धर्मोपदेशमधिकाधिगतप्रबोधाः ।
 लक्ष्म्याश्च बन्धुसुहृदां च समागमस्य
 मत्वायुषश्च वपुषश्च विनश्चरत्वम् ॥

प्रारब्धाधर्मकान्तरविदाहः साधुदाहडः ।
 सद्विवेकश्च कूकेकः सूर्पटः सुकृते पटुः ॥
 तथा देवधरः शुद्धः धर्मकर्मधुरंधरः ।
 च[न्द्रा]ल्लिखितनाकश्च महीचन्द्रः शुभार्जनात् ॥
 गुणिनः क्षणनाशि श्रीकलादानविचक्षणाः ।
 अन्येऽपि श्रावकाः केचिदकृते धनपावकाः ॥
 किंच लक्ष्मणसंज्ञोऽभू..... हदेवस्य मातुलः ।
 गोष्ठिको जिनभक्तश्च सर्वशास्त्रविचक्षणः ॥

शृङ्गाग्रोल्लिखिताम्बरं वरसुधासान्द्रद्रवापाण्डुरं

सार्धं श्रीजिनमन्दिरं त्रिजगदानन्दप्रदं सुन्दरम् ।

संभूयेदमकारयन्गुरुशिरःसंचारिकेत्वंव(म्ब)र-

प्रान्तेनोच्छलतेव वायुविहतेर्धामादिश[त्पश्य]ताम् ॥

अथैतस्य जिनेश्वरमन्दिरस्य निष्पादनपूजनसंस्काराय कालान्तरस्फुटि-
 तत्रुटितप्रतीकारार्थं च महाराजाधिराजश्रीविक्रमसिंहः स्वपुण्यरासे(शे)रप्र-
 तिहतप्रसरं परमोपचयं चेतसि [नि]धाय गोणीं प्रति विंशोपकं गोधूमगो-
 णीचतुष्टयवापयोग्यक्षेत्रं च महा[चक्र]ग्रामभूमौ रजकद्रहपूर्वदिग्भागवाटि-
 कां वापीसमन्वितां प्रदीपमुनिजनशरीराभ्यञ्जनार्थं करघटिकाद्वयं च
 दत्तवान् । तच्चाचन्द्रार्कं महाराजाधिराजश्रीविक्रमसिंहोपरोधेन

‘व(ब)हुभिर्वसुधा भुक्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥’

स्मृतिवचनान्निजमपि श्रेयः प्रयोजनं मन्यमानैः सकलैरपि भावि-
 मिभूतानां प्रतिपालनीयमिति

लिलिखितवान् यानि प्रशस्तिं शुद्धधीरिमाम् ।

उत्कीर्णवाञ्छिलाकूटस्तील्हणस्तां सदक्षराम् ॥

संवत् ११४५ भाद्रपदसुदि ३ सोमदिने मङ्गलं महाश्रीः ॥

(एपिग्राफिआ इण्डिका—२।२३७-२४०)

(१२१)

सुप्रसिद्धमथुरान्तर्गतकेशवप्रोपलब्धविष्णुमन्दिर-
प्रशस्तिः ।

ॐ गणपतये नमः ॥

दिश्यात्स वः कैरवकु[ञ्जलाभः श्रे]यांसि दन्तो द्विरदाननस्य ।

विजित्य विघ्नानिव.....शङ्के मुखे समाधातुमुपाहितो यः ॥

शौरेः कज्जलकान्तिरस्त्वसिलता भूत्यै चिरं वः करा-

त्कालिंदीव समुद्रता सरभसं या स्वर्धुनीस्पर्धया ।

यत्रान्तर्जलमानुषीव कमला डिण्डीरपिण्डोपमः

कम्बुर्विम्बितमम्बरं कमलिनीकिंजल्कपुञ्जायते ॥

स वोऽवतु ज[नार्दन]ः सकलदैत्यदर्पादनो

महानरकमर्दनः प्रचुरचौरसंतर्दनः ।

समस्तभुवनाकरः सकलचक्रभूषाकरो

धृतामरमहाभरस्तृणवदुद्धृतक्षमाधरः ॥

इति प्रथममेव ।

शाखासंततिसंनिरुद्धसकलप्रोद्दामदिग्मण्डलः

श्लाघ्यः पान्थसमाश्रयो द्विजकुलैः संसेव्यमानोऽधिकम् ।

क्षोणीमण्डलमण्डनं बहुतरप्रख्यातपर्वक्रमः

श्रीमानस्ति समुन्नतः क्षितितले राजन्यवंशो महान् ॥

सौजन्यामृतवारिधिर्गुरुगुणग्रामप्रकामावधिः

श्रीमान्धर्मनिधिर्नयैकनिपुणक्षुण्णाध्वचक्रप्रधिः ।

तत्राभूत्कलिकालकल्मषमपीप्रक्षालनैकश्रमो

मान्यः क्षत्रियवर्गमौलितिलकः श्रीसिंहराजाह्वयः ॥

१. इयं प्रशस्तिः 1150 A. D. समयोत्कीर्णा Dr. A. Führer महाशयेन
केशवसंज्ञकमथुरास्थमृत्कूटत उपलभ्य प्रेषिता Dr. G. Bühler, Ph. D.,
LL. D., C. I. E. महाशयेन शोधयित्वा प्रकाशिता.

दानेन लक्ष्मीर्विनयेन विद्या भावेन भक्तिः क्षमया च शक्तिः ।
सत्येन सूक्तिः सुकृतेन मूर्तिरलंकृतालंकृतिना च येन ॥

तस्याभूत्तनयो नयोन्नतमतिः श्रीतेजराजाह्वयः

सद्भूमैकरुचिः शुचिर्गुरुगुणग्राही विवेकाकरः ।

यश्चित्रं पुरुषोत्तमोऽपि विदितो धत्ते न वैकुण्ठता-

मैश्वर्येऽप्यभुजंगमो न तरलो यो नायकोऽपि स्फुटम् ॥

तस्मात्सूनुरजायतोज्ज्वलतरप्रख्यातकीर्त्युच्चयः

श्रीमानासिक इत्युदारमहिमा देवद्विजार्चरतः ।

विद्वद्वाञ्छितपूर्तिंकल्पविटपी न्यायैकनिष्ठः परं

..... रोमणिर्विमलधीर्धीरः सतां संमतः ॥

शंभुः शैलसुतामिव श्रियमिव श्रीशार्ङ्गपाणिः प्रभुः

पौलो[मीमिव] वृत्रहाम्बुधिरिव स्रोतस्विनीं जाह्नवीम् ।

शीतांशुः किल रोहिणीमिव मुनिर्मान्यामिवारुन्धतीं

स श्रीमान्हरिकण्ठजामुदवहत्सद्भक्तिम[रान]ताम् ॥

तस्यां तेन सुतो जज्ञे जज्जः सज्जनभूषणम् ।

रामो दशरथेनेव कौ[स]ल्यायामुदारधीः ॥

कुम्भैरम्भः कलयितुमलं वा[रि]धेः कस्य शक्तिः

को वा गङ्गापुलिनसिकतास्ताः परिच्छेतुमीशः ।

नक्षत्रालीं दिवि गणयितुं कोऽङ्गुलीभिः समर्थः

तस्य स्तोतुं सकलमथवा कः प्रगल्भो गुणौघम् ॥

चन्द्रः कथंचित्समवाप्य वृद्धिं पक्षं किलैकं विमलं करोति ।

जज्जः पुनर्भूतलपार्व[णेन्दुः] द्वावेव पक्षौ विमलौ विधत्ते ॥

सङ्गः साधुभिरेव कोपशमने शक्तिश्च धर्मे मति-

र्दानेऽभ्यासविधिः परोपकृतये कार्यं गुरुणां नतिः ।

[भक्तिः] श्रीपुरुषोत्तमाङ्घ्रियुगले गोष्ठी समं पण्डितै-

र्जज्जस्यासिकसंभवस्य सुमतेः किं किं न लोकोत्तरम् ॥

कायः परोपकृतिभिः सुकृतो[चयेन
बु]द्धिर्भुरारिचरणस्मरणेन चेतः ।

लक्ष्मीरपि प्रणयिवाञ्छितपूरणेन

सत्येन वागपि च येन कृता कृतार्था ॥

श्रीमान्त्रिस्सिकनामधेयविदितो राजन्यवंशोद्भूत-

स्तस्यासावुपयेमिवान्दुहितरं धर्माभिधानां सतीम् ।

शीलाचारविभूषणां शुभगुणां भर्तृव्रतां संमतां

तस्यां पुत्रचतुष्टयं समभवद्धर्मोपपन्नं ततः ॥

तस्यानुजो गुणनिधिर्गुणिनां वरिष्ठः

ख्यातः सुरद्विजगुरुचितभक्तियुक्तः ।

गाम्भीर्यसत्यनयदानविवेकबुद्धिः

श्रीआसिकात्मजसुनिर्मलपञ्जनामा ॥

अवन्तराजतनयां भार्यामुदवहत्सतीम् ।

तस्यां स जनयामास..... ॥

संसारं हरिभक्तिसारमखिलं विज्ञाय गोष्ठीजनैः

सार्धं धर्मधुरां चिराय वहता जज्जेन निर्मापितम् ।

विष्णुर्हर्म्यमनल्पशिल्परचनावैचित्र्यपात्रं वह-

त्स्वर्गङ्गानिललोलितध्वजपटं शुभ्राभमभ्रंलिहम् ॥

सौवःसैन्धवमन्धकान्तकजटाजूटाटवीनाटक-

क्रीडादुर्ललितस्थितिस्थिरतरं यावत्पवित्रं पयः ।

सध्रीची सुचिरं फणीश्वरफणारत्नाङ्कुराणां क्षिति-

र्यावत्[वदिहास्तु मन्दिरमिदं लक्ष्मीपतेः शाश्वतम् ॥


अत्र गोष्ठीकृतां नामानि—

मुक्तिकात्मजधम्मीह रामस्तिलहस्य नन्दनः ।

पेङ्चिक्त.....णो वस्सिकात्मजः ॥

मङ्गपुत्रो नारदश्च जासिको माहवाङ्गजः ।

ढोलसूनुर्वसन्तश्च कलस्यात्मजधन्तुकः ॥



सोभरात्मा महीपालः.....नः ।
 फुल्लोरी सडसंभूतो देधरो माधवात्मजः ॥
 सोढलो रामपालस्य सेल्हणो राजिकोद्भवः ।
 एते गोष्ठीं समागम्य पुत्रपौत्रादि.....काः ॥
 अथातो लिख्यते वृत्तिर्देवदेवस्य चक्रिणः ।
 संप्रदत्ता नरेन्द्रेण पुरवासिजनेन च ॥
 द्वे गृहे वीथयः षट् च वाटिका देवहेतवे ।
 गोणीप्रसृतिरन्नस्य मानोन्मानरसादिका ॥
 यन्ते यन्ते पली.....चा.....पुष्पमालिकात् ।
 मापकाच्च चतुर्थोऽशो यः कश्चिन्मापको भवेत् ॥
 यः कश्चिद्धरते वृत्तिं न ददाति च मानवः ।
 स गच्छेन्नरकं घोरं यावदाभूतसंप्लवम् ॥
 अस्याः प्रशस्तेः कर्तारौ बुधौ पालकुलद्धरौ ।
 क्षन्तव्यं सर्वविबुधैर्न्यूनान्यूनं विचारतः ॥

संवत् १२०७ कार्तिकपौर्णमास्यां महाराजाधिराज.....ज-
 यपालदेवविजयराज्ये उत्कीर्णां सोमलसूत्र[धारे]ण ॥

(एपिग्राफिआ इण्डिका—२।२७६-२७९)

(१२२)

श्रीमहाराजाधिराजश्रीकर्णदेवानां शासनपत्रम् ।

ॐ नमः शिवाय ॥

निर्गुणं व्यापकं नित्यं शिवं परमकारणम् ।

भावग्राह्यं परं ज्योतिस्तस्मै सद्ब्रह्मणे नमः ॥

१. इदं शासनपत्रं श्रीकर्णमहाराजेन वेणीनदीतीरे स्वपितृश्राद्धकरणसमये दत्तग्रामस्य
 लिखितं श्रीवाराणस्यां प्राचीनदुर्गान्तर्गतप्राचीनकूपतो निःसृतम्. सा नदी चाधुना
 जबलपुरतो दक्षिणस्यां दिशि ४० मीलप्रमिते नागपुरतः पूर्वस्यां दिशि ३० मील-
 प्रमिते देशे वहति. शासनान्तलिखितसमयश्चेदिराजधान्या वर्तते इति हेतोः २४९
 योगेन ईश संवत् १०४२ भवति—इति Professor F. Kielhorn, Ph.
 D., C. I. E. महाशयाः.

यद्वेधा स्थितमव्ययं परमपि जो(ज्यो)तिश्चिदंशुप्रभं
 सूर्याख्यस्य च भास्वरप्रभृतयो यस्य स्फुरन्त्यूर्मयः ।
 सर्वज्ञान[म]यो बभूव भगवांस्तस्मान्मनुर्मानसो
 यस्मात्सृष्टिरभूदियं गुणवती स्त्रीपुंनिमित्ता ततः ॥
 देवः श्रीकार्तवीर्यः क्षितिपतिरभवद्भूषणं भूतधात्र्या
 हेलोत्क्षिप्ताद्रिविभ्यचुहिनगिरिसुताश्लेषसंतोषितेशम् ।
 दोर्दण्डाकाण्डसेतुप्रतिगमितमहापूरेवाप्रवाह-
 व्याघौतत्र्यक्षपूजागुरुजनितरुषं रावणं यो बबन्ध ॥
 यस्य भ्रूभङ्गभीता दद(ध)ति नृपतयः क्लिष्टमावे(रे) प्रतिप(ष्ठां)
 आ कैलासात्सहेलं हरवृषभसमुत्खातशृङ्गाग्रभिक्तेः ।
 आ च प्राचः समुद्रात्सुरसरिदतुलस्थूलमुक्तावलीका-
 दाम्भोर्धेर्दक्षिणाच्च स्फुरदतुलमणेः सेतुसीमन्तभाजः ॥
 तद्वंशप्रभवा नरेन्द्रपतयः ख्याताः क्षितौ हैहया-
 स्तेषामन्वयभूषणं स्निग्धमनोविन्यस्ततापानलः ।
 धर्मध्यानधनानुसंधितमुखः शश्वत्सतां सौक्ष्(ख्य)कृ-
 त्प्रेयान्सर्वगुणाङ्कितप्रभुतया श्रीमानभूत्कोक्कलः ॥
 सम्यक्शास्त्रविचारणा प्रतिदिनं धर्माय योगाय च
 इष्टापूर्तपरोपकारकृतये यस्यार्थसक्ता मतिः ।
 आनृण्याधिगमाय दाननिरतिः सद्वंशपुष्टेस्तथा
 ज्ञानाभ्यासवशान्मुमुक्षुपदवीमन्ते च यः प्राप्तवान् ॥
 भोजे वल्लभराजे श्रीहर्षे चित्रकूटभूपाले ।
 शंकरगणे च राजनि यस्यासीदभयदः पाणिः ॥
 शचि(ची)मिवेन्द्रः कमलामुपेन्द्रो नगेन्द्रकन्यामिव चन्द्रमौलिः ।
 चन्देलवंशप्रभवां सुशीलां नट्टाख्यदेवीं स तु पर्यणैषीत् ॥
 छद्ममदर्पद्विषतो जयन्तं कंदर्पमापीनघनस्तनीनाम् ।
 अजीजनत्स स्थितये जनस्य तस्यां महाशक्तिधरं कुमारम् ॥

नाम्ना प्रसिद्धो भुवनत्रयेऽपि प्रसिद्धपूर्वो धवलः स राजा ।
 वोढुं धुरं यो गुरुहारहा.....योऽन्यान्पेन्द्रान्करदीचकार ॥
 एकैकं ददता भुजंगमनिशं स्वं जीवितं रक्षता
 भक्ष्यार्थं गरुडाय नागपतिना न्यक्कार उन्मीलितः ।
 चारित्राय ददौ जलं सुरपतिर्गच्छन्नहल्यामृतौ
 वन्द्याया भुवनत्रयेऽप्ययमभूदौचित्यवृत्तेः पदम् ॥

किं वापरेण—

होहिन्ति एत्थ वंसे पुरिसा एहइयगारवमहग्घा ।
 इअ हाविऊण जेणं पालीण परिग्गहो गहिओ ॥
 [भविष्यन्ति अत्र वंशे पुरुषा अत्यधिकगौरवमहार्घाः ।
 इति ज्ञात्वा येन दिशां परिग्रहो गृहीतः ॥]
 तत्सूनुः ख्यातकर्मा दिगिभकरनिमाजानुबाहुर्महात्मा
 भूमेर्भर्ता बभूव क्षतरिपुनृपतिर्बालहर्षः सुजन्मा ।
 यं सद्रुत्तानुरागानुकृतकृतयुगाचारमाश्रित्य जात-
 स्यक्तान्योन्योपमर्दस्थिरवसतिरपास्तारिवर्गस्त्रिवर्गः ॥
 धन्योऽत्र दाशरथिरेव रिपुर्दशास्यो
 यस्याभवत्किमपरं समरोत्सवाय ।
 भ्रूभङ्गभग्नसकलद्विषतो धिगस्मा-
 नात्मानमाहवरसादिति यो मुमोच ॥
 सत्यव्रतैकनिरतस्य युधिष्ठिरस्य
 तस्यानुजः प्रथितबाहुबलो बभूव ।
 दुर्योधनारिबलवीरवधैकधन्वी
 पार्थोऽपरः कलियुगे युवराजदेवः ॥
 भूभारक्षमदृक्श्रुतिप्रणयिनीमालम्बमानस्तनुं
 कुर्वाणः समरेऽपि नाकपथगानागच्छतो विद्विषः ।
 विख्यातां भुवि भूरिमार्गगमनामुच्चैर्दधद्वाहिनीं
 यः साक्षात्परमेश्वरः समभवत्सम्यक्शिवाराधनात् ॥

तस्माद्भूहृक्ष्मणराजदेवः पुण्यैर्जनानां जनितव्यवस्थः ।

अवाप्य यं धर्ममिव क्षितीशं चिराय लेभे जनता सुखानि ॥

यः सत्यस्य निधिः श्रियां च सरणिः साम्ना च धाम्ना च यो

यो दाता च दयालुरेव च पदं कीर्तेश्च नीतेश्च यः ।

तस्यासीत्परमेष दूषणकणः कारुण्यपुण्यात्मनः

पात्रापात्रविवेचनं न यद्भूत्सर्वस्वदानेष्वपि ॥

श्रीशंकरगणदेवस्ततोऽभवत्सकलभुवनतलतिलकः ।

शासति वसुधां यस्मिन्पलायितं कापि कलिनापि ॥

असौ निश्चिंशता यत्र वक्रत्वं पलितागमे ।

रथचक्रेषु चारित्वं वायौ स्वच्छन्दचारिता ॥

तस्यानुजोऽभूद्युवराजदेवः पतिः क्षितेः क्षत्रकूलप्रसूतिः ।

यस्यासिधाराजलधौतमूर्तेश्चिरं स्थिरासीच्चपलापि लक्ष्मीः ॥

ख्यातः सत्यतया स धर्मतनयस्त्यागेन वैरोचनिः

शौर्येणेन्द्रसुतो न चैतदभवत्स[त्यं] गता(मतं) [चे]तसि ।

एकस्मिंस्त्रितयं कलौ समधिकं गाङ्गेयदेवे नृपे

दृष्ट्वा निश्चितमेव तैरवितथं पूर्वं यथोक्ता नृपाः ॥

तस्यात्मजः कर्ण इवावतीर्णः कर्णः पृथिव्यां प्रथितप्रभावः ।

यस्याभिषेकश्रवणाद्विषद्विर्नष्टं प्रहृष्टं द्विजमित्रवर्गैः ॥

यत्कीर्तिलतया दूरं प्रसरन्त्या दिने दिने ।

ब्रह्माण्डमण्डपाभोगः स्वल्पतामुपनीयते ॥

स्वयं समुत्सृजन्नर्थानर्थिसार्थेष्वचिन्तितान् ।

कोऽप्येष भूषणं भूमेर्जङ्गमः कल्पपादपः ॥

शक्तित्रयैकनिलयस्य गुणाकरस्य

धर्मात्मनः स्तुतिपदं किमिहास्ति किञ्चित् ।

आशास्यते परमिदं कृतिभिः सदैव

राजन्वती वसुमती भवतैव भूयात् ॥

तदेवं गुणगणालंकृतशरीरःगसमावासितश्रीमद्विजयकटकटात्परम-
भट्टारकमहाराजाधिराजपरमेश्वरश्रीवामदेवपादानुध्यात(तृ)परमभट्टारकम-
हाराजाधिराजपरमेश्वरपरममाहेश्वरत्रिकलिङ्गाधिपतिश्रीमत्कर्णदेवः कुशली
महादेवीं महाराजपुत्रं महामन्त्रिणो महामात्या महासंधिविग्रहिका महाध-
र्माधिकरणिका महाक्षपटलिका महाकरणिका महाप्रतीहारो महासामन्तो
महाप्रमातारो महाश्वसाधनिको महाभाण्डागारिको महाध्यक्ष एतानन्यांश्च
कीर्तिताकीर्तितांश्च यथार्हं मानयति बोधयति समाज्ञापयति—विदितमस्तु
भवताम्— यथा [हपाथा]कासि[भूम्य]न्त[र्ग]त[सु]सिग्रामः साम्रमधूकः
सगर्तस्थलजलोषरः सर्वाकरखनिप्रभृतिसमुत्पत्तिसमेतश्चतुराघाटसीमापर्यन्तः
वेसालग्रामविनिर्गताय कोसि(कौशि)कगोत्राय ओदलदेवरातविश्वामित्रि-
प्रवराय वाजसनेयशास्त्राय महप्रनप्ले वा[म]ननप्ले नारायणपुत्राय पण्डि-
तश्रीविश्वरूपाय इहैव पितुः श्रीमद्गाङ्गेयदेवस्य संवत्सरे(र)श्राद्धे फाल्गुनबहु-

लपक्षद्वितीयायां शनैश्चरवासरे वेण्यां स्नात्वा भगवन्तं देवदेवं त्रिलोचन-
मशनसंभारप्रकल्पितपञ्चोपचारप्रपञ्चेन परया भक्त्या समभ्यर्च्यपि मश्रद्धया
श्राद्धं विधायोभयभोगेन (दकसर्गेण) शास[न]त्वेन संप्रदत्तः । अतः
श्रीमत्कर्णदेवपादा[ः] सुसीग्रामनिवासिनः समस्तजनपदान्समादिशन्ति—
विदितमस्तु भवताम्—यथा ग्रामोऽयमस्माभिः शासनत्वेन प्रदत्त इति मत्वा
भागभोगकरहिरण्यदण्डादायकरोत्पत्तिप्रभृतिसमस्तराजप्रत्यादाया अस्योपने-
तव्या इति तदपचिकीर्षया मध्ये वातेनापि न गन्तव्यमिति अभ्यर्थना—

सर्वानेतान्माविनो राजपुत्रान्भूयो भूयो याचते रामभद्रः ।

सामान्योऽयं धर्मसेतुर्नृपाणां काले काले पालनीयो भवद्भिः ॥

बहुभिर्वसुधा भुक्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥

अस्मिन्वंशे द्वि[तीयोऽ]पि यश्चान्यो नृपतिर्भवेत् ।

तस्यापि हस्तलग्नोऽहं शासनं न व्यतिक्रमेत् ॥

यानीह दत्तानि पुरा नरेन्द्रैर्दानानि धर्मार्थयशस्कराणि ।

निर्मात्यवान्तप्रतिमानि तानि को नाम साधुः पुनराददीत ॥

अश्वमेधसहस्रेण राजसूयशतेन च ।

गवां कोटिप्रदानेन भूमिहर्ता न शुध्यति ॥

सुवर्णमेकं गामेकां भूमेरप्येकमङ्गुलम् ।

हरन्नरकमाप्नोति यावदाहूतसंस्तवम् ॥

संवत् ७९३ फाल्गुनवदि ९ सोमे ॥

(एपिग्राफिआ इण्डिका—२।३०५-३१०)

(१२३)

श्रीगङ्गाधरकारितकासारप्रशस्तिः ।

ओं नमः सरस्वत्यै ॥

एकत्रोन्नतगात्रगौरवभराप्राप्ते तथा नम्रता-

मन्यत्र श्रियमुद्वहृत्यतिलघुं तुङ्गे भुजङ्गेश्वरे ।

वक्षःसंमुखसंभृतस्तनतटीसङ्कोपसर्पत्सुखं

निद्रा.....द.....दधातु दयितामाश्लिष्य विश्वंभरः ॥

देवो जीयात्रिलोकीमणिरयमरुणो यन्निवासेन पुण्यः

शाकद्वीपः स दुग्धाम्बुनिधिवलयितो यत्र विप्रे मगाख्या ।

वंशस्तत्र द्विजानां भ्रमिलिखिततनोर्भास्वतः स्वाङ्ग.....

शाम्बो यानानिनाय स्वयमिह महितास्ते जगत्यां जयन्ति ॥

तेषां यः प्रथमः समस्तनिगमज्ञानात्मविद्यापदं

बुद्ध्या व्यापृत एव नित्ययजनव्यापारपारीणया ।

भारद्वाजमुनिर्बभूव भुवनोद्धारामिपाती तपः

.....यस्य मुखे मगद्विजमहावंशावतंसोपमः ॥

गोत्रं च तस्य शतशाखमभूदभूत-

पूर्वैस्तपोभिरथ सुप्रसरैर्यशोभिः ।

यत्रापरे परमतत्त्वविदोऽनवद्य-

विद्यावदातमतयः पतयो द्विजानाम् ॥

कालेना.....विलुप्तविलसद्विद्याधने धन्विनां

वीराणां धुरि चक्रपाणिरभवद्दामोदरस्यात्मजः ।

यो वाल्मीकिरिवावतारितगिराधारः स विश्वस्थिति-

र्वशस्या.....चतुर्मुख इव व्याप्तो गुणिग्रामणीः ॥

१. इयं च प्रशस्तिर्गयापरिगणान्तर्गतगोविन्दपुरे नरसिंहमालिनो गृह्यत आनीय
 Sir A. Cunningham महाशयेन प्रेषिता Dr. Fleet महाशयेन मम पार्श्वे
 प्रेषिता इति Professor F. Kielhorn, Ph. D., C. I. E., महाशया वदन्ति

अतिस्थिरा पृथु[तरा य]त्क्रीर्तिगरिमास्पदम् ।
 दिक्चक्रं यदि नारूढा तद्भ्रमत्यन्यथा कथम् ॥
 जातौ वासवकेशवाविव सुतौ तस्मात्प्रसन्नामरौ
 मारीचादिव कश्यपादुपचितां धर्तुं कुले सत्क्रियाम् ।
 ज्यायांस्तत्र मनोरथो दशरथस्तस्यानुजन्मा [ययो]-
 विद्याचारशुचित्वशीलविलसत्कीर्त्या पवित्रं जगत् ॥
 मुख्यत्वेन सतां यशोभिरखिलोद्गीतैः स्वकर्णश्रुतैः
 सन्मित्रोपगमेन तैरतिभृतैर्भोगैरयलोपगैः ।
 आत्रोरत्र ययोर्नरेन्द्रनिहितैः सप्रेमभिः प्रश्रयैः
 श्यामानि द्विषदाननानि विदधे शुभ्रोऽप्यदभ्रो गुणः ॥
 तौ आतरावतितरां सहजोदितेन
 प्रेम्णा परस्परमनोहरणाभिरामौ ।
 ' सौहार्दहृद्यचरितेषु ययोरधीरः
 कालोऽपि न स्वलितमाप कलिः कदाचित् ॥
 आनीतौ निजराज्यमुज्ज्वलयितुं यत्नात्प्रतीतात्मना
 संवासाय नरेश्वरेण शिविरं श्रीवर्णमानेन तौ ।
 तस्याज्ञामवलम्ब्य तत्कुलमिदं ताभ्यामपि प्रापितं
 कांचित्कोटिमनुत्तरां गुणभुवः कीर्तेर्विभूतेरपि ॥
 आ सिन्धोर्गणनीयगौरवगुणेनैकेन सेव्येऽनयो-
 स्तस्मिन्मानपतेर्महीयसि गृहे प्रापि प्रतीहारता ।
 अन्येनापि पुनर्मह.....कधुरा व्यस्तेति विस्तारिणा-
 वेतौ सत्त्वनयैर्बभूवतुरिह प्रज्ञैकविज्ञानिकौ ॥
 गत्वा श्रीपुरुषोत्तमं.....वयोहृद्यः प्रतिष्ठास्पदं
 पारावारतटे पटीयसि लसच्चन्द्रग्रहानेहसि ।
 सर्वस्वं विततार तर्पितपितृस्तोमः करोल्लासितै-
 स्तोयैर्यः पिहितस्य पर्वणि विधोः साहाय्यमाप क्षणम् ॥

सातत्यान्नित्यकृत्याहुतिभिरपचितौ चन्द्रमौलेस्त्रिकालं
 न्यस्ताभिर्यस्य शैवागममहितमहामन्त्रपूतान्तरस्य ।
 एनः खेनोज्जगार त्रिजगति विदितादाश्रया[श]त्वदोषा-
 दिद्धं धूमच्छलेनोज्ज्वलरुचिरचिरान्निहुतं होमवहिः ॥
 श्वेतार्धे तं श्रयति [पितृभी]त्यात्मनो [निष्प्रभार्धे]
 धत्तेऽनन्तप्रमि[तिरमि]तां शक्तिमुन्मुक्ततर्कम् ।
 यस्यैश्वर्यं प्रथयति विभोः कर्तुरित्यद्भुतश्री-
 र्भ्रान्ति लोकस्थितिषु भजते भूयसीं धर्मकीर्तिः ॥
 यस्य श्रीमगधेश्वरो नयवशान्नीतिप्रयोगाखिल-
 प्राग्भारानुभवैरचुम्बितमतिर्व्यासाभिधानं व्यधात् ।
 राजास्थानसरःसरोरुहमिति खैरं पुरः क्षमाभृतां
 गीतो नूतनकालिदास इति यः कालेषु वैतालिकैः ॥
 यः सन्मन्त्रिषु चातुरीपरिचयैर्वाचस्पतिः प्रस्तुत-
 प्रज्ञासर्गविरिञ्चिरुच्चरितैरौचित्यचिन्तामणिः ।
 सद्भावप्रभवो गभीरिमगृहं रत्नत्रयीतात्त्विको
 भाषासु प्रतिभाप्रभुः कविकलासंदर्भगर्भेश्वरः ॥
 सेरापारपरोपकारपरमः प्रेमोपचारोत्तर-
 व्याहारैर्जनतानुरागरचनाचातुर्यचर्यागुरुः ।
 धौरेयः सुधियां सुधानिधिकलामौलेः सदाराधन-
 ध्याने जन्म निजं निनाय सुजनः स्वान्तेन शान्तेन यः ॥
 पत्नी तस्य मनोरथस्य कृतिनश्चारिज्यमुद्रापदं
 घौडीदेशनरेशशुद्धसचिवश्रीदेवशर्मात्मजा ।
 मूर्ता[र्ता] स[त्य]मरुन्धतीव जगतां वन्द्या सतीनां धुरि ।
 श्रीमच्छंकर [आ]वि[रं]कुर[यि]तुं सत्पुण्यबीजान्यभूत् ॥
 नापत्यं चिरमापतुर्यदुचितं तेनैव तौ दम्पती
 संपत्तावपि नूनमन्वभवतां संतापमन्तस्ततः ।

भाव्यः सूरिभिरेव चित्रकवितायासस्तुतो दुष्करे
 भारत्याः कुरुतेऽपरात्रिजगुणप्रस्तावनां केन सः ॥
 धा.....वर्तवशाद्विसृत्वरतरुप्रासादसद्वादिक-
 व्यक्ताकारकदम्बमम्बरमनु स्वेनोद्भवत्यभ्रियम् ।
 स्थित्वा तत्क्षणतो विपन्नमपुनर्भावाद्यथेदं तथा
 मत्तैव त्रिजगन्ति येन जनितः सत्कर्मधर्मादरः ॥
 पुण्योत्पत्तिनिमित्तमत्र निजयोः पित्रोः पवित्रात्मना
 कीर्त्या तेन तयोश्चिरं रचयता शुभ्रातपत्रं जगत् ।
 कासारोऽयमकारि पारदरसच्छायाभृतामम्भसां
 यस्मिन्मिषाद्यशस्तदमलं मूर्तं नरीनृत्यते ॥
 स्वकीर्त्या सरसस्तस्य प्रतिष्ठासमयोत्सवे ।
 शुभ्राम्बरपरीधानं जगत्तेनात्र कारितम् ॥
 आकाशः पवनः कृशानुरुदकं धात्रीति लोकत्रयो
 मूर्त्या ब्रह्म विवर्तमानमयते यावद्विचित्रां गतिम् ।
 नेत्रश्रोत्रमनःप्रसादसदने तावत्सतामादरा-
 दुन्निद्रां मुदमान्तरेषु कुरुतां कीर्तिप्रशस्ती इमे ॥
 क शक्तिव्युत्पत्तिव्यतिकरविरोधेन सुलभाः
 कवीनां पन्थानस्तदिह ननु केषामनुगमः ।
 स्वपूर्ते त्वेतस्मिन्मुजनजनितोऽनुग्रहगुणः
 प्रशस्तौ प्राशस्त्यं वितरति स गङ्गाधरगिराम् ॥
 नन्देषुव्योमेन्दु(१०९९)समे शकाब्दे रुद्रात्मजश्चोद्धरणस्य नसा ।
 इमां शिलाशिल्पिवरः प्रशस्तिं स शूलपाणिः स्वयमुच्चखान ॥

शाक १०९९ ॥

(एपिग्राफिआ इण्डिका-१३३३-३३४)

